

فصل دوم

وقت کی پابندی

اے عزیز! جس قدر ممکن ہو اور آپ کے مقدور میں ہو، آپ بھی مناجات کے اس وقت کو غنیمت جانئے اور اس کے قلبی آداب بجالیئے اور اپنے دل کو سمجھائیئے کہ آخرت کی ابدی زندگی کا سرمایہ اور نفسانی فضائل کا سرچشمہ اور لامحدود کرامتوں کا راس المال حق تعالیٰ کے ساتھ موانست و محبت اور اس سے مناجات ہے، خصوصاً نماز جو جلال و جمال حق کے ہاتھوں سے بنا ہوا ایک روحانی معجون ہے اور تمام عبادات میں سب سے زیادہ جامع اور کامل ہے۔ لہذا امکان بھر اوقات نماز کی محافظت کیجئے اور اوقات فضیلت میں اس کی ادائیگی کی عادت ڈالئے، کیونکہ اس میں ایسی نوارنیت ہے جو دوسرے اوقات میں نہیں ہے۔ اپنے قلب اشتعال کو ایسے اوقات میں کم کر دیا کیجئے، بلکہ ختم ہی کر دیا کیجئے۔ یہ بات تب پیدا ہوگی جب آپ اپنے اوقات کو منظم و معین رکھیں گے اور نماز کے لئے جو آپ کی حیات ابدی کی ذمہ دار ہے، ایک ایسا خاص وقت معین کریں گے جس میں نماز کے سوا کوئی دوسرا کام نہ ہو اور قلب کو کسی اور چیز سے تعلق نہ ہو اور نماز کو دوسرے امور میں خارج نہ سمجھیں تاکہ قلب حاضر اور پرسکون رہے۔

اب ہم احوال معصومین علیہم السلام کے بارے میں احادیث کا بہ قدر ضرورت ذکر کرتے ہیں تاکہ ان عظیم شخصیتوں کے حالات پر غور کرنے کا موقع ملے، بلکہ ایک وارنگ ملے اور شاید قلب کو اس موقف کی عظمت و اہمیت اور اس مقام کے خطرات کا احساس ہو سکے اور خواب غفلت سے ہوش میں آئے۔

پیغمبر خدا صلی اللہ علیہ وسلم کی بعض ازواج سے مروی ہے کہ (رسول خدا صلی اللہ علیہ وسلم ہم سے باتیں کرتے تھے اور ہم ان سے باتیں کرتے تھے، جب نماز کا وقت آتا تھا تو ایسا معلوم ہوتا تھا جیسے نہ وہ ہم کو پہنچانتے ہیں اور نہ ہم ان کو۔ اس

اشتعال کی وجہ سے جو خدا سے پیدا ہو جاتا) [۱]

اور حضرت امیر المؤمنین علیہ السلام کے بارے میں روایت ہے کہ (جب وقت نماز آتا تھا تو آپؑ مضطرب ہو جاتے تھے اور آپؑ کے بدن میں لرزہ پیدا ہو جاتا تھا۔ حضرتؑ سے پوچھا گیا کہ: یا امیر المؤمنینؑ آپؑ کی یہ حالت کیوں ہے؟ فرماتے تھے: اس امانت کی ادائیگی کا وقت آگیا جو خدائے تعالیٰ نے آسمانوں اور زمینوں پر پیش کی اور انہوں نے اس کے اٹھانے سے انکار کیا اور اس سے خائف ہو گئے۔ [۲]

اور سید ابن طاووسؒ نے کتاب (فلاح السائل) میں نقل کیا ہے کہ حضرت امام حسین علیہ السلام جب وضو کرتے تھے تو آپؑ کا رنگ متغیر ہو جاتا تھا اور آپؑ کے جوڑ بند کا پنے لگتے تھے۔ اس کا سبب آپؑ سے پوچھا، تو فرمایا: اس شخص کے لئے یہی مناسب ہے کہ اس کا رنگ بدل جائے اور جوڑ جوڑ کا پنے لگے جو صاحب عرش کی بارگاہ میں کھڑا ہو۔ [۳]

اور حضرت امام حسن علیہ السلام کے بارے میں بھی یہی منقول ہے۔ [۴]

حضرت امام زین العابدین علیہ السلام کے بارے میں روایت ہے (جب وضو کا وقت ہوتا تھا تو آپؑ کا رنگ زرد ہو جاتا تھا۔ عرض کیا گیا: یہ کیسی حالت ہے جو وضو کے وقت آپؑ پر طاری ہو جاتی ہے؟ آپؑ فرماتے تھے: کیا تم نہیں جانتے کہ میں کس کے سامنے کھڑا ہوں؟ [۵]

ہم بھی اگر تھوڑا غور کریں اور اپنے قلبِ محبوب و محبوب کو سمجھائیں کہ اوقات نماز حضرت ذوالجلال کی بارگاہِ قدس میں حاضری کے اوقات ہیں جو مالک الملک اور عظیم مطلق حق تعالیٰ نے اپنی بارگاہ میں حاضری کے لئے مخصوص کئے ہیں اور بندہ کمزور و ضعیف کو اپنی مناجات کے لئے بلایا ہے اور اپنے خانہ عزت و کرامت میں حاضری کی اجازت دی ہے تاکہ ابدی سعدتوں اور دائمی مسرتوں کو حاصل کرنے میں کامیابی حاصل کریں۔ ہم نماز کا وقت داخل سے اپنی معرفت کے موافق بہجت و سرور کا احساس ضرور کرتے ہیں، لیکن اگر قلب کو اس مقام کی عظمت اور اس کے خطر و خوف کا شعور ہو جائے تو جتنا عظمت کو سمجھ لیں گے اسی قدر خوفِ خدا و خشیتِ الہی حاصل ہوگی اور چونکہ اولیاء اللہ کے قلوب مختلف اور ان کے حالات متفاوت ہیں اس لئے تجلیاتِ لطفیہ و قہریہ اور عظمت و رحمت کے استشعار کے مطابق کبھی ان کو شوقِ ملاقات

[۱] مستدرک الوسائل، کتاب الصلاة، ابواب افعال الصلاة، باب ۲، حدیث ۱۷

[۲] مستدرک الوسائل، کتاب الصلاة، ابواب افعال الصلاة، باب ۲، حدیث ۵، ۱۴

[۳] سید ابن طاووسؒ نے کتاب، فلاح السائل، میں کتاب، الوالیات، در احوال امام حسن بن علی علیہ السلام سے نقل کیا ہے

[۴] بحار الانوار، ج ۷، ص ۳۶۶، کتاب الطہارۃ، ابواب الوضوء، باب ۳۴، حدیث ۳۴، نقل از، فلاح السائل

[۵] مستدرک الوسائل، کتاب الصلاة، ابواب افعال الصلاة، باب ۲، حدیث ۳۵

اور استشعار رحمت و جمال، بہجت و مسرت سے دوچار کرتا ہے اور وہ (ارحنا یا بلال) ^[۱]

کہتے ہیں اور کبھی تجلیات عظمت و قہر و سلطنت ان کو خود سے بے خود بنا دیتا ہے اور وہ کانپ جاتے ہیں۔
الغرض، اے ناتواں اوقات کے آداب قلبی یہ ہیں کہ خود کو مالک دنیا و آخرت کے حضور میں جانے اور حق تعالیٰ سے خطاب اور کلام کے لئے تیار کرو۔ اس کے لئے اپنی ناتوانی و بے چارگی اور ذلت و بے نوائی پر ایک نظر ڈالو اور ایک نظر اس ذات مقدس حق تعالیٰ کی عظمت و بزرگی اور جلال و کبریائی پر کرو جس کی بارگاہ میں انبیائے مرسلین اور ملائکہ مقررین خود سے بے خود ہو جاتے ہیں اور اپنی عاجزی اور ذلت و مسکنت کا اعتراف کرتے ہیں۔ جب یہ نظر کو لوگے اور اپنے دل کو سمجھا لو گے تو دل میں خوف کا احساس پیدا ہوگا اور خود کو اور اپنی عبادتوں کو ناچیز سمجھے گا اور ایک نظر اس ذات مقدس کی رحمت اور کمال مہربانی کی وسعت اور رحمانیت کی ہمہ گیری پر بھی نظر ڈالو کہ اس نے اپنے ایک حقیر و ناچیز بندہ کو تمام آلودگیوں اور کمزوریوں کے باوجود اپنی پاک و پاکیزہ بارگاہ میں آنے کی اجازت دی ہے اور اسے ملائکہ کو بھیج کر کتابیں نازل کر کے انبیاء و مرسلین علیہم السلام کی بعثت سے معزز فرما کر اپنی مجلس انس میں آنے کی دعوت دی ہے۔ حالانکہ خود بے چارے ممکن میں وہاں جانے کی کوئی استعداد نہیں ہے اور اس دعوت و حضور سے خود اس کو، معاذ اللہ، یا اس کے ملائکہ اور انبیاء علیہم السلام کے لئے کوئی فائدہ متصور نہیں ہوتا۔ البتہ قلب کو اس توجہ سے ایک انس حاصل ہوتا ہے اور اسے رجاء و امید کی ایک غیبی روشنی ملتی ہے۔ لہذا خود کو خوف و بیم اور رجاء و رغبت کے قدموں سے حاضری کے لئے تیار کرنا چاہئے اور حاضری کی مقدار و معیار دونوں کو فراہم کرنا چاہئے۔ جن میں سب سے عمدہ یہ ہے کہ شرمسار دل، خوفزدہ قلب، انکسار و ذلت اور ضعف و بے چارگی کا احساس لئے ہوئے وارد محضر ہو اور خود کو کسی طرح سے بھی لائق محضر اور لائق عبودیت نہ سمجھے اور عبادت و عبودیت کے لئے حضرت احدیت کے لطف عام و فضل تام کو اذن دخول سمجھے، کیونکہ اگر اپنی ذلت کو اپنا نصب العین بنائے اور ذات حق کے لئے دل و جان سے تواضع کا مظاہرہ کرے اور اپنے کو اور اپنی عبادت کو ناچیز اور بے قیمت سمجھے تو حق تعالیٰ کا لطف شامل حال ہوگا اور وہ تمہیں رفعت و بلندی عطا فرمائے گا اور خلعت کرامت سے سرفراز فرمائے گا۔ (آمین یا رب العالمین)

[۱] الحجۃ البیاضاء فی تہذیب الاحیاء، ج ۱، ص ۳۷۷، اور مولانا رومی، مثنوی میں کہتے ہیں:

| | | | | |
|--------|--------|--------|--------|--------|
| جان | کمال | است | وندائے | اوکمال |
| مصطفیٰ | گویان، | ارحنا | یا | بلال |
| جان | کمال، | اس | کی | نہی |
| کہتے | ہیں | احمدؑ، | ارحنا | یا |
| | | | بلال | |

مقصد پنجم

استقبال کے بعض آداب

اس میں دو فصلیں ہیں

فصل اول

استقبال کے مجموعی آداب

معلوم رہے کہ استقبال ظاہری طور پر دو چیزوں کا مجموعہ ہے:

ایک مقدمی، یعنی تشنت و انتشار پیدا کرنے والی تمام جہتوں سے ظاہری رخ ہٹالینا۔

دوسری نفسی، یعنی چہرہ کعبہ کے سامنے رکھنا جو ام القریٰ اور فرش زمین کا مرکز ہے۔

اس صورت کا ایک باطن اور باطن کا ایک سر، بلکہ اسرار ہیں اور صاحبان اسرار غیبیہ باطن روح کو غیب و شہادت کی کثرتوں کی تشنت و انتشار پیدا کرنے والی جہتوں سے منصرف کرتے ہیں اور سر روح کے رخ کو احدی التعلق (ایک ہی سے تعلق) کرتے ہیں اور تمام کثرتوں کو سر احدیت جمع میں فانی کر دیتے ہیں۔ یہ سر روحی جب قلب میں اتر جاتا ہے تو حق تعالیٰ اسم اعظم میں فانی و مضحل ہو جاتی ہے۔ اس مقام پر قلب کا رخ اسم اعظم کے حضور میں ہوتا ہے اور باطن سے جب ظاہر ملک میں ظہور کرتا ہے تو غیر حق کو فانی کر دینے کا نقشہ عالم ملک کے شرق و غرب سے روگردانی ہے اور جمع کے حضور کی طرف توجہ کا نقشہ بساط ارض کے مرکز جو زمین میں ید اللہ ہے، کی طرف توجہ ہے۔

لیکن ساک الی اللہ کے لئے، جو ظاہر سے باطن کی طرف سیر کر رہا ہے اور علم سے سر کی طرف ترقی کر رہا ہے، ضروری ہے کہ برکات ارضی کی طرف اس صورتی توجہ کو اور متفرق جہات کے ترک کو حالات قلبیہ کا وسیلہ قرار دے اور بے معنی صورت ہی پر قناعت کر کے نہ رہ جائے، بلکہ دل کو جو حضرت حق کی توجہ کا مرکز ہے، متفرق جہات سے جو اصلی بات ہیں، موڑ کر قبلہ حقیقت کی طرف لگائے جو برکات آسمان و زمین کی اصل و بنیاد ہے، غیر و غیرت کی راہ و رسم کو بیچ میں

نہ آنے دے تاکہ کسی حد تک۔ اِنِّیْ وَجَّهْتُ وَجْهِيَ لِلَّذِیْ فَطَرَ السَّمٰوٰتِ وَالْاَرْضَ ^[۱] (میں نے اپنا رخ اس کی طرف کیا ہے جس نے آسمانوں اور زمین کو پیدا کیا) کے راز تک پہنچے۔

عالم غیب اسمائی کے تجلیات و انوار سے اسکے دل کو ایک نمونہ مل جائے، مختلف جہات اور متفرق کثرات برق الہی سے خاکستر ہو جائیں اور حق تعالیٰ کی طرف سے اس کی دستگیری ہو اور باطن قلب سے چھوٹے بڑے بت دست ولایت مآبی سے شکستہ ہو کر گر جائیں، چونکہ اس داستان کی کوئی انتہا نہیں ہے۔ اس لئے ہم اسی پر اکتفا کرتے ہوئے آگے بڑھتے ہیں۔

[۱] سورہ انعام، آیت ۷۹

فصل دوم

استقبال کے بعض قلبی آداب

اے ساک الی اللہ! جب اپنے چہرہ ظاہر کو آپ عالم کی متفرق جہتوں سے موڑ چکے اور ایک نقطہ کی طرف توجہ کر چکے تو اللہ کی فطرتوں میں سے دو فطرتوں کا آپ نے دعویٰ کیا جو دست غیب نے آپ کی ذات کے خمیر میں پہنان کی ہیں اور اللہ نے اپنے دست جمال و جلال سے آپ کی طینت کو انہیں سے خمیر کیا ہے اور ان دو فطری حالتوں کو آپ نے ظاہری و دنیاوی صورت میں ظاہر کیا اور ان دو الہی فطرتوں کے نور سے مجھوب نہ ہونے کا ثبوت پیش کیا کہ ظاہر کو غیر سے ہٹا کے قبلہ کی طرف توجہ کی جو دست خدا اور قدرت خدا کا محل ظہور ہے۔

وہ دو الہی فطرتیں، ایک نقص و ناقص سے برائت، دوسرے کمال و کامل سے عشق، ہیں اور یہ دونوں جن میں ایک اصلی ذاتی اور دوسری تبعی ظلی ہے۔ ان فطرتوں میں ہیں جن سے بلا استثناء تمام افراد بشر کا خمیر ہوا ہے اور تمام سلسلہ ہائے بشری میں یہ دو فطرتیں موجود ہیں، چاہے وہ عقائد اور اخلاق اور طبیعت و مزاج میں مختلف ہوں یا جگہ اور عادات کے اعتبار سے جیسے دیہاتی اور شہری، وحشی اور متمدن، عالم اور جاہل، مذہبی اور مادہ پرست اور چاہے خود ان فطرتوں سے مجھوب ہوں کہ کمال و نقص اور کامل و ناقص کی تشخیص میں اختلاف کریں۔

ایک خونخوار وحشی اور آدم کش انسان ایسے کو کمال سمجھتا ہے کہ لوگوں کی جان اور ان کی عزت نفس پر غلبہ کرے۔ وہ خونخواری و آدم کشی ہی کو کمال سمجھتا ہے اور اسی میں ساری زندگی گزار دیتا ہے اور دنیا طلب اور حب جاہ و مال رکھنے والا جاہ و مال کو کمال سمجھتا ہے اور اسی کا دلدادہ ہے۔ مختصر یہ کہ جس کا جو مقصد ہوتا ہے وہ اپنے اسی مقصد کو کمال اور جو اس میں کامیاب ہو اسے کامل سمجھتا ہے اور اس سے عشق رکھتا ہے اور اس کے غیر سے متنفر ہوتا ہے۔ انبیاء علیہم السلام اور علمائے ربانی

اور ارباب معرفت اس لئے آئے تاکہ لوگوں کو حجاب سے نکالیں اور ان کے نور فطرت کو جہالت کے اندھیروں سے نجات دلائیں اور ان کو کمال و کامل کے معانی سمجھائیں، کیونکہ اگر یہ مشخص ہو جائے کہ کمال کیا ہے اور کامل کیا ہے تو اس کی طرف توجہ دلانے اور غیر (نقص اور ناقص) کو ترک کرانے کے لئے دعوت و تبلیغ کی احتیاج نہیں رہتی، کیونکہ نور فطرت خود سب سے بڑا الہی راہنما ہے جو تمام انسانی طبقات میں موجود ہے۔

اس الہی معجون، یعنی نماز، میں جو قرب الہی کی معراج ہے، استقبال قبلہ اور ایک مرکزی نقطہ کی طرف توجہ اور متفرق سمتوں سے روگردان ہونا اور ہاتھ کھینچ لینا فطرت کے بیدار ہونے اور حجابوں سے نور فطرت کے باہر آنے کا دعویٰ ہے۔ یہ کاملین اور اہل معرفت کے لئے حقیقت کا درجہ رکھتا ہے اور ہم اہل حجاب کے لئے اس کا ادب یہ ہے کہ ہم اپنے دل کو یہ سمجھائیں کہ تمام دار وجود میں کامل علی الاطلاق کی ذات پاک کے سوا کوئی کمال و کامل نہیں ہے۔ وہی ذات مقدس ایسا کمال ہے جس میں کوئی نقص نہیں اور ایسا جمال ہے جس میں کوئی عیب نہیں، ایسی فعلیت ہے جس میں کسی قسم کا شائبہ نہیں۔ ایسی وقت خیر ہے جس میں شرکی گنجائش نہیں۔ ایسا نور ہے جس میں ظلمت کے لئے راہ نہیں اور تمام دار وجود میں جو کچھ کمال و جمال، خیر و عزت، عظمت و نوریت اور فعلیت و سعادت پائی جاتی ہے، سب اسی ذات مقدس کے نور جمال کا فیض عام ہے۔ کوئی بھی اس ذات پاک کے ذاتی کمال میں شریک نہیں ہے اور کسی بھی موجود میں جو کچھ جمال و کمال اور نور و بہاء ہے وہ اسی کے جمال و کمال اور نور و بہاء سے ہے۔ مختصر یہ کہ اس کے جمال مقدس کا جلوہ نور ہی عالم کو نورانی بنائے ہوئے ہے اور اسی نے اسے حیات اور علم و قدرت بخشی ہے۔ ورنہ سارا عالم وجود عدم کی ظلمت، فنا کے پردے اور بطلان کی گہرائیوں میں چلا جاتا، بلکہ جس کا دل اس کی معرفت کے نور سے روشن ہے وہ بھی جمال جمیل کے نور کے علاوہ ہر چیز کو ازل سے ابد تک باطل و ناچیز اور معدوم سمجھے۔ حدیث میں ہے کہ حضرت رسول اللہ صلی اللہ علیہ وسلم نے جب لبید شاعر کا یہ شعر سنا کہ:

أَلَا كُلُّ شَيْءٍ مَّا خَلَا اللَّهَ بَاطِلٌ

وَ كُلُّ نَعِيمٍ لَا مَحَالَةَ زَائِلٌ ^[۱]

ہوشیار ہو خدا کے سوا ہر شے باطل ہے اور ہر نعمت کا زائل ہونا ناگزیر ہے۔

[۱] بحار الأنوار (ط - بیروت) / ج 22 / 267 / باب 5 أحوال عشائرہ و اقرباہ و خدمہ و موالیہ لاسیما حمزہ و جعفر و الزبیر و عباس و عقیل

آپؐ نے فرمایا: اہل عرب نے جتنے شراب تک کہے ہیں یہ شعران میں سب سے زیادہ سچا ہے،^[۱] جب تم اپنے قلب کو سارے داروجود کا باطل ہونا اور ذات مقدس کا کامل ہونا سمجھا تو اب اپنے قلب کا رخ قبلہ حقیقی اور جمیل مطلق کے عشق کی طرف موڑنے اور جلوہ ذات مقدس کے علاوہ تمام داروجود سے نفرت دلانے کے لئے فکری اعمال کی احتیاج نہیں ہے، بلکہ خود اللہ کی بنائی ہوئی فطرت انسان کو فطری اور جبلی دعوت دے گی اور ”وَجَّهْتُ وَجْهِيَ لِلَّذِي فَطَرَ السَّمَوَاتِ وَالْأَرْضَ“^[۲] (ہر طرف سے ہٹ کر اپنا رخ اس کی طرف کرتا ہوں جس نے آسمانوں اور زمین کو پیدا کیا ہے) انسان کی لسان ذات و قلب اور زبان حال بن جائے گی اور ”لَا أُحِبُّ الْإِفْلَاقِينَ“^[۳] (غروب کرنے والوں کو پسند نہیں کرتا ہوں) انسان کی فطری زبان ہو جائے گی۔

لہذا اے فقیر! یاد رہے کہ عالم کا وجود و عدم برابر ہے۔ یہ زوال پذیر، رو بہ فنا اور باطل ہے۔ کسی موجود کے پاس اسکے اپنی کوئی چیز نہیں ہے۔ اس کی ذات میں کوئی جمال و بہا اور کوئی نور و ضیا نہیں ہے، بلکہ جمال و بہا ذات حق کے لئے مخصوص ہے اور وہ ذات پاک جس طرح الوہیت اور واجب الوجود ہونے میں متفرد ہے اسی طرح جمال و بہا و کمال میں بھی متفرد ہے، بلکہ خواہنے وجود میں متفرد ہے جبکہ دوسروں کی پیشانی پر ذاتی عدم او بطلان کی ذلت مثبت ہے۔ لہذا ان کو جو نور فطرت الہی کا مرکز ہے، باطل اور معدوم ہونے والی اور ناقص چیزوں کی مختلف اور متفرق جہتوں سے ہٹا لو اور مرکز جمال و کمال سے لگا لو۔ تمہارے قلب صافی اور ضمیر باصفا میں تمہاری فطرت کی زبان وہ ہو جسے عارف شیرازی نے یوں بتایا ہے:

در ضمیر مانمی گنجد سوائے دوست کس
 ہر دو عالم را بہ دشمن دہ کہ مارا دوست بس
 سوائے دوست اس دل میں سماتا ہی نہیں کوئی دو عالم غیر کو دے دو ہمیں ایک دوست کافی ہے۔

وصل

عن الصادق عليه السلام قال: إِذَا اسْتَقْبَلْتَ الْقِبْلَةَ فَأَيْسُ مِنَ الدُّنْيَا وَمَا فِيهَا وَ

[۱] علم اليقين، جلد ۱، ص ۱۰۶

[۲] سورۃ انعام، آیت ۷۹

[۳] سورۃ انعام، آیت ۷۶

الْحَلْقِ وَمَا هُمْ فِيهِ وَفَرَّغْ قَلْبَكَ عَنْ كُلِّ شَاغِلٍ يَشْغَلُكَ عَنِ اللَّهِ تَعَالَى وَعَايِنِ
بِسِرِّكَ عَظَمَةَ اللَّهِ عَزَّ وَجَلَّ وَادْكُرْ وَفُوفَكَ بَيْنَ يَدَيْهِ قَالَ اللَّهُ تَعَالَى هُنَالِكَ تَبَلُّوْا
كُلُّ نَفْسٍ مَا أَسْلَفَتْ وَرُدُّوْا إِلَى اللَّهِ مَوْلَاهُمْ الْحَقُّ ^[۱]
وَقِفْ عَلَى قَدَمِ الْخَوْفِ وَالرَّجَاءِ ^[۲]

یہ عظیم دستور ایک ایسا دستور ہے ہم جیسے محبوب بین کے لئے جو اپنے حالات قلبیہ کو ہمیشہ محفوظ نہیں رکھ سکتے، وحدت و کثرت کو یکجا نہیں کر سکتے اور حق و خلق دونوں کی طرف مناسب توجہ نہیں کر سکتے۔ ایسی صورت میں جب حق کی طرف متوجہ ہوں اور قبلہ رو کھڑے ہوں تو دنیا اور جو کچھ دنیا میں ہے سب سے مایوس ہو جائیں اور مخلوق اور ان کے احوال سے کوئی امید نہ رکھیں، قلبی مشاغل اور روحی شواغل سے ہر طرح کا نااط توڑ دیں، یہاں تک کہ محضر حق میں حاضری کے لائق ہو جائیں اور عظمت کے جلوؤں میں سے کوئی جلوہ ہمارے سر روح میں پیدا ہو اور جب نور عظمت کو پانے مقدر کے مطابق دریافت کر لیں تو حق کی طرف اپنی بازگشت ارد اسکے محضر مقدس میں اپنی حاضری کو یاد کریں۔ اس دن جس دن ہر شخص کے اعمال اس کے نزدیک ظاہر ہوں گے اور اپنے مولا کے برحق کی طرف سب پلٹائے جائیں گے، اور تمام نفسانی خواہشات اور جھوٹے معبودوں پر خط تنسیخ و بطلان کھینچ دیا جائے گا۔

لہذا ایسی عظیم الشان درگاہ میں، تمام دار و وجود جس کے جلوہ ہائے کمال میں سے ایک جلوہ ہے۔ ہمارے تمہارے جیسے مسکینوں کو خود و امید کے قدموں سے جانا چاہئے اور کھڑے ہو جانا چاہئے اور جب اپنی کمزوری، بے حالی، محتاجی و بے چارگی اور فقر و ذلت پر نظر پڑے اور ذات مقدس کی عظمت و حشمت اور جلال کبریائی نظر آئے تو اس مقام کے حضرات سے خوف و حشمت کا احساس کریں اور جب اس کی رحمت و عطوفت اور بے حساب الطاف و کرامات پر نظر جائے تو امید لگائے رہیں۔

[۱] سورہ یونس، آیت ۳۰

[۲] مصباح الغیجہ، الباب الثالث عشر، فی افتتاح الصلاة، مستدرک الوسائل، کتاب الصلاة ابواب افعال الصلاة باب ۲، حدیث ۹

قَالَ الْإِمَامُ الصَّادِقُ عليه السلام:
 اخْتَبِرُوا إِخْوَانَكُمْ بِخَصَلَتَيْنِ
 فَإِنْ كَانَتَا فِيهِمْ وَإِلَّا فاعزُبْ ثُمَّ اعزُبْ
 ثُمَّ اعزُبْ:

المحافظة على الصلوات في مواقبها
 والبر بالإخوان في العسر واليسر. ^[۱]

حضرت امام جعفر صادق عليه السلام نے فرمایا:

اپنے بھائیوں کو دو (۲) خصلتوں سے آزماؤ اگر ان کے اندر یہ
 صفتیں ہوں تو ان سے دوستی برقرار رکھو ورنہ دوری اختیار کرو!

۱۔ اوقات نماز کی پابندی۔

۲۔ تنگدستی و آسائش میں بھائیوں کے ساتھ نیکی۔

مقالہ ثالثہ

مقارنات نماز

اس میں چند باب ہیں

قَالَ مُوسَى بْنُ جَعْفَرٍ عَلَيْهِمَا السَّلَامُ:
 أَفْضَلُ مَا يَتَقَرَّبُ بِهِ الْعَبْدُ إِلَى اللَّهِ
 بَعْدَ الْمَعْرِفَةِ بِهِ
 الصَّلَاةُ وَبِرُّ الْوَالِدَيْنِ
 وَتَرْكُ الْحَسَدِ وَالْعُجْبِ وَالْفَخْرِ. ^[۱]

حضرت امام موسیٰ کاظم علیہ السلام نے فرمایا:

خدا کی معرفت کے بعد سب سے بہتر کام جن کے ذریعہ بندہ،

خدا سے تقرب حاصل کرتا ہے یہ ہیں:

نماز، والدین کے ساتھ نیکی، حسد سے پرہیز، خود پسندی سے

پرہیز اور فخر سے پرہیز۔

باب اول

اذان و اقامت کے چند آداب

فصل اول

مجموعی رمزارو اجمالی آداب اذان و اقامت

ساک الی اللہ کو چاہئے کہ اذان میں قلب جو قوائے ملکوتیہ کا سلطان ہے اور ملک و ملکوت کی مختلف سمتوں میں پھیلے ہوئے لشکروں کے درمیان محضر قدس میں حاضر ہونے کا اعلان کرے اور جب حضور و ملاقات کا وقت نزدیک آجائے تو ان کو تیار کرے تاکہ اگر وہ عاشقان خدا اور مشتاقان لقاء ہیں تو جلوہ ناگہانی سے دامن صبر ہاتھ سے نہ چھوڑ دیں اور اگر محبوب و مجبور ہیں تو اسباب و آداب کے بغیر محضر مقدس میں نہ پہنچ جائیں۔ اس لئے اذان کا اجمالی راز ملکوتی و ملکی قوتوں اور لشکر الہی کے درمیان حاضری کا اعلان ہے اور اس کا اجمالی ادب عظمت مقام اور اس کے خطرات، عظمت محضر و حاضر اور ممکن کی ذلت و فقر و فاقہ اور اس کے نقص و عجز کی طرف متنبہ ہونا ہے اور یہ تعمیل حکم اور محضر میں حاضری کی استعداد سے حاصل ہوتا ہے۔ اگر لطف و رحمت حق دستگیر نہ ہو اور نقص کی تلافی نہ فرمادے۔

اور اقامت ملکوتی و ملکی قوتوں کو محضر میں استادہ کرنا اور بارگاہ میں حاضر کرنا ہے اس کا ادب خوف و خشیت، حیاء و ندامت اور لامحدود رحمت سے امید و اثق رکھنا ہے اور ساک کو چاہئے کہ اذان کی تمام فصلوں (اجزاء) میں دل کو محضر و حضور و حاضر کی عظمت سمجھائے اور اپنی ذلت اور عاجزی و قصور و اپنا نصب العین قرار دے تاکہ ایک طرف خوف و خشیت پیدا ہو اور دوسری طرف رحمت و اسعہ اور الطاف کریمانہ کا خیال دل میں لائے تاکہ امید و اثق اور شوق عاشق پیدا ہو۔

اس طرح قلوب پر، عشق پر، شوق اور جذبہ غلبہ کرتا ہے اور وہ محبت و عشق کے قدموں کے سہارے محضر انس میں قدم رکھتے ہیں اور ان کے دل ایسی نبی شوق اور جذبہ سے نماز کے آغاز سے انجام تک عشق محضر و حاضر کے ساتھ ذکر و فکر حق سے معانقہ کرتے رہتے ہیں۔

وفي الحديث عن علي بن ابي طالب عليه السلام قال قال رسول الله ﷺ: أَفْضَلُ النَّاسِ مَنْ عَشِقَ الْعِبَادَةَ فَعَانَقَهَا وَأَحَبَّهَا بِقَلْبِهِ وَبَاشَرَهَا بِجَسَدِهِ وَتَفَرَّغَ لَهَا فَهُوَ لَا يُبَالِي عَلَى مَا أَضْبَحَ مِنَ الدُّنْيَا عَلَى يُسْرِ أَمْرٍ عَلَى عُسْرِ. [۱]

سب سے عمدہ انسان وہ ہے جو عبادت خدا سے عشق کرتا ہو اور اس سے بگلگیر ہو اور دل و جان سے اس کو چاہتا ہو اور اپنے بدن کو اس میں مشغول رکھے اور کسی دوسری شے سے اس کو اشتغال نہ ہو، ایسے شخص کو یہ فکر نہیں ہوگی کہ اس کی دنیا راحت و آرام سے گزر رہی ہے یا سختی و مشقت سے۔

اور قلوب پر خوف پر عظمت کی سلطنت تجلی کرتی ہے اور قہاریت کا جذبہ ان پر غالب ہوتا ہے اور ان کو خود سے بے خود بنا دیتا ہے اور خوف و خشیت سے ان کے دل پگھل جاتے ہیں اور اپنا ذاتی قصد اور اپنی ذلت و عاجزی کا احساس انہیں ہر چیز سے روکے رہتا ہے۔

وفي الحديث عن موسى بن جعفر عليه السلام قال: عَنْ أَمِيرِ الْمُؤْمِنِينَ أَنَّهُ قَالَ إِنَّ لِلَّهِ عِبَادًا كَسَرَتْ قُلُوبَهُمْ خَشْيَتُهُ وَأَصَمَّتْهُمْ عَنِ الْمَنْطِقِ... [۲]

خدا کے کچھ بندے ایسے ہیں جن کے دلوں کو خوف خدا نے شکستہ کر دیا ہے اور ان کو بولنے سے روک دیا ہے۔

اولیائے کاملین کے لئے حق تعالیٰ کبھی تو اپنے لطف کی تجلی فرماتے ہے اور ان کا عشق اور جذبہ محبت ہی خود ان کا رہنما بن جاتا ہے۔ چنانچہ حدیث میں ہے کہ حضرت رسول خدا صلی اللہ علیہ وآلہ وسلم نماز کے وقت کا انتظار فرماتے رہتے تھے اور نماز سے ان کے عشق و شوق میں شدت پیدا ہوتی جاتی تھی اور اپنے مؤذن بلال سے فرماتے تھے:

أَرْحَنًا يَا بِلَالُ. [۳]

اور کبھی اپنی عظمت و سلطنت کی تجلی ظاہر فرماتا ہے اور اولیاء کے دلوں کو خوف و خشیت پیدا ہو جاتی ہے۔ چنانچہ

[۱] وسائل الشیعة، جلد ۱، ص ۶۱، کتاب الطہارۃ، ابواب مقدمۃ العبادات، باب ۱۹، حدیث ۲، از رسول اکرم صلی اللہ علیہ وآلہ وسلم

[۲] بحار الانوار، ج ۷۵، ص ۳۰۹، کتاب الروضہ، باب ۲۵، حدیث ۱، از تحت العقول

[۳] مفتاح الفلاح فی عمل الیوم واللیلۃ من الواجبات والمستحبات (ط - القدیمۃ) / 182 / فصل القیام إلی الصلاة فی أول وقتہا..... ص: 181

حضرت رسول خدا صلی اللہ علیہ وسلم اور ائمہ ہدیٰ علیہم السلام کے بارے میں ایسے خوف و خشیت کے حالات منقول ہیں اور کبھی اولیاء کو ان کے قلب کی طاقت اور ان کی وسعت ظرف کے مطابق تجلی جمعی احدی دکھاتا ہے۔ رہ گئے ہمارے جیسے دنیا میں اشتغال رکھنے والے مجھوب اور مادیات کے زندان اور خواہشات اور تمناؤں کی زنجیروں کے قیدی اور سعادات عقلیہ الہیہ سے محروم لوگ، جنہیں مادیات کے غمار نے صبح ازل سے اب تک ہوش میں نہیں آنے دیا اور خواب گراں سے بیدار نہیں ہونے دیا ان قسموں سے باہر اور اس بیان کے دائرہ سے خارج ہیں۔

لہذا ہمارے لئے آداب حضور دوسری طرح کے ہیں اور قلبی آداب کی دوسری شکل ہے، لیکن ان میں جو چیز سب سے مقدم ہے وہ یہ ہے کہ قلب سے اللہ کی مہربانی سے ناامیدی اور رحمت خدا سے مایوسی کو نکال دیں، کیونکہ یاس و ناامیدی ایک بڑا ابلیسی لشکر اور شیاطین جن و انس کے وسوسے ہیں۔ یہ گمان نہیں کرنا چاہئے کہ یہ ایسے مقامات ہیں جو خاص اشخاص کے قد و قامت کے مطابق بنائے گئے ہیں اور ہماری امیدوں کا ہاتھ ان تک پہنچنے سے کوتاہ اور انسان کا قدم سیر عاجز ہے۔ لہذا ایسی غلطی نہ کر بیٹھیں جس کا سر ہونہ پیر، یعنی سر و دست ہو کر مادی زمین پر ہی نہ پڑے رہ جائیں۔ نہیں! ایسی بات نہیں ہے، بلکہ یہ ایک وہم ہے۔ ہاں! میں بھی اس بات کا قائل ہوں کہ کامل اہل اللہ کا خاص درجہ کسی کو بھی میسر نہیں ہے، لیکن معنوی مقامات اور الہی معارف کے بے شمار مراتب اور لاتعداد مدارج ہیں جن میں سے اکثر مقامات و معارف اور حالات و مدارج کا حاصل کرنا نوع بشر کے لئے ممکن ہے، بشرطیکہ اپنی سرد مہری اور سست گامی کو بالا ئے طاق رکھ دیں اور اہل جہل و عناد کی تنگ نظری خدا کے بندوں کے دلوں سے نکل جائے اور انکی راہ سلوک میں شیطان نہ آجائے۔

تو اب ہمارے لئے ادب حضور یہ ہے کہ اول امر میں، جب ہم حس اور ظاہر کے مرتبہ سے آگے نہ بڑھے ہوں اور دنیاوی عظمت و جلالت کے سوا کچھ نظر میں نہ ہو اور اللہ کی غیبی عظمتوں سے بے خبر ہوں اس وقت محضرت کو ایک عظیم الشان سلطان کی بارگاہ جیسا سمجھیں، جس کی عظمت کا ادراک دل کو ہو چکا ہے اور اپنے دل کو یہ سمجھائیں کہ تمام عظمتیں اور جلال و کبریائی، عالم ملکوت کی عظمت کا ایک جلوہ ہیں۔ جس نے اس عالم میں نزول کیا ہے اور عالم ملکوت دوسرے غیبی عوامل کے مقابلے میں کوئی حیثیت نہیں رکھتا اس کے بعد قلب کو یہ سمجھائیں کہ عالم حق تعالیٰ کی مقدس بارگاہ ہے اور حق تعالیٰ ہر جگہ اور ہر شے میں موجود ہے بالخصوص نماز میں جو اس کی طرف سے حاضری کا مخصوص اذن اور حضرت احدیت کی جانب سے ملاقات و مرادد کی خاص وعدہ گاہ ہے۔ جب ہم نے قلب کو عظمت اور حاضری کا احساس دلا دیا، چاہے شروع شروع میں تکلف اور زحمت کے ساتھ ہی کیوں نہ ہو، تو رفتہ رفتہ قلب انس پیدا کر لے گا اور یہ مجاز حقیقت کی شکل اختیار کر لے گا اور جب ہم نے مالک الملک اور سلطان السلاطین کی بارگاہ میں حاضری کے قلبی آداب کو عملی شکل

دے دی اور ظاہری حاضری کے آداب بجلائے تو دل میں بھی ضرورتاً شیر پیدا ہوگی اور قلب میں عظمت کا احساس پیدا ہو گا اور دھیرے دھیرے انسان مطلوبہ نتائج حاصل کر لے گا۔ اسی طرح خدا کا عشق اور محبت بھی ریاضات سے حاصل ہو جاتی ہے۔

اسی طرح شروع میں حق تعالیٰ کی صوری رحمتوں اور حسی احسانات کا دل کو احساس دلانا چاہئے اور مقام رحمانیت و رحیمیت و معصیت کو دل میں جاگزیں کریں کرنا چاہئے تاکہ آہستہ آہستہ دل مانوس ہو جائے اور ظاہر کا اثر باطن پر پڑنے لگے اور مملکت باطن آثار جمال سے نورانی ہونا شروع ہو جائے اور پھر مطلوبہ نتائج حاصل ہوں، کیوں انسان اگر کسی کام کے لئے قیام کرتا ہے اور راہ خدا میں جہاد کرتا ہے تو خدا اس کا دستگیر ہوتا ہے اور اپنے غیبی ہاتھ سے اسے عالم مادیات کی تاریکیوں سے نجات دلاتا ہے اور اسکے دل کی اندھیری زمین کو اپنے نور جمال سے روشن کر دیتا ہے اور اس زمین کو روحانی آسمان میں تبدیل کر دیتا ہے۔

وَمَنْ يَفْكَرْ فَحَسَنَةً تَرْدُ لَهُ فِيهَا حُسْنًا ۗ إِنَّ اللَّهَ غَفُورٌ شَكُورٌ. [۱]

جو شخص کوئی نیک کام انجام دیتا ہے ہم اس کی نیکی میں اضافہ کر دیتے ہیں۔ بے شک اللہ

بہت بخشنے والا اور شکریہ ادا کرنے والا ہے۔

فصل دوم

اذان و اقامت کی تکبیرات کے بعض اسرار و آداب

اذان چونکہ محضر ربوبیت میں نفس کی تمام ظاہری و باطنی قوتوں کی حاضری کا اعلان ہوتا کہ تمام اسماء و صفات اور شہون و آیات کی مناسب سے اس کی حمد و ثنا کریں، کیونکہ جیسا کہ اشارہ کیا جا چکا نماز اس ذات مقدس کی ایک جامع حمد و ثنا ہے اور اس حمد و ثنا کا مورد ذات حق ہے۔ اسم اعظم کے ذریعہ جلوہ کے لحاظ سے جو واحدیت کے حضور میں جمع اسماء کا مقام احدیت ہے اور اعیان و اسمائے عینہ کے سامنے جمع و تفریق اور ظہور و بطون کے ذریعہ تجلی کا مقام ہے۔ لہذا سالک پہلے تو اس جامع شان کے مطابق ذات مقدس کی کبریائی کی طرف متوجہ ہو پھر اسکی عظمت و کبریائی کا اعلان کرے

اولاً: اپنی مملکت کی ملکی و ملکوئی قوتوں کے ذریعہ،

ثانیاً: مملکت نفس میں پھیلی ہوئی قوتوں کے ملکوت پر موکل ملائکہ اللہ کے ذریعہ،

ثالثاً: عالم غیب و شہادت کے موجودات کے ذریعہ

اور رابعاً: ملکوت سماوات و زمین پر موکل ملائکہ کے ذریعہ۔

اس کے بعد چار تکبیروں کے ذریعہ مملکت داخلی و خارجی کے عوالم غیب و شہادت کے تمام باشندوں میں اسم اعظم کی کبریائی کا اعلان کر دے اور یہ خود، ذات مقدس کی حمد و ثنا سے اپنی عاجزی کا اعلان اور اقامہ نماز سے اپنے قصور کا اعتراف ہے اور یہ خود ان امور میں ہے جو سلوک میں شامل ہیں اور ان آداب میں سے ہے جو ثنا اور عبادات میں داخل ہیں اور جو نماز کے تمام احوال میں سالک کا نصب العین ہونا چاہئیں۔ اسی لئے اذان و اقامت میں تکبیر کی تکرار ہوتی ہے اور نماز میں تو تکرار ہوتی ہی رہتی ہے اور ایک حال سے دوسرے حال کی طرف منتقل ہوتے وقت اسے دہرایا جاتا ہے

تا کہ سالک کے دل میں خود اپنی ذات کا نقص و قصور اور ذات مقدس کی بزرگی و کبرائی متمکن ہو جائے۔
 اسی سے تکبیر کا ادب بھی معلوم ہو جاتا ہے کہ سالک کو چاہئے کہ ہر تکبیر میں اپنے دل اور تمام قوتوں کو اپنا عجز اور خدا کی کبریائی یاد دلائے۔ دوسرے رخ سے ممکن ہے کہ اذان کی پہلی تکبیریں کسی مقام کی طرف اشارہ ہوں
 اس طرح پہلی تکبیر سے توصیف ذاتی کی طرف اشارہ ہو۔
 دوسری تکبیر سے توصیف وصفی کی طرف اشارہ ہو۔
 تیسری تکبیر سے توصیف اسمائی کی طرف اشارہ ہو۔
 چوتھی تکبیر سے توصیف فعلی کی طرف اشارہ ہو۔
 گویا سالک کہتا ہے کہ: اللہ توصیف ذات یا تجلیات ذاتیہ سے اور توصیف صفات یا تجلیات صفاتیہ سے اور
 توصیف اسماء یا تجلیات اسمائیہ سے اور توصیف افعال یا تجلیات افعالیہ سے بڑا اور بالاتر ہے۔

وفی حدیث طویل عن امیر المؤمنین علیہ السلام انه قال: وَالْوَجْهُ الْآخِرُ اللَّهُ أَكْبَرُ
 فِيهِ نَفْيٌ صِفَتِهِ وَ كَيْفِيَّتِهِ كَأَنَّهُ يَقُولُ اللَّهُ أَجَلُّ مِنْ أَنْ يُدْرِكَ الْوَاصِفُونَ قَدْرَ
 صِفَتِهِ الَّذِي هُوَ مَوْصُوفٌ بِهِ وَإِنَّمَا يَصِفُهُ الْوَاصِفُونَ عَلَى قَدْرِهِمْ لَا عَلَى قَدْرِ
 عَظَمَتِهِ وَ جَلَالِهِ تَعَالَى اللَّهُ عَنْ أَنْ يُدْرِكَ الْوَاصِفُونَ صِفَتَهُ عُلُوًّا كَبِيرًا... الحدیث

اللہ اکبر، کی ایک اور وجہ یہ ہے کہ اس کی کیفیت کی نفی کرے۔ گویا اذان دینے والا کہتا ہے:
 خدا اس سے بالاتر ہے کہ وصف کرنے والے اس کی صفت کو (جیسی وہ ہے) ادراک کریں، وصف
 کرنے والے اپنے ادراک کے بقدر تو اس کا وصف بیان کرتے ہیں اس کے جلال و عظمت کے
 بقدر نہیں۔ خدا اس سے بہت بلند و برتر ہے کہ توصیف کرنے والے اس کی صفت کا ادراک
 کر لیں۔

تکبیرات کے اہم آداب میں یہ ہے کہ سالک مجاہدہ کرے اور قلبی ریاضتوں سے قلب کو حق تعالیٰ کی کبریائی کا
 محل قرار دے اور کبر شان و عظمت و سلطان اور جلال اللہ کی ذات میں منحصر قرار دے اور دوسرے موجودات کی کبریائی
 کا سلب کرے اور اگر دل میں کسی کی کبریائی کا کوئی اثر ہو اور اس کو حق کی کبریائی کے پرتو کی حیثیت سے نہیں دیکھتا

[1] بحار الانوار، جلد ۸۱، ص ۱۳۱، کتاب الصلاة، باب الاذان والاقامة، حدیث ۲۴

اور سمجھتا ہے تو اس کا دل مریض ہے اور اس پر شیطان کا تصرف ہو چکا ہے اور اکثر تصرفات شیطانی کی وجہ سے دل میں حق سے زیادہ غیر حق کی کبریائی کا تسلط ہو جاتا ہے اور قلب غیر حق کو حق سے بڑا سمجھنے لگتا ہے۔ اس صورت میں انسان کا شمار منافقین کی فہرست میں ہوتا ہے، اس مہلک مرض کی علامت یہ ہے کہ انسان مخلوق کی خوشنودی کو خوشنودی حق پر مقدم کرتا ہے اور مخلوق کو خوش کرنے کے لئے خالق کو ناراض کر دیتا ہے۔

وفي الحديث، قال الصادق عليه السلام: فَإِذَا كَبَّرْتَ فَاسْتَضِعْزِ مَا بَيْنَ السَّمَاءِ وَالْأَرْضِ وَالْأَرْضِ دُونَ كِبْرِيَاءِهِ فَإِنَّ اللَّهَ تَعَالَى إِذَا أَطْلَعَ عَلَى قَلْبِ الْعَبْدِ وَهُوَ يُكَبِّرُ وَفِي قَلْبِهِ عَارِضٌ عَنْ حَقِيقَةِ تَكْبِيرِهِ- فَقَالَ يَا كَذَّابُ أَتَتَّخِذُ عَيْنِي وَعِزَّتِي وَجَلَالِي لِأَحْرِمَ مِنْكَ حَلَاوَةَ ذِكْرِي وَلَا تُحِبُّنَاكَ عَنْ قُرْبِي وَالْمَسْرُورَةُ بِمَنَاجَاتِي. [۱]

فرماتے ہیں:

جب تکبیر کہو تو اس ذات مقدس کی بارگاہ کبریائی میں عرش سے فرش تک ہر چیز کو چھوٹا اور معمولی سمجھو، کیونکہ خداوند عالم اگر کسی بندے کو دیکھتا ہے کہ وہ تکبیر تو کہہ رہا ہے لیکن اس کے دل میں تکبیر کی حقیقت کے بارے میں کوئی کھوٹ ہے، یعنی اس کا دل زبان سے جو کچھ کہا ہے اس کی موافقت نہیں کرتا ہے تو فرماتا ہے، اے دروگلو! (اے جھوٹے) مجھ سے فریب کرتا ہے؟ مجھے میری عزت و جلال کی قسم ہے کہ اپنی یاد کی حلاوت سے تجھے محروم کر دوں گا اور اپنے قرب سے تجھے محبوب ہی رکھوں گا اور اپنی مناجات کی خوشی سے تجھے دور رہی رہنے دوں گا۔

اے عزیز! یہ جو ہمارے قلوب بے تدبیر ذکر خدا کی حلاوت سے محروم ہیں اور یہ جو اس ذات مقدس سے مناجات کی لذت سے ہماری روح کے کام و دین نا آشنا ہیں اور قرب بارگاہ میں رسائی سے محجوب اور تجلیات جلال و جمال سے محروم ہیں ان سب کی وجہ یہ ہے کہ ہمارے دل بیمار ہیں اور دنیا کی طرف توجہ اور زمین پر ہمیشہ رہنے کے خیال نے اور مادیات کے تاریک بردوں نے ہم کو کبریائی حق کی معرفت اور انوار جلال و جمال سے محروم کر دیا ہے۔ جب تک ہم موجودات کو مستقل ابلیسی نظر سے دیکھے جائیں گے اس وقت تک شراب وصل کو چکھنا اور لذت مناجات کو پانا ممکن نہیں ہے۔ جب تک عالم وجود میں ہم کسی انسان کی کبریائی کو مانتے رہیں گے اور تعینات خلقیہ کے بتوں کے حجاب میں

[۱] مصباح الشریعہ، الباب الثالث، فی اختتام الصلاة، الحجۃ البیضاء، چاپ مکتبہ صدوق، جلد ۱، ص ۳۸۵، مستدرک الوسائل، کتاب

رہیں گے اس وقت تک ہمارے دل میں حق تعالیٰ کی کبریائی کی حاکمیت تجلی نہیں کرے گی۔

لہذا تکبیر کے آداب میں ایک ادب یہ ہے کہ سالک تکبیر کی صورت سے واقفیت حاصل کرے اور نہ لفظ اور صرف زبان سے ادا کر لینے پر اکتفا نہ کرے، بلکہ پہلے برہان کی قوت اور علوم الہیہ کے نور سے کام لے کر قلب کو باخبر کرے کی کبریائی حق کے لئے مخصوص ہے اور عظمت و جلال اسی ذات پاک کی بارگاہ کے لئے ہے۔ باقی عالم امکان کا تمام باشندے اور جملہ جسمانی و روحانی موجودات اس کے سامنے فقیر، ذلیل اور مسکین ہیں۔ اس کے بعد ریاضت کی قوت، بار بار درگاہ الہی میں آمد رفت اور پوری طرح انس پیدا کر کے قلب کو اس لطف الہی سے زندہ کرے اور اسے عقلی و روحانی حیات بخشے جب ممکن کا فکر اور اس کی ذلت اور حق تعالیٰ کی عظمت اور اس کی کبریائی سالک کا نصب العین ہو جائے گی، تفکر و تدبیر نصاب (معین) حد تک پہنچ جائے گا اور قلب کو انس اور سکون حاصل ہو جائے گا تو تمام موجودات میں حق تعالیٰ کی کبریائی اور جلال کا چشم بصیرت سے مشاہدہ کرنے لگے گا اور قلبی بیماریوں کا علاج ہو جائے گا۔ اس کے بعد مناجات کی لذت اور ذکر خدا کی حلاوت کا احساس کرنے لگے گا۔ قلب کبریائی حق تعالیٰ کی فرمانروائی کا مرکز بن جائے گا۔ مملکت کے ظاہر و باطن میں آثار کبریا ظاہر ہوں گے۔ قلب و زبان اور سر و عین سب ایک ہو جائیں گے۔ قوائے ظاہر و باطن اور ملک و ملکوت سب تکبیر کہیں گے۔ ایک گہرا پردہ ہٹ جائے گا اور حقیقت نماز کی ایک مرحلہ، یعنی معراج قرب، نزدیک آجائے گا۔

یہ جو کچھ بیان کیا گیا اس میں سے بعض باتوں کی طرف ایک حدیث میں اشارہ آیا ہے جو علل الشرائع سے نقل کی گئی ہے۔ یہ طولانی حدیث امام جعفر صادق علیہ السلام سے روایت کی گئی ہے جس میں امام نے وصف معراج پر روشنی ڈالی ہے۔

قَالَ: أَنْزَلَ اللَّهُ الْعَزِيزُ الْجَبَّارُ عَلَيْهِ فَحَمَلًا مِنْ نُورٍ فِيهِ أَرْبَعُونَ نَوْعًا مِنْ أَنْوَاعِ النُّورِ كَأَنَّكَ مُخَدِّقَةٌ حَوْلَ الْعَرْشِ عَرْشُهُ تَبَارَكَ وَتَعَالَى تَغْشَى أَبْصَارَ النَّاطِقِينَ
أَمَّا وَاحِدٌ مِنْهَا فَأَصْفَرُ فَمِنْ أَجْلِ ذَلِكَ اصْفَرَّتِ الصُّفْرَةُ وَوَاحِدٌ مِنْهَا أَحْمَرُ
فَمِنْ أَجْلِ ذَلِكَ احْمَرَّتِ الْحُمْرَةُ وَوَاحِدٌ مِنْهَا أَبْيَضُ فَمِنْ أَجْلِ ذَلِكَ ابْيَضَّ الْبَيَاضُ
وَ الْبَاقِي عَلَى عَدَدِ سَائِرِ مَا خُلِقَ مِنَ الْأَنْوَارِ وَالْأَلْوَانِ فِي ذَلِكَ الْمَحْمَلِ حَلَقٌ وَ
سَلَابِلٌ مِنْ فِضَّةٍ فَجَلَسَ عَلَيْهِ

ثُمَّ عُرِجَ إِلَى السَّمَاءِ الدُّنْيَا فَتَفَرَّتِ الْمَلَائِكَةُ إِلَى أَطْرَافِ السَّمَاءِ
ثُمَّ خَرَّتْ سُجَّدًا فَقَالَتْ سُبُّوحٌ قُدُّوسٌ رَبُّنَا وَرَبُّ الْمَلَائِكَةِ وَالرُّوحِ مَا

أَشْبَهَ هَذَا النُّورَ بِنُورِ رَبِّنَا
فَقَالَ جَبْرَائِيلُ عَ اللَّهِ أَكْبَرُ اللَّهُ أَكْبَرُ فَسَكَتَتِ الْمَلَائِكَةُ وَفُتِحَتْ أَبْوَابُ
السَّمَاءِ وَاجْتَمَعَتِ الْمَلَائِكَةُ
ثُمَّ جَاءَتْ فَسَلَّمَتْ عَلَى النَّبِيِّ صَ أَفْوَا جَا، الْحَدِيثُ. [۱]

خدائے عزیز و جبار نے پیغمبر اکرم پر نور کی ایک محل نازل کی جس پر چالیس طرح کے انوار تھے جو عرش الہی کے اطراف میں اس طرح حلقہ کئے تھے کہ ہر دیکھنے والے کی آنکھیں خیرہ ہو جاتی تھیں۔

ان میں سے ایک ور زرد تھا۔ لہذا ادھر زرد ہی زرد روشنی پھیلی تھی۔ ایک نور سرخ تھا اور ادھر سرخ ہی سرخ روشنی پھیلی تھی،

یہاں تک کہ بیان کرتے کرتے امام علیہ السلام نے فرمایا: پس پیغمبر اکرم صلی اللہ علیہ وسلم اس میں بیٹھے اور آسمان دنیا کی طرف بلند ہوئے۔ یہ دیکھ کر ملائکہ آسمان میں ادھر ادھر بھاگ گئے۔

اس کے بعد سجدہ میں گر کر کہنے لگے: پاک اور پاکیزہ ہے وہمارا پروردگار اور ملائکہ و روح کا پروردگار! یہ نور ہمارے پروردگار کے نور سے کس قدر مشابہ ہے! پھر جبرئیل نے کہا: اللہ اکبر اللہ، اس پر ملائکہ خاموش ہو گئے۔

آسمان کے دروازے کھل گئے اور ملائکہ مجتمع ہو کر آئے اور گروہ درگروہ پیغمبر اکرم صلی اللہ علیہ وسلم پر سلام کرنے لگے۔

اس حدیث شریف میں بڑے اسرار ہیں جن تک پہنچنے سے ہماری آرزوؤں کا ہاتھ قصر ہے اور اس حدیث سے متعلق جو چیز بیان کرنے کے لائق ہے وہ ہمارے مقصد کتاب سے خارج، جیسے محل نور کے اترنے کا راز، کثرت نوعیہ کا راز، چالیس کے عدد کا راز اور اسے نازل کرنے کا الہی راز، عرش کے ارد گرد ان کے احاطہ کرنے کا راز، اس مقام میں عرش کی حقیقت، زردی کے زرد ہونے اور سرخی کے سرخ ہونے کا راز، فرشتوں کے اطراف آسمان میں چلے جانے کا راز، فرشتوں کے سجدہ کرنے اور تسبیح و تقدیس کا راز، فرشتوں کا اس نور کا نور خدا سے تشبیہ دینے کا راز اور دوسرے راز جن میں سے ہر ایک کے اطراف و جوانب کا بیان طولانی ہے جو کچھ اس مقام کے مناسب اور ہمارے مقصد پر شاہد ہے وہ یہ

[۱] علل الشرائع، جلد ۲، ص ۳۱۲، باب عدل الوضوء والاذان والصلوة، حدیث ۱

ہے کہ ملائکہ جبریل کی تکبیر کی آواز سن کر خاموش اور مطمئن ہو گئے اور دل مطلق کی شمع جمع کے گرد مجتمع ہوئے اور تکبیر کی وجہ سے پہلا آسمان فتح ہو گیا اور عروج الی اللہ کی راہ کا ایک پردہ چاک ہو گیا۔ یاد رہے کہ یہ پردے جو اذان میں ہٹتے ہیں ان پردوں کے علاوہ ہیں جو تکبیرات افتتاحیہ کے ذریعہ چاک ہوتے ہیں اور شاید بعد میں اس کی طرف اشارہ آئے، انشاء اللہ۔

اور شاید یہ جو اقامت میں دو تکبیریں ہیں اس کے ہیں کہ سالک نے اپنی قوتوں کو بارگاہ الہی میں قائم کر لیا اور کثرت سے ایک حد تک وحدت کی طرف رخ کر چکا اور اب تکبیر ذات و اسماء یا تکبیر اسماء و صفات کر رہا ہے اور ہو سکتا ہے کہ تکبیر ذات و اسماء ہی میں تکبیر صفات بھی شامل ہو۔

فصل سوم

الوہیت کی شہادت کے آداب اور اذان و نماز سے اس کا ربط

معلوم رہے کہ الوہیت کے چند مقامات ہیں جو مجموعی طور پر دو مقام سے عبارت ہیں:

ایک مقام الوہیت ذاتیہ

دوسرے مقام الوہیت فعلیہ

اور اگر الوہیت کے حق میں منحصر اور اسی سے مخصوص ہونے کی گواہی کا مقصد الوہیت ذاتیہ کی گواہی ہے تو اس کی حقیقت تکبیر سے تقریباً ملتی جلتی معلوم ہوتی ہے۔ اگر ”الہ فی الشیء“ یعنی تخیر فیہ، یا لاہ، یعنی ارفع، یا لا یلوہ، یعنی اجتب میں سے کسی سے بھی مشتق مانا جائے اس صورت میں باب تکبیر کے خاصیات و معانی کی طرف رجوع کرنے سے اذان و اقامہ سے اس کا ربط بھی معلوم ہو جاتا ہے اس کا ادب بھی اور اس کا اعادہ اختصار کے منافی ضرور ہے، لیکن فوائد سے خالی نہیں۔

اور اگر، الہ، بمعنی، عبد، ہو اور مراد، مالوہ، بمعنی، معبود، ہو تو سالک کو چاہئے کہ محض معبودیت میں شہادت صوری کو شہادت قلبی و باطنی سے حق تعالیٰ کے لئے منطبق کر لے اور یہ سمجھ لے کہ اگر دل میں کوئی اور معبود ہو تو اس شہادت کے سلسلہ میں منافق ہوگا کیونکہ زبان پر کچھ ہے اور دل میں کچھ اور۔

لہذا کوئی سی بھی ریاضت کرتے ہوئے الوہیت کی شہادت کو دل تک پہنچائے اور شیطان نفس امارہ کے تصرف کے ہاتھوں تراشے ہوئے چھوٹے بڑے بتوں کو دل کے کعبہ سے نکالے اور توڑ کر پھینک دے تاکہ محض قدس کے لائق ہو جائے جب تک محبت دنیا اور شہنوں دنیویہ کے بت کعبہ دل میں رہیں گے۔ سالک کو منزل مقصود کی طرف جانے کا

راستہ نہیں مل سکتا۔ لہذا الوہیت کی شہادت ملکی اور ملکوتی قوتوں میں اعلان کے لئے ہے کہ جھوٹے معبودوں اور کجروی کے مقاصد کو اپنے قدموں تلے روند ڈالیں تاکہ معراج قرب کی طرف جاسکیں۔

اور اگر الوہیت کے منحصر ہونے سے مراد الوہیت فعلی ہے جو تصرف و تدبیر و تاثیر ہی کی دوسری تعبیر ہے تو شہادت کے معنی یہ ہو جائیں گے کہ میں گواہی دیتا ہوں کہ دار وجود میں کوئی متصرف اور غیب و شہادت میں کوئی مؤثر سوائے ذات مقدس حق کے نہیں ہے اور اگر قلب سا لک میں موجودات میں سے کسی موجود اور دوسرے افراد میں سے کسی فرد پر اطمینان ہوگا تو اس کا مطلب یہی ہوگا کہ اس کا دل بیمار ہے اور اس کی گواہی جھوٹی اور مصنوعی ہے۔

لہذا سا لک کو چاہئے کہ ”لامؤثر فی الوجود الا اللہ“ کو پہلے فلسفیانہ دلیل و برہان سے مستحکم کرے اور معارف الہیہ سے جو بعثت انبیاء علیہم السلام کی غرض و غایت ہے، فرار نہ کرے اور حق اور اس کے شہنوں ذاتیہ و صفاتیہ کے تذکر سے اعراض نہ کرے، کیونکہ سعادتوں کا سرچشمہ تذکر حق ہے

وَمَنْ أَعْرَضَ عَن ذِكْرِي فَإِنَّ لَهُ مَعِيشَةً ضَنْكًا. [۱]

جو شخص میری یاد سے روگردانی کر لے گا اس کی زندگی میں دشواریاں پیدا ہوں گی۔

اور جب برہان و تفکر کے قدموں سے چل کر اس الہی لطف کی حقیقت تک پہنچ جائے جو الہی معارف کا سرچشمہ اور غیبی حقائق کا صدر دروازہ ہے تو تذکر و ریاضت کے قدموں سے آگے بڑھ کر قلب کو اس سے مانوس کرے تاکہ قلب اس پر ایمان لے آئے اور یہ سا لک کے قول کی سچائی کا پہلا مرتبہ ہوگا اور اس کی علامت سب سے کٹ کے حق کا ہو رہنا اور تمام موجودات کی طرف سے چشم امید و طمع کو بند کر لینا ہے اور اس کا نتیجہ توحید فعلی کی صورت میں نکلے گا جو اہل معرفت کے عظیم مقامات میں سے ایک ہے اور جب سا لک اللہ نے تمام تاثیرات کو حق میں منحصر کر لیا اور اس کے علاوہ تمام موجودات سے امید کی نظریں ہٹالیں تو محض مقدس کے لائق ہو گیا بلکہ اس کا دل فطری طور پر اس محض کی طرف متوجہ ہو گیا اور شاید شہادت کو دہرانا اس لئے ہ کہ دل میں اسے اچھی طرح تمکن حاصل ہو جائے اور شہادت سے مقصد دونوں شہادتوں میں سے ایک ہی شہادت ہو۔ یہ بھی ممکن ہے کہ یہ تکرار نہ ہو بلکہ ایک سے اشارہ الوہیت ذاتیہ کی طرف ہو اور دوسری سے الوہیت فعلیہ کی طرف۔ اس صورت میں آخر میں اس کا اعادہ ممکن ہے، تمکین کے لئے ہو اور اسی لئے وہاں لفظ شہادت سے اس کا ذکر نہ آیا ہو، کیونکہ شہادت تو پہلے ہی دی جا چکی۔

تنبیہ عرفانی

معلوم ہونا چاہئے کہ شہادت کے چند مراتب ہیں جن میں سے ہم انہیں چند کے بیان پر اکتفا کرتے ہیں جو ان اوراق کے لئے مناسب ہیں:

اول: شہادت قولی ہے جو معلوم۔ قولی شہادت کی اگر قلبی شہادت سے توثیق و تصدیق نہ ہو چاہے اس کے بعض معمولی مراتب ہی کے ذریعہ ہو تو یہ شہادت نہ ہوگی بلکہ فریب اور نفاق ہوگی جیسا کہ تکبیر کے سلسلے میں حضرت امام جعفر صادق علیہ السلام کی حدیث بیان ہو چکی۔

دوم: شہادت فعلی ہے۔ وہ یوں ہے کہ انسان اعضاء و جوارح کے اعمال سے گواہی دے۔ مثلاً اپنے افعال کے طرز میں اور اپنے اعمال کے اجراء کرنے میں (لا مؤثر فی الوجود الا اللہ) کی حقیقت کو داخل کرے اور چونکہ قولی شہادت کا لازمہ یہ ہے کہ کسی غیر کو مؤثر نہ جانے، لہذا اس کے اعمال کا نقشہ بھی یوں ہی ہوگا۔ پس اپنا دست احتیاج بارگاہ خدا کے سوا کہیں دراز نہ کرے اور چشم امید کو کسی مخلوق کی طرف کھول کر نہ دیکھے اور کمزور بندوں کے سامنے اپنا استغنا اور بے نیازی کا اظہار کرے اور ان کے سامنے ضعف و ذلت اور عجز کے اظہار سے کنارہ کرے اور یہ مطلب احادیث مبارکہ میں بہت آیا ہے۔ چنانچہ کافی شریف کی روایت ہے کہ: مومن کی عزت لوگوں سے اس کا متفنن اور بے نیاز رہنا ہے۔^[۱]

اور اظہار نعمت و غنا کرنا خود مستحبات شرعیہ میں سے ایک ہے اور لوگوں سے حاجتیں طلب کرنا مکروہ ہے۔
بالجملہ: انسان کو چاہئے کہ "لا مؤثر فی الوجود الا اللہ" (وجود میں کوئی مؤثر نہیں سوائے خدا کے) کے الہی نادر نکتہ کو اپنی ظاہری مملکت میں جاری کرے۔

سوم: شہادت قلبی ہے، یہ شہادت، شہادت فعلی و قولی دونوں کا سرچشمہ ہے۔ جب تک یہ شہادت نہ ہوگی ان دونوں کا وجود نہ ہوگا اور ان کی حقیقت سامنے نہیں آئے گی اور وہ یوں ہے کہ حق کی توحید فعلی میں تجلی کرے اور قلب اپنے سر باطنی سے اس نکتہ کو پالے اور دوسرے موجودات سے منقطع و منفصل ہو جائے۔

لوگوں سے امید ترک کرنے، بندوں سے مایوس ہو جانے اور خدائے تعالیٰ پر اعتماد اور بھروسہ کرنے کے بارے میں اہل بیت علیہم السلام سے جو ایک عمدہ حدیث روایت کی گئی ہے وہ اس مقام سے متعلق ہے۔

[۱] اصول کافی، جلد ۳، ص ۲۱۸، کتاب الایمان الکفر، باب الاستغناء عن الناس، حدیث ۱

عن الکافی باسنادہ عن علی بن الحسین علیہما السلام قال: قَدِ اجْتَمَعَ فِي قَطْعِ الظَّمْعِ حَمَّانِي أُيُودِي النَّاسِ، وَمَنْ لَمْ يَزُجِ النَّاسَ فِي شَيْءٍ، وَرَدَّ أَمْرَهُ إِلَى اللَّهِ- عَزَّ وَجَلَّ- فِي جَمِيعِ أُمُورِهِ، اسْتَجَابَ اللَّهُ- عَزَّ وَجَلَّ- لَهُ فِي كُلِّ شَيْءٍ...^[۱]

میں نے دیکھا کہ جو کچھ نیکی ہے وہ لوگوں کے ہاتھ میں جو کچھ ہے اس سے طمع نہ کرنے میں ہے اور جو شخص ایک چیز میں لوگوں سے امید نہ لگائے اور اپنے تمام امور خدا کے حوالہ کر دے خداوند عالم ہر چیز میں اس کی حاجت پوری کرتا ہے۔

اس طرح کی حدیثیں بہت سی ہیں۔

چہارم: شہادت ذاتی ہے۔ اس سے مقصود شہادت وجودیہ ہے اور یہ اولیائے کاملین میں متحقق ہوتی ہے اور اولیاء کی نظر میں تمام موجودات میں ایک ہی معنی میں یہ شہادت پائی جاتی ہے اور شاید آیہ شریفہ ”شَهِدَ اللَّهُ أَنَّهُ لَا إِلَهَ إِلَّا هُوَ وَالْمَلَائِكَةُ وَأُولُو الْعِلْمِ“^[۲] (خدا نے گواہی دی کہ اس کے سوا کوئی خدا نہیں اور ملائکہ اور صاحبان علم نے بھی یہی گواہی دی) میں شہادت ذاتی مراد ہو، کیونکہ حق تعالیٰ مقام احدیت جمع میں اپنی وحدانیت کی شہادت ذاتی دیتا ہے، کیونکہ وجود محض، احدیت ذاتی ہی رکھتا ہے اور یوم قیامت طالع ہو گا تو وحدانیت میں ظہور کرے گا۔ یہ احدیت پلے مرآت جمع میں اور پھر مرآت تفصیل میں ظہور کرتی ہے۔ اسی لئے فرمایا ہے ”وَالْمَلَائِكَةُ وَأُولُو الْعِلْمِ“ اور یہاں پر معارف کے چند مقامات ہیں جن کا بیان کرنا ان اوراق کی ذمہ داری سے باہر ہے۔

وصل

الْعِيَّاشِيُّ، عَنْ عَبْدِ الصَّمَدِ بْنِ بَشِيرٍ قَالَ: ذُكِرَ عِنْدَ أَبِي عَبْدِ اللَّهِ عليه السلام بُدُو الْأَذَانِ... فَقَالَ إِنَّ رَجُلًا مِنَ الْأَنْصَارِ رَأَى فِي مَنَامِهِ الْأَذَانَ فَقَصَّه عَلَى رَسُولِ اللَّهِ صلى الله عليه وآله وَأَمَرَهُ رَسُولُ اللَّهِ صلى الله عليه وآله أَنْ يُعَلِّمَهُ بِلَا لَأ فَقَالَ أَبُو عَبْدِ اللَّهِ كَذَبُوا إِنَّ رَسُولَ اللَّهِ صلى الله عليه وآله كَانَ نَائِمًا فِي ظِلِّ الْكَعْبَةِ فَأَتَاهُ جَبْرَائِيلُ عَ وَمَعَهُ طَائِفٌ فِيهِ مَاءٌ مِنَ الْجَنَّةِ فَأَيَّقَظَهُ وَأَمَرَهُ أَنْ يَغْتَسِلَ ثُمَّ وَضَعَ فِي حُمْلٍ لَهُ أَلْفَ أَلْفِ لَوْنٍ مِنْ نُورٍ ثُمَّ صَعِدَ بِهِ

[۱] الکافی (ط - دارالمحریث) / 3ج / 382 / 67 - باب الاستغناء عن الناس ص: 381

[۲] سورہ آل عمران، آیت ۱۸

حَتَّىٰ انْتَهَىٰ إِلَىٰ أَبْوَابِ السَّمَاءِ فَلَمَّا رَأَتْهُ الْمَلَائِكَةُ تَفَرَّتْ عَنْ أَبْوَابِ السَّمَاءِ فَأَمَرَ اللَّهُ جَبْرَائِيلَ عليه السلام فَقَالَ اللَّهُ أَكْبَرُ اللَّهُ أَكْبَرُ فَتَرَا جَعَتِ الْمَلَائِكَةُ نَحْوَ أَبْوَابِ السَّمَاءِ فَفَتَحَتِ الْبَابَ فَدَخَلَ عليه السلام حَتَّىٰ انْتَهَىٰ إِلَىٰ السَّمَاءِ الثَّانِيَةِ فَتَفَرَّتِ الْمَلَائِكَةُ عَنْ أَبْوَابِ السَّمَاءِ فَقَالَ أَشْهَدُ أَنْ لَا إِلَهَ إِلَّا اللَّهُ أَشْهَدُ أَنْ لَا إِلَهَ إِلَّا اللَّهُ فَتَرَا جَعَتِ الْمَلَائِكَةُ ثُمَّ فُتِحَ الْبَابُ فَدَخَلَ. الحديث. [۱]

حضرت امام جعفر صادق عليه السلام کی خدمت میں اذان کے آغاز کے بارے میں گفتگو ہو رہی تھی، یہاں تک کہ آپؑ نے فرمایا: رسول اللہ صلی اللہ علیہ وسلم، کعبہ کے سائے میں لیٹے تھے۔ جبریل جتن کے پانی سے بھر ایک طشت لے کر آپؑ کے پاس آئے۔ آپؑ کو جگایا اور حکم دیا کہ اس پانی سے غسل کیجئے۔ پھر رسول اللہ ایک محمل میں بیٹھے جس میں ہزار ہزار قسم کے نور کے رنگ تھے۔ پھر آپؑ کو آسمان کی طرف لے جایا گیا، یہاں تک کہ آسمان کے دروازوں تک پہنچے جب ملائکہ نے آپؑ کو دیکھا تو آسمان کے دروازوں کو چھوڑ کر بھاگ گئے اور کہنے لگے: دو خدا ہیں، ایک زمین میں اور ایک آسمان میں!! حکم خدا سے جبریل نے کہا: اللہ اکبر، اللہ اکبر، یہ سن کر ملائکہ دروازوں کی طرف پلٹ آئے۔ اس وقت آسمان کے دروازے کھلے اور رسولؐ داخل ہوئے، یہاں تک کہ دوسرے آسمان تک پہنچے۔ پس ملائکہ وہاں بھی دروازوں کے اطراف کو چھوڑ کر بھاگے۔ جبریل نے کہا:

أَشْهَدُ أَنْ لَا إِلَهَ إِلَّا اللَّهُ أَشْهَدُ أَنْ لَا إِلَهَ إِلَّا اللَّهُ.

ملائکہ پلٹ آئے اور سمجھ گئے کہ رسول اللہ مخلوق ہیں۔ پھر در کھلے اور رسول اللہ داخل ہوئے۔

اور علل الشرائع کی حدیث میں بھی قریب قریب یہی مضمون وارد ہوا ہے۔ [۲]

ان حدیثوں سے معلوم ہوتا ہے کہ الوہیت کی گواہی درہائے آسمان کے کھلنے اور پردوں کے چاک ہونے کا سبب ہے اور فرشتوں کے جمع ہونے کا باعث ہوتا ہے اور یہ حجاب جو الوہیت کی گواہی اور الوہیت کے ذات مقدس میں انحصار کی شہادت سے ہٹتا ہے، تاریک اور غلیظ پردوں میں سے ایک ہے کہ جب سالک اس حجاب میں رہتا ہے اس وقت

[۱] تفسیر عیاشی، جلد ۱، ص ۱۵، تفسیر سورہ بقرہ، کے ذیل میں روایت، ۵۳۰

[۲] علل الشرائع، جلد ۲، ص ۳۱۲

تک محضر میں حاضری کی کوئی راہ نہیں پاتا اور جب تک اس کے لئے یہ دروازہ نہ کھل جائے تب تک سلوک کا کوئی طریقہ اس کے پاس نہیں ہوتا۔ یہ حجاب کثرت افعالی اور احتجاب تکثیری میں گر پڑنے کا حجاب ہے جس کا نتیجہ موجودات میں فاعلیت و مؤثریت کو دیکھنا ہے جو فاعلیت میں ان کو مستقل دیکھے جانے کا نتیجہ ہے اور یہ تفویض محال اور شرک اعظم ہے لیکن الوہیت اور حق تعالیٰ میں الوہیت کے منحصر ہونے کی شہادت کا نتیجہ توحید افعالی اور فعل حق میں کثرات کو فانی کر دینا، غیر کی تاثیر و فاعلیت کی نفی اور غیر حق کے استقلال کا انکار ہے۔ اسی لئے ملکوتین حجاب کثرت (الہ فی الارض والہ فی السماء) سے باہر آئے تو اسی شہادت کے واسطے سے اور گریز و تفرقہ سے انس و اجتماع کی طرف پلٹے تو ایسی شہادت کے ذریعہ اور آسمانوں کے دروازے کھلے تو اسی سے۔ لہذا سالک کو بھی یہی چاہئے کہ اس شہادت کے ذریعہ اپنے ظلمانی حجاب کو چاک کرے اور آسمان کے دروازوں کو اپنے لئے کھولے اور استقلال کے بڑے اور غلیظ پردے سے ایک قدم آگے بڑھ جائے تاکہ معراج قرب کی طرف عروج کی راہ نزدیک آجائے اور یہ حقیقت فقط زبان ہے دہرانے اور ذکر قولی سے حاصل نہ ہوگی ورنہ ہماری عبادتیں بھی صورت کی حد اور دنیا کی حد سے آگے نہیں بڑھیں گی اور ہمارے سامنے سے نہ حجاب ہٹیں گے اور نہ آسمان کے دروازے وا ہوں گے۔

فصل چہارم

رسالت کی شہادت کے بعض آداب اور شہادت ولایت کی طرف ایک اشارہ

معلوم ہونا چاہئے کہ اس سفر روحانی اور معراج ایمانی کو ان شکستہ قدموں، اس ٹوٹی ہوئی عنان، اس چشم کور اور اس دل بے نور سے طے نہیں کیا جاسکتا۔

وَمَنْ لَّمْ يَجْعَلِ اللَّهُ لَهُ نُورًا فَمَا لَهُ مِنْ نُّورٍ. ^[۱]

جس شخص کے لئے خدا نور قرار نہیں دیتا اس کے لئے کوئی نور نہ ہوگا۔

لہذا اس طریق روحانی کے سلوک اور اس معراج روحانی پر عروج کے لئے ہادیان طریق معرفت اور انوار راہ ہدایت کے مقام روحانیت سے لازماً تمسک اختیار کرنا چاہئے کہ یہی حضرات واصلان الی اللہ اور عاکفان علی اللہ (اللہ تک پہنچے ہوئے اور اللہ کے محضر قدس میں ٹھہرے ہوئے) ہیں اور اگر کوئی شخص ان کی ولایت سے تمسک کے بغیر اپنی انانیت کے قدموں سے یہ راہ طے کرنا چاہے گا تو اس کا سلوک سلوک الی الشیطان اور سلوک الی الہاویہ ہے۔ علمی بیان میں یوں کہئے کہ جس طرح حادث کاربط قدیم سے اور متغیر کا ثابت سے کسی ایسے واسطہ اور رابطہ کا محتاج ہے جو ثبات و تغیر اور قدم و حدوث دونوں رخ رکھتا ہو کہ اگر یہ واسطہ نہ ہو تو فیض قدیم ثابت اس متغیر سے عبور نہ کر سکے جو سنت الہیہ میں حادث ہو ہے اور رابطہ کونیہ و جمودیہ حاصل نہ ہوگا۔ ان دو کے درمیان، رابطہ، کے بارے میں ارباب علوم برہانی کی مختلف رائیں

[۱] سورہ نور، آیت ۴۰

ہیں۔ جب کہ ذوق عرفانی کا تقاضا اور ہی ہے، جس کی تفصیل کی ذمہ داری ان اوراق پر نہیں ہے۔ ذوق عرفانی میں رابطہ و فیض مقدس اور وجود منبسط ہے جو برزخیت کبریٰ اور وسطیت عظمیٰ کا مقام رکھتا ہے اور وہ بعینہ مقام روحانیت و ولایت حضرت رسول ختمی مرتبتؐ ہے جو مقام ولایت مطلقہ علویہ سے متحد ہے۔ اس کی تفصیل راقم نے رسالہ (مصباح الہدایہ) میں درج کی ہے [۱]

اسی طرح روحانی عروجی رابطہ میں جو رابطہ کو نیہ نزولیہ ہے اور دوسرے لفظوں میں وجود کو گرفت میں لینا اور اسے اس کے مبداء اول کی طرف پلٹانا ایک واسطہ کی احتیاج رکھتا ہے جس کے بغیر نہ یہ گرفت وجود میں آسکتی ہے نہ مبداء کی طرف رجوع ناقص اور مقید قلوب اور محدود اور پستی میں رہنے والی روحوں کو ایک کامل فوق الکمال اور تام فوق التمام اور مطلق علی الاطلاق سے ارتباط دینا بغیر روحانی واسطوں اور غیبی رابطوں کے وجود میں نہیں آسکتا۔

اور اگر کسی کو یہ گمان ہو کہ حق تعالیٰ تو ہر موجود کا قیوم ہے اور ہر کون بغیر وسائط کے محیط ہے (پھر آپ کے بیان کردہ طول عمل سے کیا حاصل ہے؟) چنانچہ آیہ شریفہ "مَا مِنْ دَآئِبَةٍ اِلَّا هُوَ اَخِذُ بِهَا صَبِيحَتَهَا" [۲] (کوئی بھی چلنے پھرنے والا ایسا جاندار نہیں جس کی چوٹی اس کے قبضہ قدرت میں نہ ہو) میں یہی اشارہ کیا گیا ہے (تو ہم جواب میں کہتے ہیں کہ یہ گمان) مقامات میں اختلاط اور اعتبارات میں اشتباہ سے پیدا ہوا ہے اور کثرت وجود کے مراتب کے مقام کو ساحت تعینات سے خلط ملط کر دیا گیا ہے۔

اس بحث کو اس رسالہ سے کوئی ربط نہیں۔ اس قدر بھی سبقت قلم کے سبب سے حوالہ قرطاس ہو گیا ہے۔
 وبالجملة، اولیائے نعمت سے تمسک جو خود معارج کی طرف جانے کی راہ دریافت کر چکے ہیں اور سیر الی اللہ کی تکمیل کر چکے ہیں۔ سیر الی اللہ کی لوازم میں سے ہیں۔ جیسا کہ احادیث شریفہ میں اس کی طرف بہت اشارہ کیا گیا ہے

[۱] مصباح الہدایہ عربی زبان میں حضرت امام خمینی قدس سرہ الشریف، کی ایک کتاب ہے جس میں خلافت و ولایت سے متعلق حقائق و معارف بیان کئے گئے ہیں۔ اس کتاب کے مقدمہ میں یوں رقم فرمایا ہے:

انی احببت ان اکشف لك في هذه الرسالة، بعون الله، ولي الهداية في البداية والنهاية طليعة من حقيقة الخلافة المحمدية ورشحة من حقيقة الولاية العلوية عليهما التحيات الازلية الابدية، وكيفية سر يا منهما في عوالم الغيب والشهادة... وبالحرى ان نسميها، مصباح الهداية الى الخلافة والولاية، ورجو من الله التوفيق فانه خير معين ورفيق واستمد من اوليائه الطاهرة في الدنيا والاخرة.

یہ کتاب ماہ شوال، ۱۳۳۹ھ، ہجری قمری میں مکمل ہوئی ہے

[۲] سورہ ہود: ۵۶

اور وسائل الشیعہ میں ایک مستقل باب اس عنوان پر قائم کیا ہے کہ (ولایت و امامت ائمہ کے بغیر عبادت باطل ہے) کافی شریف میں خود اپنی سند سے روایت کی ہے کہ محمد بن مسلم کہتے ہیں: (میں نے حضرت امام محمد باقر علیہ السلام کو سنا، وہ فرماتے تھے، جان لو اے محمد! یقیناً امامان جو راوران کے پیرو دین خدا سے دور ہیں اور گمراہ ہیں۔ لہذا جو اعمال وہ کرتے ہیں وہ ایسی راہ کے مانند ہیں جسے سخت طوفانی ہوا ادھر ادھر اڑا کر لے جاتی ہے اور منتشر کر دیتی ہے۔^[۱])

دوسری روایت میں ہے کہ حضرت امام باقر علیہ السلام نے فرمایا: اگر کوئی شخص راتوں کو عبادت میں قیام کرے اور دنوں میں روزہ رکھے اور اپنا تمام مال تصدق کر دے اور تمام عمر حج بجالاتا رہے اور ولی خدا کی ولایت کو نہ پہنچاتا ہو تاکہ اس سے موالات رکھے تو اس کے تمام اعمال اس کی شکایت کریں گے اور اس کے لئے نہ پیش خدا کوئی ثواب ہے اور نہ وہ اہل ایمان سے ہے۔^[۲]

شیخ صدوق نے اپنی سند سے ابو حمزہ ثمالی سے روایت کی ہے، وہ کہتے ہیں: حضرت علی بن الحسین علیہما السلام نے ہم سے فرمایا: تمام زمینوں میں کون سی زمین سب سے افضل ہے؟ ہم نے کہا: خدا و رسول اور فرزند رسول علیہ السلام بہت جانتے ہیں۔ فرمایا: سب سے افضل زمین ہمارے لئے رکن و مقام کے درمیان ہے۔ اگر کوئی عمر نوخ پائے اور اپنی قوم میں نوخ کی طرح ساڑھے نو سو برس رہے اور دنوں میں روزہ رکھے اور راتوں کو عبادت میں اس مکان میں قیام کرے پھر ہماری ولایت کے بغیر خدا سے ملاقات کرے تو اس کا روزہ، نماز اور قیام کچھ نفع نہ بخشنے گا۔^[۳]

اس سلسلہ میں روایات اس مختصر رسالہ کی گنجائش سے بہت زیادہ ہیں۔

رسالت کی شہادت کے آداب یہ ہیں کہ رسالت کی برحق اور سچی شہادت اور مقام رسالت کی عظمت کو قلب تک پہنچائے، خصوصاً رسالت حضرت خاتم النبیین صلی اللہ علیہ وسلم کی شہادت اور عظمت کو، عوالم غیب و شہود کا تمام دائرہ وجود تکوینی ہو یا تشریحی، وجودی ہو یا ہدایتی آنحضرت ہی کے خوان نعمت کا ریزہ خواہ ہے اور وہ حضرت فیض حق کا واسطہ اور حق و خلق کا درمیانی رابطہ ہیں اور اگر ان کی روحانیت و ولایت مطلقہ کا مقام نہ ہوتا تو موجودات میں نہ تو کوئی مقام غیب احدیت سے استفادہ کے لائق ہوتا اور نہ ہی فیض حق کا گزر کسی موجود کی طرف ہوتا اور ظاہر و باطن کسی عالم میں بھی نور

[۱] وسائل الشیعہ، جلد ۱، ص ۹۰، ابواب مقدمہ العبادات، باب ۲۹، حدیث ۱، اصول کافی، جلد ۱، ص ۲۵۹، کتاب الحج، باب معرفت الامام

والردالیہ، حدیث ۸

[۲] اصول کافی، ج ۳، ص ۳۰، کتاب الایمان والکفر، باب دعائم الاسلام، حدیث ۵

[۳] عقاب الاعمال، باب من جہل حق اہل بیت علیہم السلام، حدیث ۲، وسائل الشیعہ، جلد ۱، ص ۹۳، ابواب مقدمہ العبادات، باب ۲۹، حدیث

ہدایت کی جلوہ ریزی نہ ہوتی۔ آنحضرتؐ وہ نور ہیں کہ آیہ نور میں آیا ہے۔ **اللَّهُ نُورُ السَّمَوَاتِ وَالْأَرْضِ** [۱] جب شارع دین اور رسول رب العالمین کی عظمت انسان کے قلب میں جگہ بنا لے گی تو احکام و سنن کی عظمت خود بخود دل میں پیدا ہو جائے گی اور جب قلب اس عظمت کا ادراک کر لے گا تمام ملکی اور ملکوتی قوتیں دل کی تابع ہو جائیں گی اور شریعت مقدسہ تمام انسانی مملکت میں نافذ ہو جائے گی اور شہادت کے سچا ہونے کی علامت یہ ہے کہ تمام غیبی اور ظاہری قوتوں میں اس کے آثار ظاہر ہو جائیں اور اس سے روگرداں نہ ہوں۔ جیسا کہ سابق میں اشارہ کیا جا چکا ہے۔

اب تک جو کچھ ذکر ہوا اس سے رسالت کی شہادت کا اذان و اقامت اور نماز سے رابطہ معلوم ہو گیا، کیونکہ سالک اس طریق روحانی میں اس وجود مقدس سے تمسک کا محتاج ہے تاکہ اسکی مصاحبت و دستگیری سے اس عروج روحانی کا مظاہرہ کرے۔

دوسری وجہ یہ ہے کہ اس شہادت سے ملکی اور ملکوتی قوتوں میں یہ اعلان کرنا ہے کہ نماز، جو معراج مومنین کی حقیقت اور ارباب عرفان اور اصحاب ایقان کے معارف کا سرچشمہ ہے، حضرت رسول خدا صلی اللہ علیہ وسلم کے کشف تام کا نتیجہ ہے جنہوں نے خود سلوک روحانی، جذبات الہیہ اور تجلیات رحمانیہ سے مقام **”قَابِ قَوْسَيْنِ أَوْ أَدْنَى“** [۲] (دو کمان کے برابر یا اس سے بھی کم فاصلہ رہ گیا) تک پہنچ کر ذاتی، اسمائی اور صفاتی تجلیات اور غیب احدی کے حضور میں انس کے الہامات کے اتباع سے حقیقت کا کشف فرمایا اور درحقیقت اس معنوی و روحانی سفر سے واپسی پر اپنی امت کے لئے جو خیر الامم ہے، یہ سوغات لے کر آئے ہیں اور ان کے احسان مند اور غرق نعمت کر دیا ہے۔

جب یہ عقیدت دل میں قرار پا جائے اور تکرار کے ذریعہ جاگزیں ہو جائے تو ضرور سالک کو عظمت مقام اور کرامت محل کا ادراک ہوگا اور خوف ورجاء کے قدموں سے اس مرحلہ کو طے کر لے گا اور امید ہے کہ انشاء اللہ اگر مقدور بھر بھی قیام امر کر لیا تو آنحضرت صلی اللہ علیہ وسلم اس کے دستگیر ہوں گے اور اس کو احدیت کے مقام قرب تک پہنچائیں گے جو حقیقی مقصد اور فطری آرزو ہے۔ علوم الہیہ میں ثابت ہو چکا ہے کہ تمام موجودات کی معاد ایک انسان کامل کے واسطے سے وجود میں آتی ہے۔ **”كَمَا بَدَأَكُمْ تَعُودُونَ“** [۳] (اسی طرح جس طرح تم کو شروع میں پیدا کیا تھا واپس پلٹو گے)۔

[۱] سورہ نور، آیت ۳۵

[۲] سورہ نجم، آیت ۹

[۳] سورہ اعراف، آیت ۲۹

بِكُمْ فَتَنَحَّ اللَّهُ وَبِكُمْ يَخْتِمُ وَآيَابُ الْخَلْقِ إِلَيْكُمْ ۝۱۱

خدا نے تم سے ابتدا کی اور تمہیں پر اتمتا کرے گا اور تمام مخلوق کی بازگشت تمہاں طرف ہے۔

نکتہ عرفانیہ

علم الشرائع کی ایک حدیث میں، جس میں صلوة معراج کی تفصیل بیان ہوئی ہے اور توصیف کی گئی ہے، وارد ہے کہ (جب جناب رسول خدا صلی اللہ علیہ وسلم کی جانب سے نازل کی گئی محمل نور میں جبریل کے ساتھ معراج میں تشریف لے گئے اور آسمان دوم تک پہنچے تو ملائکہ (رعب و جلال کی تاب نہ لا کر) بھاگے پھر سجدہ میں گر گئے اور تسبیح میں مشغول ہو گئے۔ اور جبریل نے کہا: (اشھد ان محمد رسول اللہ، اشھد ان محمد رسول اللہ) ملائکہ جمع ہو گئے اور رسول اللہ صلی اللہ علیہ وسلم کو سلام کرنے لگے اور امیر المؤمنین کا حال پوچھنے لگے۔ آسمان کے درکھل گئے اور حضرت آسمان چہارم کی طرف روانہ ہوئے۔ وہاں ملائکہ نے کچھ نہیں کہا۔ پھر آسمان کے دروازے کھلے اور ملائکہ جمع ہو گئے اور جبریل نے اقامت کہی، الحدیث ۱۱

تفسیر عیاشی میں بھی قریب قریب یہی مضمون وارد ہوا ہے۔ اس حدیث سے معلوم ہوتا ہے کہ تمام آسمانوں میں سے کسی ایک آسمان کے ملائکہ میں جمال محمدی کے مشاہدہ کی طاقت نہ تھی اور اس نور مقدس کو دیکھ دیکھ کے سجدے میں گر جاتے تھے اور ادھر ادھر منتشر ہو جاتے تھے اور انہیں وہم ہوتا تھا کہ یہ نور مطلق الہی ہے۔ مگر اذان و اقامت کی فصلوں کو سن کر مایوس ہو جاتے تھے۔ ابواب سماوات واہو جاتے تھے اور پردے ہٹ جاتے تھے۔

لہذا ساک کو چاہئے کہ ان شہادتوں کے واسطے سے حجابات سے باہر آئے اور رسالت کی شہادت دے کر تعین کے احتجاب سے کلی طور پر نکل آئے، کیونکہ مقام رسالت جسے خدا نے اشرف المخلوق کے لئے معین کیا، دراصل فنائے مطلق کا مقام اور کامل طور پر غیر استقلالی ہے، کیونکہ رسالت مطلقہ، خاتمہ، سب سے بڑی خلافت الہیہ برزخیہ ہے اور یہ خلافت ظہور و تجلی اور تکوین و تشریح سب کے لئے خلافت ہے اور خلیفہ کو خود کسی طرح کا بھی استقلال اور تعین نہیں ہونا چاہئے۔ ورنہ خلافت اصالت ہو جائے گی اور اصالت مخلوقات میں کسی کے لئے بھی ممکن نہیں ہے۔

لہذا ساک الی اللہ کو چاہئے کہ حضرت محمد مصطفی صلی اللہ علیہ وسلم کی خلافت کبریٰ کی عظمت کے مقام کو باطن و قلب و

۱۱ عیون اخبار الرضا، جلد ۲، ص ۲۷۲، زیارت جامعہ کبیرہ

۱۲ تفسیر نور الثقلین/ ج 3 / 111 / سورة الاسراء (17): الآيات اور ۲ کے ذیل میں ص: 97

روح تک پہنچائے اور اس کے واسطے سے حجابوں کو ہٹائے اور پردوں کو چاک کرے اور تعینِ خلفی کے پردوں سے یکسر باہر آجائے اس کے بعد اس کے لئے تمام آسمانوں کے دروازے کھل جائیں گے اور کسی رکاوٹ کے بغیر اپنے مقصد کو پالے گا۔

فرع فقہی اور اصل عرفانی:

بعض غیر معتبر روایات میں وارد ہوا ہے کہ، رسالت کی شہادت کے بعد اذان میں (اشھد ان علیاً ولی اللہ، مرتین (دو مرتبہ) کہیں اور بعض روایات میں ہے کہ (اشھد ان امیر المؤمنین حقاً، مرتین) کہیں اور بعض دوسری روایات میں ہے کہ (محمد و آل محمد خیر البریۃ) کہیں اور شیخ صدوق نے ان روایات کو مفوضہ کے ایجادات و موضوعات میں شمار کیا ہے اور ان کی تکذیب کی ہے [۱]

اور علماء کے درمیان مشہور یہی ہے کہ یہ روایات قابل اعتماد نہیں اور بعض محدثین نے اسے (تسامح فی ادلتہ السنن) کی بنیاد پر اذان کا ایک مستحب جزء قرار دیا ہے اور یہ قول بعید از صواب نہیں ہے۔ اگرچہ قربت مطلقہ کی نیت سے کہنا اولیٰ و احوط ہے، کیونکہ رسالت کی شہادت کے بعد ولایت و امارت مومنین کی شہادت مستحب ہے۔ چنانچہ (احتجاج) میں ہے کہ قاسم بن معاویہ نے بیان کیا کہ میں نے حضرت امام جعفر صادق علیہ السلام سے عرض کیا کہ اہل سنت معراج کے بارے میں ایک حدیث نقل کرتے ہیں کہ جب آپ معراج کے لئے تشریف لے گئے تو عرش پر لکھا دیکھا، (لا الہ الا اللہ، محمد رسول اللہ، ابوبکر الصدیق۔۔۔) امام نے فرمایا: سبحان اللہ، سب کچھ تو بدل ہی دیا تھا یہ بھی بدل دیا! کہا: جی ہاں! امام نے فرمایا: خدائے عزوجل نے جب عرش کو خلق فرمایا تو اس پر لکھا (لا الہ الا اللہ، محمد رسول اللہ، علی امیر المؤمنین) اس کے بعد یہی نوشتہ پانی، کرسی، لوح، اسرافیل کی پیشانی، جبریل کے دونوں بازوؤں، آسمانوں کے شانوں، زمینوں، پہاڑوں کی جوٹیوں اور آفتاب و ماہتاب پر نقل کیا۔ پھر امام نے فرمایا: جب تم میں سے کوئی (لا الہ الا اللہ، محمد رسول اللہ، علی امیر المؤمنین، بھی کہے [۲]

خلاصہ یہ ہے کہ یہ ذکر شریف رسالت کی شہادت کے بعد مستحب ہے اور بعید نہیں خصوصاً اذان کی فصلوں میں مستحب قرار پائے اگرچہ ان روایات سے بعض بزرگ علماء کے انکار کی وجہ سے احتیاط کا تقاضا ہے کہ قصد قربت مطلقہ

[۱] من لاسخضر الفقہیہ، جلد ۱، ص ۱۸۸، کتاب الصلاة باب الاذان والاقامة، وثواب المؤمنین، ذیل روایت ۳۵

[۲] الاحتجاج، جلد ۱، ص ۲۳۰

کے ساتھ کہے اور اذان میں خصوصیت کی نیت نہ رکھے۔ عرش کی بلند یوں سے زمینوں کی تہوں تک تمام موجودات پر ان کلمات کو لکھنے کا عرفانی نکتہ یہ ہے کہ خلافت و ولایت کی حقیقت الوہیت کا ظہور ہے اور الوہیت اصل وجود و کمال وجود ہے اور جس موجود کو بھی وجود کا کوئی حصہ ملا ہے وہ حقیقت الوہیت اور ظہور الوہیت ہی سے ملا ہے جو خلافت و ولایت کی حقیقت ہے اور یہ لطف الہی عوام غیب سے منتہائے عالم شہادت تک کائنات کے اس سرے سے اس سرے تک سب کی پیشانی پر (مہر کی طرح) ثبت ہے اور یہ لطف الہی وجود منبسط کی حقیقت، نفس الرحمن، اور حق مخلوق بہ، (مقصد تخلیق کا حق) ہے جو بعینہ خلافت ختمیہ اور ولایت مطلقہ علویہ ہے۔ اسی وجہ سے شیخ عارف شاہ آبادی دام ظلہ فرماتے تھے کہ ولایت کی شہادت خود بخود رسالت کی شہادت میں شامل ہے، کیونکہ ولایت باطن رسالت ہے۔

راقم الحروف کہتا ہے کہ الوہیت کی شہادت میں مجموعی طور سے شہادتیں (شہادت رسالت اور شہادت ولایت) شامل ہیں اور رسالت کی شہادت میں شہادت الوہیت اور شہادت ولایت شامل ہیں اور شہادت ولایت میں شہادت الوہیت اور شہادت رسالت شامل ہیں۔

والحمد لله اولاً و آخراً۔

فصل پنجم

حیعلات کے بعض آداب

جب سالک الی اللہ نے تکبیریں کہہ کے حق تعالیٰ کی صفت (کبریائی) کے ذریعہ اس کی عظمت کا اعلان کر دیا اور الوہیت کی گواہی دے کر توصیف و تمجید، بلکہ ہر تاثیر کو اس کی ذات میں منحصر قرار دے دیا اور خود کو قیام امر کے لئے نااہل قرار دے لیا اور رسالت و ولایت کی گواہی دے کہ تمام اختیارات کو رسالت و ولایت کا رفیق و مصاحب مان لیا اور خود مقام خلافت و ولایت سے تمسک اختیار کر لیا۔ جیسا کہ کہا گیا ہے۔ ”الرَّفِیقُ ثُمَّ الطَّرِيقُ“۔^[۱]

تو اس کے بعد صریح لہجہ میں ملکی و ملکوئی قوتوں کو نماز کے لئے تیار کرنا چاہئے اور ان میں (حی علی الصلوة) کہہ کر حاضری کا اعلان کرنا چاہئے۔ اس کی تکرار یا تو اس لئے ہے کہ تاکہ مکمل طور سے آگاہی اور پوری طرح بیداری پیدا ہو یا ان دونوں میں سے ایک مملکت کی داخلی قوتوں کی آگاہی و بیداری کے لئے اور دوسری مملکت کی خارجی قوتوں کی آگاہی کے لئے، کیونکہ وہ بھی اس سفر میں انسان کے ساتھ سالک ہیں۔ جیسا کہ اشارہ کیا جا چکا اور آئندہ بھی کیا جائے گا۔ اس مقام میں سالک کے لئے ادب یہ ہے کہ اپنے قلب اور قوتوں کو سمجھائے اور باطن کو بتائے کہ محضر حق میں حاضری کا وقت قریب ہے تا باطن قلب خود کو حاضری کے لئے تیار کر لے۔ آداب صورتیہ و معنویہ کی پوری طرح محافظت کرے۔ اس کے بعد نماز کے راز اور اس کے نتیجے اور فائدہ کا اجمالاً اعلان کرے یہ کہہ کے (حی علی الفلاح، حی

[۱] وسائل الشیعیہ، ج ۸، ص ۲۹۹، کتاب الحج، ابواب آداب السفر، باب ۳۰، حدیث ۱۱، نقل از محاسن برقی، ص ۳۵۷، بعض دوسری روایات میں بھی یہ مضمون وارد ہوا ہے، جیسے ”سئل عن الرفیق قبل الطریق“، نصح البلاغ، فیض الاسلام، ص ۹۳۶، اور ”الرفیق ثم السفر“، الاشعثیات، ص ۱۶۳، باب سوء الجوار

علی خیر العمل) تاکہ فطرت بیدار ہو جائے، کیونکہ فلاح و نجات سب سے بڑی سعادت ہے اور ہر انسان کی فطرت سب سے بڑی سعادت کی عاشق ہوتی ہے، کیونکہ فطرت کمال طلب اور راحت طلب ہے اور سعادت کی حقیقت کمال مطلق اور راحت مطلق ہے اور یہ بات نماز میں جو خیر الاعمال ہے قلبی و قالبی اور ظاہری و باطنی ہر اعتبار سے حاصل ہوتی ہے، کیونکہ نماز صورت و ظاہر کے لحاظ سے ایک بڑا اور جامع ذکر ہے اور اسم اعظم کے ذریعہ ثنائے الہی ہے جو تمام شئون الہیہ کا جامع ہے۔ اسی لئے اذان و اقامت کا آغاز بھی (اللہ) سے ہوتا ہے اور اختتام بھی ”اللہ“ پر ہوتا ہے اور نماز کے تمام حالات و انتقالات میں، اللہ اکبر، ہی کی تکرار ہوتی ہے اور (توحیدات ثلاثہ) توحید ذات، توحید صفات اور توحید افعال، جو اولیائے خدا کی خنکی چشم ہیں، نماز ہی سے حاصل ہوتی ہیں اور اس میں فنائے مطلق اور جوع کامل کی صورت ملی ہوئی ہے اور باطن و حقیقت کے اعتبار سے قرب حق کی معراج اور جمال جمیل مطلق تک رسائی اور اس ذات مقدس میں فنا کی حقیقت ہے۔ فطرت جس کی شیدا ہے اور کامل طمانینت، مطلق راحت اور مکمل عقلی سعادت اسی سے حاصل ہوتی ہے

”آلَا بِذِكْرِ اللَّهِ تَطْمَئِنُّ الْقُلُوبُ“ [۱]

ہاں! یاد خدا سے دلوں کو اطمینان ملتا ہے۔

اس طرح کمال مطلق، جو ساحت الہی تک رسائی، وجوب کے لامتناہی سمندر سے اتصال، جمال ازل کا مشاہدہ اور نور مطلق کے دریا میں مستغرق ہونا ہے، نماز ہی میں حاصل ہوتا ہے اور راحت مطلق، استراحت تام اور طمانینت کامل بھی اسی سے پیدا ہوتی ہے اور سعادت کے دونوں رکن حاصل ہوتے ہیں۔ لہذا نماز فلاح مطلق ہے اور یہ خیر الاعمال ہے اور سالک کو چاہئے کہ یہ لطف الہی تکرار اور تذکر کے ذریعہ قلب کو سمجھائے اور فطرت کو بیدار کرے۔ دل میں وارد ہونے کے بعد فطرت کمال و سعادت طلبی کے رخ کو اہمیت دے گی اور اس کی محافظت و نگرانی کرے گی۔ ان کی تکرار میں بھی یہی نکتہ پوشیدہ ہے جو بیان کیا گیا۔

سالک جب اس مقام تک پہنچ گیا تو اب حاضری کا اعلان کرے کہ (قد قامت الصلاة) اور اب چاہئے کہ خود کو عوالم وجود کے مالک الملوک، سلطان السلاطین اور عظیم مطلق کے حضور میں سمجھے اور اپنے دل کو اس حضور کے وہ خطرات سمجھائے رہے جو سب کے سب قصور اور امکانی تقصیر سے پیدا ہوتے ہیں اور قیام امر نہ کرنے پر کمال شرمندگی و خجالت کے ساتھ اور امید و بیم کے قدموں سے وارد ہو اور کریم کی بارگاہ میں پہنچے۔ خود کو صاحب زاد و اسباب سفر نہ سمجھے اور اپنے دل کو سلامتی سے خالی سمجھے اور اپنے عمل کو نیکیوں میں شمار نہ کرے اور معمولی سکے کی قیمت کے برابر بھی نہ خیال کرے۔

[۱] سورہ رعد، آیت ۲۸

اگر یہ حال اس کے دل میں مستحکم ہو گیا تو امید ہے کہ عنایات الہی سے مستفید ہوگا۔

أَمَّنُ يُجِيبُ الْمُضْطَرَّ إِذَا دَعَاهُ وَيَكْشِفُ السُّوءَ. [۱]

کون ہے جو مضطر و بے قرار کی دعا و پکار کو قبول کرتا ہے۔ جب وہ اسے پکارتا ہے؟

وصل و تتمیم:

محمد بن یعقوب، باسنادہ عن ابی عبد اللہ علیہ السلام، قال: إِذَا أَدَّيْتُمْ وَأَقَمْتُمْ، صَلَّى

خَلْفَكُمْ صَفَّانِ مِنَ الْمَلَائِكَةِ، وَإِذَا أَقَمْتُمْ، صَلَّى خَلْفَكُمْ صَفًّا مِنَ الْمَلَائِكَةِ. [۲]

جب تم اذان و اقامت کہتے ہو تو ملائکہ کی دو صفیں تمہارے پیچھے نماز پڑھتی ہیں اور جب صر

ف اقامت کہتے ہو تو ملائکہ کی ایک صف تمہارے پیچھے نماز پڑھتی ہے۔

اور اس مضمون کی بہت حدیثیں ہیں۔ بعض احادیث میں ہے کہ ہر صف کی حد مشرق سے مغرب تک ہے [۳]

ثواب الاعمال میں ہے کہ حضرت امام جعفر صادق علیہ السلام نے فرمایا: جو شخص اذان و اقامت کے ساتھ نماز پڑھے اس کے

پیچھے ملائکہ کی دو صفیں نماز پڑھتی ہیں اور جو شخص بغیر اذان کے صرف اقامت کے ساتھ نماز پڑھے اس کے پیچھے ملائکہ کی

ایک صف نماز پڑھتی ہے۔ روای نے پوچھا کہ ہر صف کی مقدار کیا ہوتی ہے؟ فرمایا: کم سے کم مشرق و مغرب کے درمیانی

فاصلہ کے برابر اور زیادہ سے زیادہ زمین و آسمان کے درمیانی فاصلہ کے برابر [۴]

بعض روایتوں میں ہے کہ اگر اذان کے بغیر اقامت کہتا ہے تو ایک ملک اس کے دائیں طرف اور ایک بائیں

طرف کھڑا ہوتا ہے۔ [۵]

اس کے علاوہ بھی احادیث ہیں۔ احادیث میں جو کچھ اختلاف ہے، ممکن ہے وہ نماز گزاروں کی معرفت

اور خلوص کے اختلاف پر مبنی ہو۔ جیسا کہ اس موضوع سے متعلق احادیث سے پتہ چلتا ہے۔ جیسے وہ روایت جو اس نماز

[۱] سورہ نمل: ۶۲

[۲] فروع کافی، جلد ۳، ص ۳۰۳، کتاب الصلاة، باب بدء الاذان و اقامتہ، حدیث ۸

[۳] ثواب الاعمال، ص ۵۴، ثواب من صلی باذان و اقامتہ، حدیث ۲

[۴] ثواب الاعمال، ص ۵۴، ثواب من صلی باذان و اقامتہ، حدیث ۲

[۵] وسائل الشیخہ، ج ۴، ص ۴۲۰، کتاب الصلاة، ابواب الاذان و اقامتہ، باب ۴، حدیث ۴

کے متعلق وارد ہوئی ہے جو بیابان یا بے آب و گیاہ زمین میں اذان و اقامت کے ساتھ ادا کی جائے۔^[۱] وبالجملة، جب سالک خود کو ملائکہ اللہ سے آگے اور اپنے قلب کو ملکی و ملکوتی قوتوں کے پیشوا کی حیثیت سے دیکھے اور اذان و اقامت کے ذریعہ اپنی ملکی اور ملکوتی قوتوں کو مجتمع کر لے اور ملائکہ اللہ اس کے گرد جمع ہو جائیں تو قلب کو جو ظاہری و باطنی قوتوں میں سب سے افضل ہے اور دوسری قوتوں کا سفارشی بھی ہے، امام قرار دے لینا چاہئے اور چونکہ قلب ماموین کی قرأت کا ذمہ دار ہے اور دوسروں کی ذمہ داری کا بار بھی اس کے اوپر ہے تو چاہئے کہ اس کی مکمل محافظت اور اچھی نگرانی کرے تاکہ وہ حاضری اور محضر کا احترام کرے اور مقام قدس میں ادب کے ساتھ قیام کرے اور اس پاکیزہ اجتماع کو غنیمت جانے اور ملائکہ اللہ کی توجہ اور تائید کو بڑی بات سمجھے اور حقیقی ولی نعمت کے انعامات کو پہنچانے اور ان نعمتوں کے شکریہ کے ذریعہ اپنے عجز و قصور کو بارگاہ مقدس میں پیش کرے۔

انہ ولی النعم

[۱] وسائل الشیخہ، ج ۴، ص ۴۲۰، کتاب الصلاة، ابواب الاذان و اقامہ، باب ۴، حدیث ۹، یا ابأذر، ان ربك لیبأھی ملائكتہ بثلاثة نفر رجل فی ارض قفراء۔۔۔

باب دوم

قیام

اس میں دو فصلیں ہیں

فصل اول

قیام کا مجموعی رمز

جاننا چاہئے کہ اہل معرفت کے نزدیک قیام، توحید افعال کی طرف اشارہ ہے جس طرح رکوع، توحید صفات کی طرف اور سجد توحید ذات کی طرف اشارہ ہے۔ رکوع و سجد ان کے محل پر آئے گا۔ اس بات کی وضاحت کہ قیام توحید افعال کی طرف اشارہ ہے، یہ ہے یہ خود قیام اپنی وضع کے اعتبار سے اور قرائت لفظ کے اعتبار سے اسی مقام کی طرف اشارہ ہے۔

قیام وضع کے اعتبار سے اس کی طرف اشارہ ہے۔ یہ اس طرح کہ اس میں بندہ کے حق کے ساتھ قیام اور مقام قیومیت حق کی طرف اشارہ ہے جو فیض مقدس کی تجلی اور تجلی فعلی ہے اور اس تجلی میں فاعلیت حق کا اظہار ہوتا ہے اور تمام موجودات تجلی فعلی میں فانی اور کبریائی ظہوری کے تحت مستہلک ہو جاتے ہیں۔ سالک کے لئے ادب عرفانی اس مقام پر یہ ہے کہ یہ الہی لطف قلب کو یاد دلائے اور جس قدر ممکن ہو تعینات کو ترک کر دے اور فیض مقدس کی حقیقت قلب کو یاد دلائے۔ نیز قیومیت حق کو اور یہ کہ خلق کے توام و وجود کی علت حق تعالیٰ ہی ہے، باطن قلب تک پہنچائے۔ جب یہ حقیقت قلب سالک میں جاگزیں ہو جائے گی تو اس کی قرائت زبان حق سے واقع ہوگی اور ذکر و مذکور دونوں حق ہو جائیں گے اور بعض اسرار قدر کا قلب عارف پر کشف ہو جائے گا اور: "أَنْتَ كَمَا أَتَّعَيْتَ عَلَيَّ نَفْسِي"۔^[۱] (تو ویسا

[۱] سجدہ میں دعائے حضرت رسول صلی اللہ علیہ وسلم کا ایک حصہ، فروع کافی، ج ۳، ص ۳۲۲، مصباح الشریعہ، باب ۵، عوالی اللیلالی، ج ۱، ص ۳۸۹،

ہی ہے جیسا تو نے اپنا وصف بیان کیا ہے)۔ اور ”وَأَعُوذُ بِكَ مِنْكَ“^[۱] (تجھ سے تیری ہی پناہ میں جانا چاہتا ہوں) کا راز ایک حد تک اس پر منکشف ہو جائے گا۔ بعض اسرار نماز کو قلب عارف دریافت کر لے گا۔ جیسا کہ محل سجود پر نظر کرنے سے جو مٹی اور اصلی خلقت انسان، گردن نیچی رکھنے اور سر جھکائے رکھنے میں جو مٹی کا لازمہ ہے، ممکن کی ذلت و فقر اور عزت سلطنت کبریا کے تحت فانی ہونے کی طرف اشارہ ہے۔

يَا أَيُّهَا النَّاسُ أَنْتُمُ الْفُقَرَاءُ إِلَى اللَّهِ وَاللَّهُ هُوَ الْغَنِيُّ الْحَمِيدُ^[۲]

اے لوگو! تم (سب) اللہ کے محتاج ہو اور اللہ ہی بے نیاز ہے جو قابل تعریف ہے۔
یہ بات کہ قرأت میں لفظی طور سے توحید فعلی کی طرف اشارہ ہے، سورہ مبارکہ توحید کی تفسیر میں اس کی تفصیل آئے گی۔

انشاء اللہ

[۱] سجدہ میں پیغمبر اکرمؐ کی دعا کا ایک حصہ، فروع کافی، ج ۳، ص ۳۲۴، مصباح المتہجد و سلاح المتعبد، ص ۳۰۸

[۲] سورہ فاطر: ۱۵

فصل دوم

آداب قیام

قیام کا ادب یہ ہے کہ سالک خود کو محض حق میں حاضر سمجھے اور عالم کو محض ربوبیت جانے اور خود کو حاضر مجلس اور بارگاہ خدا میں مقیم سمجھے۔ حاضر و محضر کی عظمت قلب تک پہنچائے اور حق سے مناجات کی اہمیت اور اس مقام کے خطرات قلب کو سمجھائے اور نماز میں وارد ہونے سے پہلے ہی تفکر و تدبر سے قلب کو حاضر کرے اور اسے مقصد کی اہمیت سے آگاہ کرے۔ خشوع و خضوع، طمانینت و خشیت، خوف و رجاء اور ذلت و مسکنت آخر نماز تک دل کے لئے لازم قرار دے اور قلب سے شرط کرے کہ ان باتوں کی محافظت و نگرانی کرتا رہے۔ بزرگان دین اور ہادیان طریق کے احوال میں تفکر و تدبر کرے کہ ان پر نماز میں کیسی حالت طاری ہو جاتی تھی اور مالک الملک سے وہ کیسا معاملہ رکھتے تھے۔ ائمہ ہدیٰ علیہم السلام کے حالات کو نمونہ عمل بنائے اور ان کی سیرت پر عمل کرے اور ائمہ معصومینؑ و بزرگان دین کی تاریخ سے صرف تاریخ و روز و ولادت و وفات اور عمر شریف وغیرہ معلوم کرنے ہی پر اکتفا نہ کرے۔ جس سے کوئی بہت بڑا فائدہ حاصل ہونے والا نہیں ہے، بلکہ سیر ایمانی و سلوک عرفانی میں ان کی بہترین سیر اور بے مثال سلوک پر نظر ہونا چاہئے کہ ان بزرگوں کے معاملات بندگی معبود میں کیا تھا۔ سیرالی اللہ میں ان کی رفتار کیسی تھی اور ان کے مقامات عرفانی کس درجہ بلند تھے جو ان کی زبان سے نکلے کلمات معجز آیات سے معلوم ہو سکتے ہیں۔

افسوس کہ ہم اہل غفلت جو مادیات کے نشہ میں چور اور بے مایہ ہونے کے ساتھ ہی فریب کھائے ہوئے تمام ہی امور میں شیطان ملعون کا نشانہ بنے ہوئے ہیں اور کسی وقت بھی خواب گراں اور نسیاں بے پایاں سے باہر نہیں آتے۔ ائمہ ہدیٰ علیہم السلام کے معارف و مقامات سے ہم اس قدر کم اور معمولی فائدہ اٹھاتے ہیں کہ جو حساب میں درست نہیں بیٹھتا۔

ان کی تاریخ حیات سے ہم نے صرف قشر اور ظاہری صورت کو لے لیا ہے اور بعثت انبیاء علیہم السلام کی غرض و غایت سے کلی طور پر صرف نظر کئے ہوئے ہیں۔ ہم ”اسستمن ذ اورم“ [۱] جیسی کہاوتوں کے مصداق بن گئے ہیں۔ ہم اب اس مقام پر بعض روایتوں کا ذکر کرتے ہیں جو اس سلسلہ میں وارد ہوئی ہیں۔ شاید برادران ایمانی میں سے کسی کے لئے تذکر و یاد آوری کا سبب ہوں، والحمد للہ ولہ الشکر۔

عن محمد بن یعقوب باسنادہ عن ابی عبد اللہ قال: کان علی بن الحسین علیہما السلام؛ إِذَا قَامَ فِي الصَّلَاةِ تَغَيَّرَ لَوْنُهُ فَإِذَا سَجَدَ لَمْ يَرْفَعْ رَأْسَهُ حَتَّى يَرْفُضَ عَرَقًا. [۲]

حضرت علی بن الحسین علیہما السلام جب نماز کے لئے کھڑے ہوتے تھے تو آپ کا رنگ متغیر ہو جاتا تھا اور جب سجدے میں جاتے تھے تو سر نہیں اٹھاتے تھے یہاں تک کہ پسینہ آپ کے چہرے سے ٹپکتا تھا۔

وباسنادہ عنہ عليه السلام قال: کان ابی یقول: کان علی بن الحسین إِذَا قَامَ فِي الصَّلَاةِ كَأَنَّهُ سَاقُ شَجَرَةٍ لَا يَتَحَرَّكُ مِنْهُ شَيْءٌ إِلَّا مَا حَرَّكَتِ الرِّيحُ مِنْهُ. [۳]

میرے والد، امام محمد باقر علیہ السلام، فرماتے تھے کہ: علی بن الحسین جب نماز کے لئے کھڑے ہوتے تھے تو گویا درخت کی شاخ کی طرح ہوتے تھے جسے جتنی ہوا حرکت دیدے اس کے سوا حرکت نہیں کرتے تھے۔

وعن محمد بن علی بن الحسین فی اللعل باسنادہ عن ابان بن تغلب قال: قلت لابی عبد اللہ عليه السلام: إني رأيت علي بن الحسين عليهما السلام إذا قام إلى الصلاة غشى لونه لون آخر، فقال لي: والله إن علي بن الحسين عليهما السلام كان يعرف الذي يقوم بين يديه. [۴]

[۱] متورم کو موٹا سمجھ لیا، یہ ایک کہاوت ہے جو ظاہر سے دھوکہ کھانے اور غیر واقعی بات کو واقعی سمجھ بیٹھنے کے موقع پر بولی جاتی ہے۔

[۲] الکافی (ط - الاسلامیہ) / ج 3 / 300 / باب الخشوع فی الصلاة وکراہیۃ العبث ص: 299

[۳] الکافی (ط - دارالحدیث) / ج 6 / 110 / 16 - باب الخشوع فی الصلاة وکراہیۃ العبث ص: 106

[۴] علل الشرائع، ص 88، نقل از وسائل الشیخ، ج 4، ص 685، کتاب الصلاة، ابواب افعال الصلاة، باب 2، حدیث 4

ابان بن تغلب کا بیان ہے کہ میں نے امام جعفر صادق علیہ السلام سے عرض کیا: میں نے علی بن الحسین علیہما السلام کو دیکھا کہ جب نماز کے لئے کھڑے ہوتے تھے تو چہرے کا رنگ بدل جاتا تھا، امام نے فرمایا: خدا کی قسم علی بن الحسین سے پہچانتے تھے جس کے لئے نماز پڑھتے تھے۔

وعن السيد علي بن طاووس في فلاح السائل في حديث، فقال ابو عبدالله عليه السلام: لَا يَتِمُّ الصَّلَاةُ إِلَّا لِذِي طَهْرٍ سَابِغٍ وَتَمَامٍ بَالِغٍ غَيْرِ نَارِغٍ وَلَا زَائِغٍ عَرَفَ قَوْقَفٍ وَأُخْبِتَ فَثَبَّتَ فَهُوَ وَاقِفٌ بَيْنَ الْيَأْسِ وَالطَّمَعِ وَالصَّبْرِ وَالْجُرْعِ كَأَنَّ الْوَعْدَ لَهُ صُنْعٌ وَالْوَعِيدَ بِهِ وَقَعٌ يُدَلُّ عِرْضُهُ وَبُيُثَلُّ غَرَضُهُ وَبَدَلٌ فِي اللَّهِ الْمُهْجَةَ وَتَنَكَّبَ إِلَيْهِ الْمَحَبَّةَ غَيْرَ مَرْتَعِمٍ بِأَرْتَعَامٍ يَقْطَعُ عَلَائِقَ الْإِهْتِمَامِ بِعَيْنٍ مَن لَّهُ قَصْدٌ وَإِلَيْهِ وَقْدٌ وَمِنْهُ اسْتَرْفَدُ.

فَإِذَا آتَى بِذَلِكَ كَانَتْ هِيَ الصَّلَاةُ الَّتِي بِهَا أُمِرَ وَعَنْهَا أُخْبِرَ وَإِنَّهَا هِيَ الصَّلَاةُ الَّتِي تَنْهَى عَنِ الْفَحْشَاءِ وَالْمُنْكَرِ..... الحديث [1]

نماز کامل نہیں ہوتی مگر اسی کے لئے جو ہر رخ سے پاک و پاکیزہ ہو اور پوری تمامیت رکھتا ہو اور اس کا پورا حق ادا کرے اور وسوسہ اور انحراف سے دور ہو۔ خدا کو پہچانتا ہو اور اس کے لئے خشوع اختیار کرے اور ثابت قدم رہے اور اس حال میں کہ امید اور ناامیدی اور صبر و بے تابگی کے درمیان کھڑا ہو۔ گویا اس سے وعدے کئے گئے ہیں اور اسے سزا کی وارنگ مل چکی ہے اپنی خوداری کو چھوڑ کر اپنا مقصد برابر نظر میں رکھے ہے اور جان راہ خدا میں دے چکا ہے اور اسی کا راستہ منتخب کر چکا ہے خاک پر ناک رگڑنے (سجدہ) میں ذرا بھی کراہت دل میں نہیں پیدا ہونے دے رہا ہے اور اس کے علاوہ سب سے علاقت توڑ کر صرف اسی کی طرف لگائے ہے اور اس کی بارگاہ میں حاضر ہے اور اسی سے طالب بخشش ہے۔ اگر ایسی نماز ادا کرے گا تو یہ وہی نماز ہوگی جس کا حکم دیا گیا ہے اور اسی کے بارے میں خبر دی گئی ہے اور یہی وہ نماز ہے جو فحشاء اور منکر سے روکتی ہے۔

وعن محمد بن يعقوب، باسنادة الى مولانا زين العابدين عليه السلام، انه

قال:

[1] بحار الأنوار (ط - بيروت) / ج 81 / 250 / باب 16 آداب الصلاة ص 226

فَأَمَّا حُقُوقُ الصَّلَاةِ فَإِنْ تَعَلَّمَ أَهْمَهَا وَفَادَتْهُ إِلَى اللَّهِ وَأَنَّكَ فِيهَا قَائِمٌ بَيْنَ يَدَيْ
اللَّهِ فَإِذَا عَلِمْتَ ذَلِكَ كُنْتَ خَلِيفَةً أَنْ تَقُومَ فِيهَا مَقَامَ الْعَبْدِ الدَّلِيلِ الرَّاغِبِ
الرَّاهِبِ الْحَائِفِ الرَّاجِي الْمُسْتَكِينِ الْمُنْتَظَرِ الْمُعْظَمِ مَقَامَ مَنْ يَقُومُ بَيْنَ
يَدَيْهِ بِالسُّكُونِ وَالْوَقَارِ وَخُشُوعِ الْأَطْرَافِ وَلِينِ الْجَنَاحِ وَحُسْنِ الْمُنَاجَاةِ لَهُ فِي
نَفْسِهِ وَالطَّلَبِ إِلَيْهِ فِي فَكَاكِ رَقَبَتِهِ الَّتِي أَحَاطَتْ بِهَا حَاطَتُهُ وَاسْتَهْلَكَتْهَا
ذُنُوبُهُ وَلَا قُوَّةَ إِلَّا بِاللَّهِ. [۱]

لیکن نماز کے حقوق (جن کی رعایت رکھنا چاہئے) یہ ہیں کہ تم یہ جان لو کہ نماز بارگاہ خدا میں
حاضری ہے اور سمجھ لو کہ نماز میں خدا کے سامنے پیشی پر کھڑے ہو۔ جب تم یہ جان لو گے تو تم اس
لائق ہو جاؤ گے کہ اس طرح نماز کے لئے کھڑے ہو سکو جیسے ایک بندہ ذلیل کھڑا ہوتا ہے۔ طلب،
رغبت اور (عذاب خدا سے) خود کے عالم میں (رحمت خدا کی) امید میں، پریشان حال، فریاد
کنان و گریاں، جو سکون و وقار، اعضاء و جوارح میں خشوع، تواضع اور قلب کی اچھی مناجات سے
اور اپنے فتویٰ کی نجات کی طلب میں جس کی خطاؤں نے اسے گرفتار کر رکھا ہے اور گناہوں نے
ہلاک کر دیا ہے۔ اس عظیم ذات کے مقام کو عظیم سمجھ جس کی بارگاہ میں کھڑا ہے اور خدا کے علاوہ
کوئی صاحب قوت نہیں۔

وَعَنِ النَّبِيِّ ﷺ: اعْبُدِ اللَّهَ كَأَنَّكَ تَرَاهُ فَإِنْ لَمْ تَكُنْ تَرَاهُ فَإِنَّهُ يَرَاكَ [۲]

پیغمبر اکرم صلی اللہ علیہ وسلم سے روایت ہے کہ آپ نے فرمایا: اپنے پروردگار کی عبادت اس طرح
کرو جیسے تم اس کو دیکھ رہے ہو، کیونکہ اگر تم اس کو نہیں دیکھ رہے ہو تو وہ تو تمہیں دیکھ رہا ہے۔

وَعَنِ فِخْرِ الرِّضَا رضی اللہ عنہ:

فَإِذَا أَرَدْتَ أَنْ تَقُومَ إِلَى الصَّلَاةِ فَلَا تَقُومَ إِلَيْهَا مُتَكَاسِلًا وَلَا مُتَنَاعِسًا وَ
لَا مُسْتَعْجَلًا وَلَا مُتَلَاهِيًا وَلَكِنْ تَأْتِيهَا (عَلَى السُّكُونِ) وَالْوَقَارِ وَالشُّؤْدَةِ وَعَلَيْكَ
الْخُشُوعُ وَالْحُضُوعُ مُتَوَاضِعًا لِلَّهِ جَلَّ وَعَزَّ مُتَخَاشِعًا عَلَيْكَ خَشِيئَةً وَسَيْبَاءً

[۱] بحار الانوار (ط - بیروت) / ج 81 / 248 / باب 16 آداب الصلاة ص: 226

[۲] بحار الانوار، ۷۴، ص ۷۴، کتاب الروضة، مواضع النبی، باب ۴، حدیث ۳، مکارم الاخلاق، ص ۵۹

الْحَوْفِ رَاجِباً خَائِفاً بِالطَّمْبَائِنَةِ عَلَى الْوَجَلِ وَالْحَذَرِ فَقِفْ بَيْنَ يَدَيْهِ كَالْعَبْدِ
الْأَبِي الْمَذْنِبِ بَيْنَ يَدَيْ مَوْلَاهُ فَصَفَّ قَدَمَيْكَ وَ انْصَبْ نَفْسَكَ وَلَا تَلْتَفِتْ
بِجَمِينَا وَ شِمَالًا وَ تَحَسَّبْ كَأَنَّكَ تَرَاهُ فَإِنْ لَمْ تَكُنْ تَرَاهُ فَإِنَّهُ يَرَاكَ، الحديث [۱]

فقہ الرضا سے نقل ہوا ہے کہ: جب تم نماز کے لئے کھڑے ہو تو سستی کی حالت، نیند سے
بوجھل ہو کر، جلد بازی اور لہو و لعب کے ساتھ نہ کھڑے ہو کر، بلکہ اطمینان و وقار کے ساتھ نماز ادا
کیا کرو۔ لازم ہے کہ نماز میں خاشع و خاضع رہو اور خدا کے سامنے خاکساری اختیار کرو اور خوف و
خشیت اپنے اوپر طاری رکھو۔ اس حال میں کہ امید و بیم کے عالم میں تم کھڑے ہو اور برابر
نگراں اور چوکنا رہو۔ پس بھاگے ہوئے خطاوار غلام کی طرح جو واپس آیا ہے اور اپنے آقا کے
دربار میں کھڑا ہے۔ درگاہ خدا میں کھڑا ہوا اپنے پیروں کو قریب کر لو۔ قامت کو سیدھا رکھو اور دائیں
بائیں نظر نہ ڈالو اور یوں سمجھ لو جیسے تم خدا کو دیکھ رہے ہو کہ اگر تم اس کو نہ بھی دیکھ رہے ہو تو وہ تم کو
دیکھ رہا ہے۔

وفي عدة الداعي، روى: أَنَّ إِبْرَاهِيمَ ع كَانَ يُسْمَعُ تَأْوُهُ عَلَى حِدِّ مِيلٍ حَتَّى
مَدَحَهُ اللَّهُ تَعَالَى بِقَوْلِهِ إِنَّ إِبْرَاهِيمَ لَحَلِيمٌ أَوَّاهٌ مُنِيبٌ [۲] وَ كَانَ فِي صَلَاةٍ يُسْمَعُ لَهُ
أَزِيْرٌ كَأَزِيْرِ الْبُرْجَلِ وَ كَذَلِكَ كَانَ يُسْمَعُ مِنْ صَدْرِ سَيِّدِنَا رَسُولِ اللَّهِ ص مِنْهُ
ذَلِكَ وَ كَانَتْ فَاطِمَةُ ع تَنْهَجُ فِي الصَّلَاةِ مِنْ خَيْفَةِ اللَّهِ تَعَالَى. [۳] - الى غير ذلك من
الاجبار۔

روایت ہے کہ حضرت ابراہیم کی آہ وزاری کی آواز ایک میل (چار ہزار ہاتھ) سے سنائی
دیتی تھی۔ اس حد تک کہ خداوند عالم نے ان کی یوں مدح کی، یقیناً ابراہیم بردبار، بہت آہیں کھینچنے
والے اور خدا سے توبہ اور ندامت کا اظہار کرنے والے تھے۔
نماز میں ان کے سینے کی آواز یوں سنائی دیتی تھی جیسے جوش کھائی ہوئی دیگ کی آواز ہو۔

[۱] مستدرک الوسائل، کتاب الصلاة، ابواب افعال الصلاة، باب ۱، حدیث ۷، نقل از فقہ الرضا، ص ۱۰۱، باب الصلاة المرفوظہ

[۲] سورہ ہود، آیت ۷۵

[۳] مستدرک الوسائل، کتاب الصلاة، ابواب افعال الصلاة، باب ۲، حدیث ۱۵

ایسی ہی آواز ہمارے آقا حضرت رسول خدا صلی اللہ علیہ وسلم کے سینے سے بھی سنائی دیتی تھی اور جناب فاطمہ صلوات اللہ علیہا پر نماز میں خوف خدا کی وجہ سے غیر معمولی حالت طاری ہو جاتی تھی اور ان کی سانسوں کو شمار کیا جاسکتا تھا۔

ان موضوعات پر احادیث شریفہ بہت ہیں۔ اس مختصر رسالہ میں ان سب کے ذکر کی گنجائش نہیں ہے۔ ان چند حدیثوں میں غور و فکر بھی اہل تفکر و تذکر کے لئے کافی ہو سکتا ہے۔ آداب صوریہ کے متعلق بھی، آداب قلبیہ و معویہ کے بارے میں بھی اور محضر الہی میں قیام کی کیفیت کے تعلق سے بھی۔

ذرا حضرت امام زین العابدین علیہ السلام کے حالات، آپ کی درگاہ حق میں مناجات اور آپ کی ان دعاؤں کے بارے میں غور تو کیجئے جن سے عبادت و بندگی کی تعلیم ملتی ہے۔ میں یہ نہیں کہتا کہ ان حضرات کی مناجات بندوں کو تعلیم دینے کی غرض سے ہوتی تھی، کیونکہ یہ ایک بے مغز اور باطل کلام ہے جو مقام ربوبیت اور معارف اہل بیت سے واقف ہونے کی وجہ سے صادر ہوا ہے۔ ان حضرات کا خوف خدا اور خشیت الہی ہر شخص سے بڑھ چڑھ کرے اور ان کے دلوں میں عظمت و جلال حق نے ہر ایک سے زیادہ تجلی کی تھی، لیکن میں یہ کہتا ہوں کہ بندگان خدا کو چاہئے کہ ان حضرات سے بندگی اور سلوک الی اللہ کے طور طریق سیکھیں۔ جب ان کی مناجاتیں اور دعائیں پڑھیں تو وہ صرف زبان کی ادائیگی تک نہ رہ جائیں، بلکہ تفکر کریں کہ حق تعالیٰ کے ساتھ ان کا معاملہ کیسا تھا اور ذات مقدس کے سامنے وہ کس طرح عجز و نیاز اور تدلل و تضرع کا اظہار فرماتے تھے۔

ولعمر الحبیب! کہ جناب علی بن الحسین امام زین العابدین علیہ السلام کی ذات ان عظیم ترین نعمتوں میں سے ایک نعمت ہے، حق تعالیٰ نے جن کے وجود مقدس سے بندوں پر احسان کیا اور ان بزرگوار کو عالم قرب اور محضر قدس سے زمین پر اتارا تاکہ اپنے بندوں کو ان کے ذریعہ عبودیت کے طریقے سمجھائے

لَتَسْأَلَنَّ يَوْمَئِذٍ عَنِ النَّعِيمِ. [۱]

اس روز تم سے نعمتوں کے بارے میں پوچھا جائے گا۔

اور اگر ہم سے پوچھا جائے کہ اس نعمت کی قدر کیوں نہ پہچانی اور اس عظیم ہستی سے کیوں نہ فیض حاصل کیا، تو ہمارے پاس کوئی جواب نہیں ہے۔ سوائے اس کے کہ ندامت سے سر جھکا لیں اور پشیمانی و تاسف کی آگ میں جل مریں اور اس وقت پشیمانی و تاسف سے کچھ ملنے والا نہیں۔

[۱] سورہ نکاش، آیت ۸

ایک موعظہ حسنہ

عزیز! اب جب کہ موقع ہے، عمر عزیز کا سرمایہ حاصل ہے، سلوک الی اللہ کا راستہ کھلا ہے، رحمت کے در کھلے ہیں، اعضاء و جوارح میں قوت موجود اور قوتوں میں سلامتی برقرار ہے، عالم ملک کا کشت زار قائم ہے، ہمت سے کام لو اور ان الہی نعمتوں کی قدر پہچانو اور ان سے فائدہ اٹھاؤ۔ روحانی کمالات اور ازلی وابدی سعادتیں حاصل کرو اور ان معارف سے جنہیں قرآن شریف نے آسمان سے نازل ہو کر اور اہل بیت علیہم السلام نے محض قدس سے آکر مادی اور اندھیری زمین کے فرش پر پھیلا یا ہے اور عالم کو انوار الہی کی تابانیوں سے روشن و منور کر دیا ہے تم بھی استفادہ کرو اور اپنی تاریک مادی زمین کو نور الہی سے روشن کرو۔ آنکھوں، کانوں، زبان اور تمام ظاہری و باطنی قوتوں کو حق سے منور کرو اور اس تاریک زمین کو نورانی، بلکہ عقلانی زمین میں تبدیل کر دو۔

يَوْمَ تَبَدَّلُ الْأَرْضُ غَيْرَ الْأَرْضِ. [۱]

جس دن زمین دوسری زمین میں تبدیل ہو جائے گی۔

وَأَشْرَقَتِ الْأَرْضُ بِنُورِ رَبِّهَا. [۲]

اور زمین اپنے پروردگار کے نور سے چمک اٹھے گی

اگر اس روز تمہاری زمین بدلی ہوئی نہ ہوئی اور نور رب سے نورانی نہ ہو گئی تو تاریکی ہی تاریکی، سختی ہی سختی، و

حشت ہی وحشت، فشار ہی فشار، ذلت ہی ذلت اور عذاب ہی عذاب تمہارے حصہ میں آئے گا۔

ہماری ظاہری و باطنی قوتیں شیطانی تاریکیوں میں گھری رہیں اور ہم اسی حال میں پھنسے رہیں تو خطرہ ہے کہ دھیرے دھیرے نور فطرت سے معمور زمین فطرت کہیں اندھیرے، نور فطرت سے خالی اور تمام الہی فطرت سے محجوب عجبی زمین میں تبدیل نہ ہو جائے۔ یہ ایسی بدبختی ہوگی جس کے بعد کسی سعادت کا وجود نہیں۔ ایسی تاریکی ہے جس کے پیچھے کوئی روشنی نہیں، ایسی وحشت ہے جس کے بعد اطمینان کی کوئی صورت نہیں اور ایسا عذاب ہے جس کے بعد راحت و آرام کا کوئی امکان نہیں

[۱] سورہ ابراہیم، آیت ۴۸

[۲] سورہ زمر: ۶۹

وَمَنْ لَّمْ يَجْعَلِ اللَّهُ لَهُ نُورًا فَمَا لَهُ مِنْ نُّورٍ. ^[۱]

اور جسے اللہ نور (ہدایت) نہ دے تو اس کے لئے کوئی نور نہیں ہے۔

پناہ مانگتا ہوں اللہ کی، شیطانی فریب کاریوں اور برائی کی راہ پر لگانے والے نفس امارہ کی دسیسہ کاریوں سے۔ انبیاء کرامؑ کی بعثت، شریعتوں کی تعیین، احکام کی تاسیس، آسمانی کتابوں کے نزول بالخصوص قرآن مجید کے آنے کا، جس کے حامل اور جس کی روشنی کو پھیلانے والے حضور ختمی مرتبت صلی اللہ علیہ وسلم، سب سے اہم مقصد توحید اور معارف الہیہ کی نشر و اشاعت اور کفر و شرک کی بنیاد کو اکھاڑ پھینکنا ہے اور توحید و تجرید کا رمز تمام قلبی و قلبی عبادات میں جاری و ساری ہے، بلکہ شیخ عارف کامل شاہ آبادی روجی فداہ فرماتے تھے: (عبادات باطن قلب سے ملک بدن میں توحید کے اجراء کا نام ہے)۔

و بالجملہ، عبادات کا مقصد معارف کا حصول اور قلب میں توحید اور دوسرے معارف کا استحکام ہے اور یہ مقصد اس وقت تک حاصل نہیں ہوتا جب تک سالک عبادت کے قلبی حقوق ادا نہ کر دے اور صورت اور قالب سے حقیقت اور مغز تک عبور نہ کر جائے۔ دنیا اور قشر میں رکنا نہ رہ جائے، کیونکہ ان چیزوں پر رکنا رہنا رہ سلوک کا کاشا ہے اور جو لوگ صرف صورت عبادت کی طرف دعوت دیتے ہیں اور لوگوں کو باطنی آداب سے روکتے ہیں اور کہتے ہیں کہ اس صورت اور قشر کے علاوہ شریعت کے نہ کوئی اور معنی ہیں نہ حقیقت! طریق الہی کے شیاطین اور راہ انسانیت کے کانٹے ہیں اور ان کے شر سے خدا کی پناہ مانگنا چاہئے جو فطرت الہی کے اس نور کو انسان میں بجھا دینا چاہتے ہیں جو معرفت، توحید، ولایت اور تمام دوسرے معارف کا نور ہے اور لوگوں کی آنکھوں پر اندھی تقلید، جہالت، عادات اور رسموں کے پردے ڈال دینا چاہتے ہیں۔ بندگان خدا کو درگاہ خدا میں ٹھہرنے اور اس کے جمال جمیل تک پہنچنے سے روکتے ہیں اور معارف کا راستہ بند کرتے ہیں۔ بندگان خدا کے صاف و سادہ اور بے آلائش دلوں کو، جن کی خمیر میں حق تعالیٰ نے اپنے دست جلال و جمال سے معرفت کی تخم ریزی کی ہے اور انبیاء کرامؑ اور کتب آسمانی کی تربیت اور نشوونما کے لئے بھیجی ہیں، دنیا اور اس کے رنگ و روغن اور مادی و جسمانی سمتوں اور ان کے عوارض کی طرف پھیر دیتے ہیں اور روحانیت اور عقلی سعادتوں سے منحرف کر دیتے ہیں اور عوالم غیب اور ان جنتوں کو، جن کا وعدہ اللہ نے کیا ہے، حیوانی ماکولات و مشروبات اور بہیمانہ جنسیات میں منحصر قرار دیتے ہیں۔

ان لوگوں کا گمان ہے کہ اللہ نے یہ تمام بساط رحمت اس لئے بچھایا ہے، اتنی عظمتوں کے ساتھ کتابیں اس لئے

نازل کی ہیں، فرشتوں کو اس لئے بھیجا ہے اور انبیائے عظام کو اس لئے مامور و مبعوث فرمایا ہے تاکہ وہ شکر و شرمگاہ کی آسائش کا انتظام کریں!! ان کے معارف کا آخری مقصد یہ ہے کہ دنیا میں شکر و شرمگاہ کی حفاظت کرو تا کہ آخرت میں ان کی خواہشات پوری ہوں، جس قدرت اہمیت ان لوگوں کی نظر میں پانچ سو سالہ جماعت کو حاصل ہے اتنی حیثیت تو حید و نبوت کو حاصل نہیں ہے۔ یہ لوگ تمام معارف و شکر و شرمگاہ کی تعمیر کا مقدمہ سمجھتے ہیں اور اگر کوئی حکیم الہی اور عارف ربانی بندگان خدا کے سامنے رحمت کا کوئی دروازہ کھولنا چاہے اور ایک ورق حکمت الہی کا پڑھنا چاہے تو اس کی بدگونی دشنام طرازی، تکفیر اور اس کی طرف کوئی بری سے بری نسبت دینے سے باز نہیں آتے۔ یہ دنیا اس قدر فرق ہو گئے ہیں اور شکر و شرمگاہ کی خواہشات کو کچھ بھی ان کے بارے میں نہ جاننے کے باوجود اس درجہ اہمیت دیتے ہیں کہ چاہتے ہیں کہ حیوانی خواہشات کے علاوہ کوئی اور سعادت دار وجود میں باقی نہ رہے۔ حالانکہ اگر سعادت عقلیہ بھی دنیا میں رہے تو شکر و شرمگاہ کو کیا نقصان پہنچ جائے گا؟!

ہم جیسے لوگ، جنہوں نے حیوانیت کی حد سے آگے قدم نہیں رکھا، جسمانی بہشت اور ادارہ شکر و شرمگاہ کے سوا ہمارے پاس کچھ نہیں ہے۔ حالانکہ فضل خدا سے امید ہے کہ اس تک بھی پہنچیں گے، لیکن یہ گمان نہیں کرنا چاہئے کہ سعادت اسی میں منحصر ہے اور بہشت حق تعالیٰ اسی حیوانی بہشت میں محصور ہیں، بلکہ حق تعالیٰ کے پاس بہت عالم ہیں جو نہ کسی آنکھ نے دیکھے، نہ کسی کان نے سنے اور نہ کسی کے دل میں ان کا خیال آسکا، لیکن ارباب محبت الہیہ اور اہل معرفت خدا نہ ان جنتوں میں سے کسی ایک جنت کی طرف رخ کرتے ہیں اور نہ عالم غیب و شہود کی طرف کسی قسم کی توجہ۔ ان کی جنت صرف لقاء الہی ہے۔

اگر آیات قرآن اور احادیث اہل بیت عصمت و طہارت علیہم السلام کو سلسلہ میں ذکر کرنا چاہوں تو ان اوراق کی وضع کے خلاف ہوگا، کیونکہ اس رسالہ میں ایجاز و اختصار کو پیش نظر رکھنا مقصود ہے، اور جو کچھ بیان کر دیا گیا ہے وہ قلم کے بے قابو ہو جانے کی وجہ سے قلم بند کر دیا گیا ہے۔ ہمارا بہترین مقصد بندگان خدا کو ان کی غرض خلقت کی طرف متوجہ کرنا ہے۔ یعنی معرفت خدا جو تمام سعادتوں سے بالاتر ہے اور دوسری کوئی بھی چیز اسی کا مقدمہ ہے اور بس۔ ہماری ان لوگوں سے مراد جو راہ سلوک کے کانٹے ہیں، اکابر علمائے اسلام اور مذہب جعفری کے فقہائے کرام نہیں ہیں، بلکہ کچھ ایسے اہل جہل ہیں جنہوں نے تفسیر و عناد کی وجہ سے نہیں، بلکہ تصور و جہل کی وجہ سے علم کا شعرا اختیار کر لیا ہے اور بندگان خدا کے لئے راہزن بنے ہوئے ہیں۔ خدائے تعالیٰ سے پناہ مانگتا ہوں کہ قلم سرکش، نیت فاسد اور مقصود باطل ہو جائے۔

والحمد لله اولاً و آخراً و ظاہراً و باطناً.

باب سوم

نیت کا رمز اور اس کے آداب

اس میں پانچ فصلیں ہیں

فصل اول

عبادت میں نیت کی حقیقت

نیت کسی شے کے تصور اور اس کے فائدہ کی تصدیق اور اس کو بجالانے کے لازم ہونے کے حکم کے بعد اس کے بجالانے اور نفس کو اس کے انجام دینے پر جمع کرنے پر پختہ عزم کرنے کو کہتے ہیں۔ یہ ایک ایسی نفسانی و وجدانی حالت ہے جو مذکورہ امور کے بعد پیدا ہوتی ہے جس کو ہمیت، تصمیم عز و ارادہ و قصد سے تعبیر کرتے ہیں اور یہ حالت تمام اختیاری افعال میں موجود ہے۔ کوئی فعل اختیاری، ممکن نہیں ہے کہ نیت کے بغیر وجود میں آسکے اور یہ حقیقت ہے کہ امر مجاز کے شائبہ کے بغیر تمام عمل میں موجود رہتا ہے اور یہ لازم نہیں ہے کہ عمل کے درمیان یا عمل کے آغاز میں تفصیل کے ساتھ ذہن میں حاصل ہو یا عمل کرنے والا اس قصد و تصمیم کا تفصیل کے ساتھ تصور کرے، بلکہ کبھی ایسا ہوتا ہے کہ انسان اسی تصمیم عزم کے ساتھ عمل کو بجالاتا ہے۔ حالانکہ عمل کی تفصیلی صورت سے کلی طور پر بے خبر و غافل رہتا ہے، لیکن وہ حقیقت موجود رہتی ہے اور اسی کی تحریک پر عمل خارج میں وجود حاصل کرتا ہے۔ جیسا کہ وجدانی طور پر افعال اختیاری میں یہ امر واضح ہے۔

و بالجملہ، یہ تصمیم عزم جسے فقہاء کی زبان میں نیت کہتے ہیں، بلا اختلاف ہر عمل میں موجود ہے کہ اگر کوئی شخص چاہے کہ فعل اختیاری کو بغیر اس کے انجام دے تو ایسا ممکن ہی نہیں ہے۔ اس کے باوجود شیطان ملعون کا وسوسہ اور وہم کا فریب عقل کو محکوم بنا لیتا ہے اور ایک امر ضروری کو انسان کی نگاہوں سے اوجھل کر دیتا ہے اور بجائے اس کے کہ انسان اپنی قیمتی زندگی عمل کو خالص بنانے اور نکھارنے میں صرف کرے اور باطنی مفاسد سے پاک کرے اور بجائے اس کے کہ اس کو معارف توحید اور حق شناسی و حق طلبی میں صرف کرے، شیطان اسے وسوسہ میں ڈال دیتا ہے اور وہ آدھی زندگی غیر

ضروری اور غیر قابل حصول امور میں صرف کر دیتا ہے۔

شیطان کے جال اور پھندے بہت ہیں۔ ایک کو اصل عمل کے ترک پر آمادہ کرتا ہے اور دوسرے کو، جس سے مایوس ہو جاتا ہے کہ عمل کو ترک کرے گا، ریا کاری، خود پسندی اور دوسرے مفاسد میں مبتلا کرتا ہے اور اگر اس میں کامیاب نہیں ہوتا تو (مقدس مآبی) کی راہ سے اس کے عمل کو باطل کر دیتا ہے۔ تمام لوگوں کی عبادت کو اس کی نظر میں ذلیل کر دیتا ہے اور لوگوں کی طرف بے پروائی کی نسبت دیتا ہے اور پھر اسے آمادہ کرتا ہے کہ مثلاً نیت میں جو عمل کا ایک لازمہ ہے، یا تکبیر میں یا قرائت میں، جو عادی اور معمولی امور ہیں، اپنی ساری عمر صرف کر دے اور اس وقت تک انسان سے راضی نہیں ہوتا جب تک کسی نہ کسی طریقہ سے اس کے عمل کو باطل نہ کر دے۔

وسواس کے بہت سے ڈھنگ اور بے شمار طریقے ہیں، جن پر نہ اس وقت بحث کرنے کا موقع ہے اور نہ سب کا استقصاء ممکن ہے، لیکن ان میں سب سے زیادہ مضحکہ خیز اور تعجب انگیز و سوسہ شاید وہ سوسہ ہے جو نیت میں پیدا ہوتا ہے، کیونکہ اگر کوئی شخص چاہے کہ اپنی تمام قوتوں کے ساتھ کسی امر کے لئے قیام کرے مگر نیت کے بغیر تو ساری زندگی کسی ایک امر اختیار کا بجالانا ممکن نہیں ہوگا۔ اس کے ساتھ ہی ایک بے چارے نفسیاتی مریض اور ضعیف العقل کو تم دیکھتے ہو کہ ہر نماز میں تادیر اپنے کو معطل کئے رہتا ہے کہ اس کی نماز نیت اور عزم کے ساتھ وجود میں آئے۔ یہ شخص ایسا ہی ہے جیسے کوئی مدتوں غور کرتا رہے کہ بازار جائے یا کھانا کھانے کے لئے نیت یا عزم ہی کرتا رہے؟ وہ بے چارہ، جس کی نماز کو معراج قرب اور مفتاح سعادت ہونا چاہئے اور آداب قلبی کی بجا آوری اور اس کی الہی لطف و کرم کے اسرار سے واقفیت حاصل کر کے اپنی ذات کی تکمیل اور اپنی زندگی کے اسباب مہیا کرنا چاہئے ان تمام امور کی پروا نہیں کرتا، بلکہ ان سب کو لازم ہی نہیں جانتا۔ اس کے لئے آسان ہے کہ سب کو باطل شمار کر لے اور اپنے سرمایہ عزیز کو اطاعت شیطان اور خدمت و سواس خناس میں صرف کر دے اور خدا کی عطا کی ہوئی عقل کو جو نور ہدایت ہے، ابلیس کے تابع فرمان کر دے۔

عبداللہ بن سنان کہتے ہیں: میں نے حضرت امام جعفر صادق علیہ السلام کے سامنے ایک شخص کا ذکر کیا جو وضو و نماز میں مبتلا تھا (یعنی وسواسی تھا) اور کہا کہ: وہ ایک صاحب عقل انسان ہے،! امام نے فرمایا: کیا عقل رکھتا ہے، جب کہ شیطان کی اطاعت کرتا ہے! میں نے عرض کیا: شیطان کی اطاعت کیسے کرتا ہے؟ فرمایا: اس سے پوچھنا کہ یہ جو اس کی حالت ہے کس وجہ سے ہے؟ وہ کہے گا کہ ایک شیطانی کام ہے۔^[۱]

[۱] اصول کافی، ج ۱، ص ۱۳، کتاب العقل والجمیل، حدیث ۱۰

و بالجملہ، کتنی ہی زحمت اور محنت و ریاضت کرنی پڑے، انسان کو چاہئے کہ اس ریشہ کو قطع کر دے جو انسان کو ہر سعادت اور خیرات سے روکتا ہے۔ ممکن ہے ایسی صورت میں انسان کی چالیس کی تمام عبادتیں ظاہری صورت کے لحاظ سے بھی صحیح نہ ادا ہوتی ہوں اور باطنی و شرعی آداب تو کیا فقہی اجزاء سے بھی خالی رہی ہوں۔ سب سے زیادہ مضحکہ خیز بات یہ ہے کہ ان وسواسی لوگوں میں سے بعض سب لوگوں کے عمل کو باطل سمجھتے ہیں!! اور سب کو دین سے لاپرواہ جانتے ہیں۔ حالانکہ یہ اگر مقلد ہیں تو ان کے مرجع تقلید کا طریقہ بھی لوگوں کے متعارف طریقہ پر ہوگا اور اگر اہل علم و فضل میں سے ہیں تو احادیث کی طرف رجوع کریں اور دیکھیں حضرت رسول خدا صلی اللہ علیہ وسلم اور ائمہ ہدیٰ علیہم السلام بھی ان امور میں متعارف تھے۔ تمام لوگوں میں صرف یہ وسواسی اور شکی لوگ ہیں جو رسول خدا صلی اللہ علیہ وسلم، ائمہ معصومین علیہم السلام، فقہائے مذہب اور علمائے ملت کے طریقہ کے خلاف عمل کرتے ہیں اور سب کے اعمال کو ناجیز سمجھتے ہیں اور اپنے عمل کو موافق احتیاط اور اپنے آپ کو دین کا خیال رکھنے والا خیال کرتے ہیں۔ مثلاً وضو کے متعلق جن احادیث میں رسول خدا کے وضو کا ذکر آیا ہے، وہ متواتر ہیں۔ علی النظار حضرت رسول خدا صلی اللہ علیہ وسلم ایک چلو (پانی) منہ پر ڈالتے تھے، ایک چلو داہنے ہاتھ پر اور ایک چلو بائیں ہاتھ پر۔^[۱]

اور علماء امامیہ کا اجماع ہے کہ یہ وضو صحیح ہے اور ظاہر قرآن بھی یہی ہے۔ دوسری بار دھونے، بلکہ دوسری بار چلو میں پانی لینے میں بھی بعض فقہاء نے اشکال کیا ہے، لیکن دوبار چلو میں پانی لینا بلکہ دھونا بھی ضروری نہیں رکھتا۔ اگرچہ اس کے مستحب ہونے میں کلام ہے۔ لیکن تیسری بار دھونا بدعت اور مبطل وضو ہے، بلا اشکال روایت کے اعتبار سے بھی اور فتوے کے اعتبار سے بھی۔ اب ذرا بے چارے وسواسی کا عمل دیکھئے کہ بیس چلو پر بھی اکتفا نہیں کرتا جن میں ہر ایک چلو سے پورا ہاتھ دھل جاتا ہے اور غسلہ تامہ محسوب ہوتا ہے۔ اس صورت میں اس کا وضو باطل ہونے میں کوئی اشکال نہیں رہ جاتا۔ یہ بد بخت ضعیف العقل اس عمل کو، جسے شیطان کی اطاعت اور اس کے وسوسہ کے سبب سے بجایا ہے، صحیح بھی سمجھتا ہے اور موافق اختیار بھی اور سب لوگوں کے عمل کو باطل سمجھتا ہے! اب حدیث کی سچائی کی جہت سمجھ میں آئی کہ اسے بے عقل کہا گیا ہے۔ جو شخص عمل رسول خدا کی خلاف عمل کو صحیح جانتا ہو اور آنحضرت کے موافق عمل کو باطل سمجھتا ہو وہ یادین سے خارج ہے یا عقل سے خارج ہے اور چونکہ یہ بے چارہ دین سے خارج نہیں ہے لہذا بے عقل اور مطیع شیطان و مخالف رحمن ہے۔

اس مصیبت اور چھوت کی بیماری کا سوائے اس کے اور کوئی علاج نہیں ہے کہ تھوڑا تفکر کرے مذکورہ امور اور

[۱] مجملہ (دیگر کتب کے) فروع کافی، ج ۳، ص ۲۴، کتاب الطہارۃ، باب صفۃ الوضوء

اپنے عمل کا متدین حضرات اور علماء و فقہاء رضوان اللہ علیہم کے عمل پر قیاس کر کے دیکھے۔ اگر اپنا عمل ان عمل کے خلاف نظر آئے تو فوراً شیطان کی ناک رگڑے اور اس کی طرف سے توجہ ہٹا دے اور جتنی مرتبہ شیطان وسوسہ کرے اور کہے کہ تمہارا عمل باطل ہے تو جواب دے کہ اگر فقہائے امت کا عمل باطل ہے تو میرا عمل بھی باطل ہے۔ امید ہے کہ جتنی شیطان کی مخالفت کرے گا اور ساتھ ہی حق تعالیٰ سے عاجزی اور نیاز مندی کے ساتھ اس ملعون کے شر سے پناہ مانگے گا یہ مرض رفع ہو جائے گا اور شیطان کی چشم طمع اس سے ہٹ جائے گی۔ چنانچہ کثرت شک دور کرنے کے لئے کہ وہ بھی ایک شیطانی بہکاوا ہے، روایات شریفہ میں یہی حکم دیا گیا ہے۔

کافی شریف میں اسناد کے ساتھ حضرت امام محمد باقر علیہ السلام سے روایت ہے، آپؑ نے فرمایا: جب نماز میں تمہیں زیادہ شک ہونے لگے تو نماز کو جاری رکھو، یعنی اس شک کی طرف اعتنا نہ کرو۔ امید ہے کہ اس طرح شک تمہارا پیچھا چھوڑ دے گا۔ یقیناً یہ شیطان کا وسوسہ ہے [۱]

دوسری روایت میں ہے کہ حضرت امام محمد باقر یا حضرت امام جعفر صادق علیہما السلام فرماتے ہیں:

شیطان کو عادت نہ ڈالو کہ وہ تمہاری نماز کو توڑنے لگے۔ اسے ایسی لالچ سے پیچھے دھکیل دو، کیونکہ شیطان نجس ہے اور جس چیز کی عادت ڈال دی جائے اس کا عادی ہو جاتا ہے۔

زرارہ کہتے ہیں کہ امامؑ نے فرمایا: وہ خمیٹ چاہتا ہے کہ اس کی پیروی کی جائے اور جب اس کی بات نہیں مانی جاتی تو پھر تم میں سے کسی کے پاس پلٹ کر نہیں آتا [۲]

یہ ان تمام امور کے اہم معالجات ہیں جو شیطانی بہکاوے اور شیطانی واہمہ کے فریب ہیں۔ احادیث میں دعائیں پڑھنے کا حکم بھی دیا گیا ہے، تاکہ شیطانی وسوسے دور ہوں، جو چاہے وہ وسائل اور مستدرک، کتاب خلل کے آخر کا مطالعہ کرے۔

[۱] فروع کافی، ج ۳، ص ۵۹، کتاب الصلاة، باب من شک فی صلاتہ، حدیث ۸

[۲] فروع کافی، ج ۳، ص ۵۹، کتاب الصلاة، باب من شک فی صلاتہ، حدیث ۲

فصل دوم

نیت کے اہم آداب

نیت کے اہم آداب میں، جو تمام ہی عبادات کے اہم آداب اور کلی دستورات میں شامل ہے (اخلاص) ہے اس کی حقیقت عمل کو غیر خدا کے شانہ سے پاک کرنا اور باطن کا تمام صوری، لہی، ظاہری اور باطنی اعمال میں غیر حق تعالیٰ کو دیکھنے سے تصفیہ کرنا ہے اور اس کا کمال مطلق طور پر غیر حق کو ترک کرنا اور انیت و انانیت اور غیر و غیریت کو یکسر کچل دینا ہے۔

ارشاد قدرت ہے:

أَلَا لِلَّهِ الدِّينُ الْخَالِصُ. ^[۱]

خدا نے تعالیٰ نے اپنے لئے خالص دین کو پسند کر لیا ہے۔

اور اگر شیطانی اور نفسانیت کا ایک بھی حصہ دین میں شامل ہو تو یہ دین خالص نہیں ہو سکتا اور جو خالص نہیں

خدا نے اسے پسند ہی نہیں کیا اور جس جس چیز میں غیریت اور نفسانیت کا شانہ ہو وہ حدود دین سے خارج ہے۔

نیز ارشاد قدرت ہے:

وَمَا أُمْرٌ إِلَّا لِيَعْبُدُوا اللَّهَ مُخْلِصِينَ لَهُ الدِّينَ. ^[۲]

[۱] آگاہ رہو کہ خالص دین صرف خدا کا ہے، سورہ زمر: ۳

[۲] سورہ بقرہ، آیت ۵

وہ لوگ صرف اس کے لئے مامور ہوئے ہیں کہ خدا کی عبادت کریں اس حال میں کہ دین کو اسی کے لئے خالص کئے ہوئے ہوں۔
نیز ارشاد قدرت ہے:

وَمَنْ كَانَ يُرِيدُ حَرْثَ الدُّنْيَا نُؤْتِهِ مِنْهَا وَمَا لَهُ فِي الْآخِرَةِ مِنْ نَصِيبٍ. ^[۱]
اور جو (صرف) دنیا کی کھیتی چاہتا ہے تو ہم اس میں سے اسے کچھ دے دیتے ہیں مگر اس کا آخرت میں کوئی حصہ نہیں ہوتا۔

وقال رسول الله ﷺ: عَلَى مَا نَقُولُ: إِمَّا لِكُلِّ أَمْرٍ مَا تَوَى فَمَنْ كَانَتْ هِجْرَتُهُ إِلَى اللَّهِ وَرَسُولِهِ فَهَجْرَتُهُ إِلَى اللَّهِ وَرَسُولِهِ وَمَنْ كَانَتْ هِجْرَتُهُ إِلَى دُنْيَا يُصِيبُهَا أَوْ أُمَّةٍ يَتَّبِعُهَا فَهِيَ هِجْرَتُهُ إِلَى مَا هَاجَرَ إِلَيْهِ. ^[۲]
ارشاد قدرت ہے:

وَمَنْ يَخْرُجْ مِنْ بَيْتِهِ مُهَاجِرًا إِلَى اللَّهِ وَرَسُولِهِ ثُمَّ يُدْرِكُهُ الْمَوْتُ فَقَدْ وَقَعَ أَجْرُهُ عَلَى اللَّهِ. ^[۳]

اور جو شخص اپنے گھر سے خدا اور رسول (ص) کی طرف ہجرت کے ارادہ سے نکلے پھر اسے موت آجائے، تو اس کا اجر و ثواب اللہ کے ذمہ ہو گیا۔

جو کچھ نقل ہوا ہے اس کی بنا پر رسول اللہ صلی اللہ علیہ وسلم نے فرمایا: ہر شخص کے لئے وہی چیز ہے جو اس نے نیت کی ہے۔ پس جس کا مقصد خدا و رسول ہیں اس کی ہجرت خدا و رسول کی طرف ہے اور جس کی ہجرت دنیا تک پہنچنے یا کسی عورت سے نکاح کے لئے ہوگی اس کی ہجرت اسی چیز کی طرف ہے۔

اور یہ آیہ شریفہ، ممکن ہے کہ اخلاص کے تمام و مراتب کو شامل ہو۔ ایک ہجرت صوری جو بدن کے ذریعہ ہوتی ہے۔ یہ ہجرت اگر خالص خدا و رسول کے لئے نہ ہو، بلکہ ذات نفسانی کے لئے ہو تو ہجرت الی اللہ و رسولہ نہیں ہے۔ اخلاص کا یہ مرتبہ فقہی صوری ہے۔

[۱] سورہ شوری: ۲۰

[۲] مستدرک الوسائل، ابواب مقدمۃ العبادات، باب ۵، حدیث ۵

[۳] سورہ نساء، آیت ۱۰۰

دوسری ہجرت معنوی اور مسافرت باطنی ہے جس کی ابتدا نفس کا تاریک گھر ہے اور اس کی انتہا، خدائے تعالیٰ اور اس کا رسول ہے اور رسول کی بازگشت بھی حق تعالیٰ ہی کی طرف ہے، کیونکہ رسول ہونے کی حیثیت سے رسول استقلال حاصل نہیں ہے، بلکہ وہ ایک آیت، ایک آئینہ اور ایک نمائندہ ہے۔ لہذا اس کی طرف بھی حق تعالیٰ ہی کی طرف ہجرت ہے۔

حب خاصان خدا حب خدا است

ایک ہے عشق خدا اور عشق خاصان خدا

لہذا آیہ شریفہ کے معنی کا خلاصہ، اس احتمال کی بنیاد پر، یہ ہے کہ جو شخص مہاجر معنوی اور سفر قلبی عرفانی کر کے بیت نفس اور منزل انانیت سے نکلے اور مہاجر الی اللہ کرے بغیر خود کو اور اپنی نفسانیت اور حیثیت کو دیکھے، اس کی جزا حق تعالیٰ پر ہے اور اگر سالک سلوک الی اللہ میں ایک بھی نفسانی لذت کا خواہشمند ہو گیا، چاہے وہ حصول مقامات ہی کی خواہش کیوں نہ ہو، بلکہ چاہے تقرب خدا ہی کو خواہش کیوں نہ ہو، تو یہ سلوک الی اللہ نہیں ہے، بلکہ سالک بیت ہی سے نہیں نکلا اور بیت ہی کے بیچ میں ایک گوشہ سے دوسرے گوشہ کی طرف اور ایک کونے سے دوسرے کونے کی طرف چلے جا رہا ہے۔

تو سفر چونکہ نفس ہی کے مراتب تک محدود رہا اور نفسانی کمالات تک پہنچنے کے دائرہ میں بند رہا لہذا یہ سفر الی اللہ نہیں ہو سکتا، بلکہ نفس سے نفس کی طرف سفر ہے (جس کا وہی مبدا ہے اور وہی منتہی)۔

لیکن سالک کے لئے سفر الی اللہ میں اس سفر سے دو چار ہونا ناگزیر ہے اور اولیائے کاملین علیہم السلام کے علاوہ کوئی اور سفر نفسانی کے بغیر سفر بانی نہیں کر سکتا۔ یہ شان فقط کاملین کا حصہ ہے اور شاید آیہ شریفہ سَلِّمٌ ۙ هِجَىٰ حَتَّىٰ مَطَلَعِ الْفَجْرِ [۱] (یہ رات سلامتی اور برکت ہے صبح ہونے تک) میں تصرفات شیطانی و نفسانی سے سلامتی کے اسی رخ کی طرف اشارہ ہو اور مادیت کی تاریک راتوں میں سیر کے تمام مراتب میں سلامتی مراد ہو جو کاملین کے لئے یوم قیامت کی اس فجر کے طالع ہونے تک لیلۃ القدر ہے جو ان کے لئے جمال احدیت کا مشاہدہ ہے، لیکن کاملین کے علاوہ دوسرے لوگ، سیر کے تمام ہی مراتب میں (خطرات سے دو چار ہیں اور) سلامت نہیں ہیں، بلکہ آغاز سلوک میں تو کوئی بھی سالک تصرفات شیطانیہ کے خطرات سے باہر نہیں ہے۔

اس سے معلوم ہوا کہ اخلاص کا یہ مرتبہ، جو سیر الی اللہ کے پہلے مرتبہ سے لے کر آخری مرتبہ، یعنی موت حقیقی

[۱] سورہ قدر، آیت ۵

کے حصول تک، بلکہ حیات ثانوی حقانی کے بعد تک، جو صبح بعد لحو (زوال و فنا کے بعد بیداری و ہوشیاری) ہے، اہل سلوک اور عام متعارف اہل معرفت و ریاضت کا ساتھ نہیں چھوڑتا۔ اس طرح کے خلوص کی علامت یہ ہے کہ شیطان کے لئے انسان کو گمراہ کرنے کا یہاں کوئی راستہ نہیں ہے اور طبع شیطانی یہاں پر بالکل قطع ہو چکی ہے۔ چنانچہ آیہ شریفہ میں اس ملعون کے قول کے بارے میں ارشاد ہوتا ہے:

فَبِعِزَّتِكَ لَا تُغْوِيَهُمْ أَجْمَعِينَ ﴿٤٧﴾ إِلَّا عِبَادَكَ مِنْهُمْ الْمُخْلِصِينَ. [۱]

پس تیری عزت کی قسم تیرے مخلص بندوں کے علاوہ تیرے تمام بندوں کو بہکاؤں گا۔
یہاں پر اخلاص کی نسبت فعل عبد کے بجائے خود عبد کی طرف دی گئی ہے اور اخلاص کا یہ مقام عمل میں اخلاص کے مقام سے بالاتر ہے اور شاید حدیث نبویؐ میں جو یہ ارشاد ہے:

مَنْ أَحْلَصَ لِلَّهِ أَرْبَعِينَ يَوْمًا فَجَرَّ اللَّهُ يَنَابِيعَ الْحِكْمَةِ مِنْ قَلْبِهِ عَلَى لِسَانِهِ. [۲]
جو شخص چالیس صبحیں خدا کے لئے خالص کر دے اس شخص کے دل سے حکمت کے چشمے اس کی زبان پر جاری ہو جاتے ہیں۔

اس سے مراد اخلاص کے تمام مرتبے ہوں، یعنی اخلاص عمل، اخلاص صفت اور اخلاص ذات اور شاید اخلاص ذاتی میں تمام مرتبے ظہور کرتے ہوں، کیوں اخلاص کے دوسرے مراتب، اخلاص ذات کے لوازم میں سے ہیں۔
اس حدیث مبارکہ کی شرح، ینابیع الحکمۃ، سے مراد اور قلب سے زبان پر ان کا جاری ہونا اور اس جاری ہونے میں خلوص کا حصہ، اربعین صبح، کی خصوصیت کا بیان اور رسالہ کے حدود سے خارج ہے اور اس کے لئے ایک مستقل رسالہ کی ضرورت ہے اور عارف باللہ مرحوم بحر العلوم کی طرف منسوب مشہور رسالہ، تحفہ الملوک فی السیر والسلوک، ہے جس میں خاص طور پر اس حدیث شریف کی شرح کی گئی ہے۔ یہ ایک پر لطف رسالہ ہے، اگرچہ بعض مناقشات سے خالی نہیں ہے جس کی وجہ سے بعض حضرات اس کی نسبت ان بزرگوار کی طرف درست نہیں سمجھتے، بعید بھی نہیں ہے۔

[۱] سورہ ص، آیات ۸۲، ۸۳

[۲] بحار الانوار، ج ۶، ص ۲۲۲، کتاب الایمان والکفر، باب الاخلاص، حدیث ۱۰، نقل از عیون اخبار الرضاؑ، ج ۲، ص ۶۹ (تھوڑے اختلاف کے ساتھ) اسی طرح یہ مضمون منبع الخیر میں، ص ۲۶۹، حدیث ۲۵، میں نقل ہوا ہے۔

فصل سوم

اخلاص کے بعض مراتب

اجمالی طور پر جو اس رسالہ کی وضع کے مناسب ہے۔

اخلاص کے مراتب میں سے ایک مرتبہ تصفیہ عمل ہے۔ عمل قلبی ہو یا قلبی۔ مخلوق کو خوش کرنے اور ان کے دلوں کو اپنی طرف کھینچنے کے شانہ سے، چاہے اس سے غرض تعریف وصول کرنا ہو یا منفعت یا کوئی اور مقصد ہو۔ اسکے مقابل عمل کو ریا کاری اور دکھاوے کے لئے بجالانا ہے، یہ ریا فقہی ہے (یعنی جسے علم فقہ میں ریا کہتے ہیں وہ مراد ہے) اور ریا کے مراتب میں سب سے پست ہے اور جس میں ریا پائی جائے وہ تمام ریا کاروں سے زیادہ بے قیمت اور چٹکی سطح کا آدمی ہے۔

دوسرا مرتبہ، تصفیہ عمل ہے دنیاوی مقاصد اور زائل و فانی اغراض کے حصول سے چاہے اس مقاصد و اغراض کے حصول کی آرزو اس طرح ہو کہ خدا اس عمل کے واسطے سے ان مقاصد و اغراض کو پورا کرے۔ مثلاً نماز شب پر پڑھے تو سہ رزق کے لئے، مہینہ کی پہلی تاریخ کی نماز بجالائے اس مہینہ میں آفات سے سلامتی کے لئے یا صدقہ دے سلامتی کے لئے اور دوسرے دنیاوی مقاصد کے لئے۔ اخلاص کا یہ مرتبہ بعض فقہاء کے نزدیک عبادت کے صحیح ہونے کی شرط ہے جب کہ عمل کی ادائیگی اسی مقصد کو پانے کے لئے ہو، لیکن فقہی قواعد کے اعتبار سے یہ خلاف تحقیق ہے۔ اگرچہ اہل معرفت کی نظر میں اس نماز کی کسی اعتبار سے بھی کوئی قیمت نہیں ہے اور ہے تو اتنی ہی جتنی کسب منفعت کے دوسرے شرعی طریقوں کی، بلکہ شاید یہ ان سب سے کم قیمت ہے۔

تیسرا مرتبہ، تصفیہ عمل ہے جسمانی جنتوں، حور و قصور اور اس طرح کی جسمانی لذات سے، اس کے مقابل

مزدوروں کی عبادت، ہے جیسا کہ روایات شریفہ میں وارد ہوا ہے۔ یہ بھی اہل اللہ کی نظر میں سب منفعت کے طریقوں میں سے ایک ہے۔ فرق صرف اتنا ہے کہ اس عمل کی اجرت دوسرے اعمال کسب کی اجرتوں سے زیادہ اور بالا تر ہے (کیونکہ اس اجر کا دینے والا خدا ہے) بشرطیکہ حکم خدا کی پابندی کرے اور صوری مفاسد سے عمل کو خالص رکھے۔

چوتھا مرتبہ، تصفیہ عمل ہے ان جسمانی سزاؤں اور عزاؤں کے خوف سے، جن کی وارنگ اللہ کی طرف سے دی گئی ہے۔ اس کے مقابل، غلاموں کی عبادت، ہے جیسا کہ روایات میں وارد ہوا ہے [۱]

اس عبادت کی بھی اصحاب قلوب کی نظر میں کوئی قیمت نہیں اور اللہ کی عبودیت کے دائرہ سے باہر۔ اہل معرفت کی نظر میں کوئی فرق نہیں ہے کہ انسان کوئی، عمل دنیا میں حد شرعی اور سزائے شرعی سے بچنے کے لئے کرے یا آخرت کے عذاب و عقاب کے خوف سے ادا کرے۔ زنان دنیا کے شوق میں بجالائے یا حوران بہشتی کی طمع میں انجام دے، کیونکہ اس قسم کا کوئی عمل بھی اللہ کے لئے نہیں ہے اور اس خوف اور شوق سے وہ سبب تو پیدا ہو سکتا ہے جو قواعد فقہیہ کے لحاظ سے عمل کی صورت کو باطل ہونے سے بچالے جائے، لیکن اہل معرفت کے بازار میں یہ عمل کوئی قیمت نہیں رکھتا۔

پانچواں مرتبہ، تصفیہ عمل ہے عقلی سعادتوں اور دائمی و ازلی وابدی روحانی لذتوں تک پہنچنے کروہبین کے زمرہ میں شامل ہونے اور عقول پاکیزہ اور ملائکہ مقربین کا درجہ حاصل کرنے سے۔ اس کے مقابل ان مقاصد کے لئے عمل کرنا ہے۔ یہ درجہ اگرچہ ایک بڑا درجہ اور ایک اہم اعلیٰ مقصد ہے اور حکماء و محققین سعادت کے اس مرتبہ کو بہت اہمیت دیتے ہیں اور اس کی قدر و قیمت کو مانتے ہیں۔ لیکن اہل اللہ کے مسلک میں یہ مرتبہ بھی سلوک کا ایک نقص ہے اور اس کا سالک بھی کاروبار کرنے والوں اور مزدوروں میں شمار ہوتا ہے۔ اگرچہ تجارت گاہ اور بازار میں دوسرے تمام لوگوں سے بہت سے فرق ضرور رکھتا ہے۔

اس مرتبہ کے مقابل جو چھٹا مرتبہ، ہے وہ تصفیہ عمل ہے ان لذات تک نہ پہنچنے اور ان سعادتوں سے محروم رہ جانے سے اور اس کے مقابل خوف کے سبب سے اس مرتبہ کے لئے عمل کرنا ہے اور یہ بھی اگرچہ ایک بلند مرتبہ ہے اور راقم الحروف جیسے لوگوں کی آرزو کی حد سے باہر ہے، لیکن اہل اللہ کی نظر میں یہ بھی (غلاموں جیسی عبادت) ہے اور بیمار عبادت ہے۔

ساتواں مرتبہ، تصفیہ عمل ہے جمال الہی کی لذتوں تک پہنچنے سے اور ذکر و دعا کے انوار کی لامحدود مسرتوں کو

[۱] من جملہ اور کتابوں کے وسائل الشیعہ، ج ۱، ص ۴۵، ابواب مقدمہ العبادات، روایات باب ۹، نیز اصول کافی، ج ۳، ص ۱۳۱، کتاب

الایمان والکفر، باب العبادۃ، روایت ۵

پانے سے، جس کی تعبیر جنت لقاء سے کی گئی ہے اور یہ مرتبہ، یعنی جنت لقاء اہل معرفت اور اصحاب قلوب کے اہم مقاصد میں ہے اور نوبشر کا دست امیدان تک پہنچنے سے قاصر ہے۔ اور کامل اہل اللہ اور اصفیاء اللہ میں سے ہیں، لیکن یہ کمال کامل اہل اللہ کا مرتبہ نہیں ہے، بلکہ اس میں سرشار حضرات کے معمولی مقامات میں سے ہے اور یہ جو دعاؤں میں جیسے مناجات شعبانہ میں حضرت امیر المؤمنین علیہ السلام اور ان کی اولاد طاہرین نے اس مرتبہ کی خواہش کی ہے یا اس مرتبہ پر فائز ہونے کی طرف اشارہ کیا ہے، اس کا مطلب یہ نہیں ہے کہ ان کے مقامات و مراتب اسی مرتبہ میں محدود و منحصر ہیں۔

چنانچہ، آٹھواں مرتبہ، جو اس مرتبہ کے بالمقابل ہے اور اس کا مطلب ہے تصفیہ عمل خوف فراق سے، یہ بھی کاملین کے مقامات میں کمال مقام نہیں ہے اور یہ جو امیر المؤمنین فرماتے ہیں: کیف اصبر علی فراقک ﷺ یہ سرشار حق اور امیر المؤمنین علیہ السلام جیسے حضرات کے معمولی مقامات میں سے ہے۔

و بالجملہ، تصفیہ دونوں مراتب (جنت لقاء کی طلب اور خوف فراق) سے بھی اہل اللہ کے نزدیک لازم اور ان کے ہوتے ہوئے عمل بہار ہے۔ نفسانی خواہشات سے خالی نہیں ہے۔ اور یہ تصفیہ کمال خلوص ہے اس کے بعد دوسرے مراتب ہیں کہ خلوص کی حدوں سے باہر ہیں اور توحید و تجرید و ولایت کی میزان کے تحت آتے ہیں۔ جن کا بیان اس رسالہ سے مناسب نہیں رکھتا۔

فصل چہارم

منکر مقامات

اب جب کہ آپ اخلاص کے مراتب اور عبادات کے مقامات کو ایک حد تک جان چکے تو اب خود کو انہیں حاصل کرنے کے لئے تیار کیجئے، کیونکہ عمل نہ ہو تو علم کی کوئی قیمت نہیں ہوتی اور عالم پر تو حجت بھی زیادہ تمام کی گئی ہے اور اس کا محاسبہ بھی زیادہ ہوگا۔ افسوس کا مقام ہے کہ ہم معارف الہیہ اور اہل اللہ کے مقامات معنویہ اور اصحاب قلوب کے مدارج عالیہ سے کلی طور پر محروم ہیں۔ ہم میں سے ایک گروہ تو مقامات کو یکسر منکر ہے اور اہل مقامات کو خاطمی، باطل اور عاقل سمجھتے ہیں اور جو شخص انکا ذکر کرتا ہے یا ان کے مقامات کی طرف دعوت دیتا ہے اس کو بے بنیاد باتیں بنانے والا اور اس کی دعوت کو شرع کے خلاف قرار دیتے ہیں۔ لوگوں کے اس گروہ کو امید نہیں ہے کہ اپنے نقص و عیب کی طرف متنبہ کیا جاسکے اور گہری نیند سے بیدار کیا جاسکے۔

إِنَّكَ لَا تَهْدِي مَنْ أَحْبَبْتَ. [۱]

بے شک تم جس کو دوست رکھتے ہو اس کو ہدایت نہیں کر سکتے۔

وَمَا أَنْتَ بِمُتَّبِعٍ مَنْ فِي الْقُبُورِ. [۲]

اور تم ان لوگوں کی باتوں کو جو قبروں میں ہیں نہیں سن سکتے۔

[۱] سورہ قصص، آیت ۵۶

[۲] سورہ فاطر: ۲۲

ہاں! وہ لوگ جو راقم الحروف کی طرف بے چارے ہر جگہ سے بے خبر ہیں، ان کا دل حیات معرفت اور محبت الہیہ سے زندہ نہیں ہے۔ مردے ہیں جن کے بدن کا غلاف ہی ان کی قبر بنا ہوا ہے اور جسم کے اس غبار اور تاریک بدن کی اس تنگنائے نے اس کو تمام عالم نور اور جہان (نور علی نور) سے محجوب کر رکھا ہے۔

وَمَنْ لَّمْ يَجْعَلِ اللَّهُ لَهُ نُورًا فَمَا لَهُ مِنْ نُّورٍ [۱]

اور جسے اللہ نور (ہدایت) نہ دے تو اس کے لئے کوئی نور نہیں ہے۔

اس گروہ کے سامنے کتنا ہی حدیث و قرآن اور محبت و عشق الہی اور حب لقاء و انقطاع بہ حق کی باتیں کیجئے، ہر بات کی توجیہ و تاویل کرنا شروع کر دیتے ہیں اور اپنی رائے کے مطابق تفسیر کرنے لگتے ہیں۔ لقاے الہی اور حب الہی سے متعلق تمام آیات کی توجیہ جنت کے درختوں اور حسین عورتوں سے کرتے ہیں!! ہمیں نہیں معلوم کہ یہ لوگ مناجات شعبانیہ کے ان فقروں کے ساتھ کیا سلوک کرتے ہیں! امام درگاہ الہی میں عرض کرتے ہیں:

إِلٰهِي هَبْ لِي كَمَالَ الْإِنْقِطَاعِ إِلَيْكَ وَ أُنِزْ أَبْصَارَ قُلُوبِنَا بِضِيَاءِ نَظَرِهَا
إِلَيْكَ حَتَّى تَخْرِقَ أَبْصَارُ الْقُلُوبِ حُجُبَ النُّورِ فَتَصِلَ إِلَى مَعْدِنِ الْعَظَمَةِ وَ تَصِيرَ
أَرْوَاحَنَا مُعَلَّقَةً بِعِزِّ قُدْسِكَ إِلٰهِي وَ اجْعَلْنِي مِنْ نَادِيَتِهِ فَأَجَابِكَ وَ لَا حَظَّتْهُ فَصَعِقَ
بِجَلَالِكَ. [۲]

آخر یہ، جب نور، کیا ہیں؟ کیا، نظر بہ حق، سے مراد جنت کی گلابیاں ہیں؟ کیا، معدن عظمت، بہشت کے محلات ہیں؟ کیا، تعلق ارواح بہ عز قدس، کا مقصد قضائے شہوت کے لئے دامن حورالعین سے وابستگی ہے؟ کیا یہ، جلال الہی میں محویت اور بے ہوشی، بہشتی عورتوں کے حسن و جمال میں کھوجانا ہے؟ کیا وہ جذبے اور عشوے جو جناب رسول خدا صلی اللہ علیہ وسلم کے لئے، صلوة معراج، میں پیش آئے اور وہ انوار عظمت بلکہ عظمت سے بھی بالاتر، جن کا آنحضرت نے مشاہدہ کیا اس محفل میں جس میں جانے سے سب سے بڑا فرشتہ جبرئیل امین علیہ السلام بھی محرم اسرار نہ تھا اور ایک انگشت کے برابر بھی آگے بڑھنے کی جرات نہ کر سکا، کیا یہ جذب و کشش کسی انتہا حسین و خوش جمال عورت کے لئے تھی؟ یا مثلاً آفتاب و ماہتاب کے نور سے بڑھے ہوئے کسی نور کو دیکھ رہے تھے؟ کیا وہ قلب سلیم جس کے بارے میں معصوم علیہ السلام نے

[۱] سورہ نور: ۴۰

[۲] اقبال الاعمال (ط - القدیمہ) / ج ۲ / 687 / فصل فیما ذکرہ من [عن] الدعاء فی شعبان مروی عن ابن خالویہ..... ص: 685

آیہ مبارکہ ”إِلَّا مَنْ آتَى اللَّهَ بِقَلْبٍ سَلِيمٍ“^[۱] (سوائے اس کے جو قلب سلیم کے ساتھ پیش خدا آئے) کے ذیل میں فرمایا: قلب سلیم یہ ہے کہ اللہ سے اس طرح ملاقات کرے کہ اس میں حق کے سوا کچھ نہ ہو^[۲] کیا اس سے مراد کہ حق کے سوا کچھ نہ ہو، یہ ہے کہ کرامت حق کے سوا کچھ نہ ہو؟

میرے سر پر خاک کہ عنان قلم میرے ہاتھ سے چھوٹ گیا اور میں شطیحات میں مشغول ہو گیا، لیکن، لعمر الحییب، کہ اس کلام سے سوائے اس کے اور کوئی مقصد نہیں ہے کہ برادران ایمانی، خصوصاً اہل علم کے لئے ایک انتباہ ہو کہ کم سے کم مقامات اہل اللہ کا تو انکار نہ کریں، کیونکہ یہ انکار تمام شقاوتوں اور بد بختیوں کا سرچشمہ ہے۔ ہمارا مقصد یہ نہیں کہ اہل اللہ کون لوگ ہیں، بلکہ مقصود یہ ہے کہ مقامات کا انکار نہ کیا جائے۔ رہی یہ بات کہ ان مقامات کا حامل کون ہے؟ خدا بہتر جانتا ہے یہ وہ امر جس کی اطلاع کسی کو نہیں۔

آن راکہ خبر شد خبری باز نیامد^[۳]

ایک اور گروہ ہے جس کو اہل معرفت کے مقامات سے تو انکار نہیں ہے اور اہل اللہ سے کوئی عناد بھی نہیں رکھتا۔ دنیا میں اشتعال، اس کی تحصیل، دنیا کی فانی لذتوں میں ہمیشہ پرے رہنے نے ان کو کسی علم، کسی عمل، کسی رزق، اور کسی بھی حال کی تحصیل سے روک رکھا ہے۔ یہ ان بیماروں کی طرح ہیں جنہیں اپنی بیماری کی تصدیق تو ہو چکی ہے، لیکن پیٹ ان کو نہیں چھوڑتا کہ پرہیز کریں اور کڑوی دوا کا استعمال کریں۔ اسی طرح پہلا گروہ ان بیماروں کی طرح ہے جو دار وجود میں نہ ایسے کسی مرض کا وجود مانتے ہیں نہ مریض کا۔ حالانکہ خود مرض میں مبتلا ہیں۔ پھر بھی سرے سے مرض کے وجود ہی کے منکر ہیں۔

ایک گروہ اربھی ہے جس نے کسب علم تو کیا ہے اور تحصیل معارف میں علم کی حد تک اشتعال بھی باقی رکھا ہے، لیکن معارف کی حقیقتوں اور اہل اللہ کے مقامات کے لئے فقط اصطلاحات و الفاظ اور زرق برق عبارات پر اکتفا کئے بیٹھے ہیں۔ خود بھی اصطلاحات و الفاظ کی زنجیروں میں مقید ہیں اور کچھ لوگوں کو بھی جکڑ رکھا ہے۔ یہ لوگ تمام مقامات سے

[۱] سورہ شعراء: ۸۹

[۲] اصول کافی، ج ۳، ص ۲۶، کتاب الایمان والکفر، باب الاخلاص، حدیث ۵

[۳] این مدعیان در طلبش بے خبرانند

آن راکہ خبر شد خبری باز نیامد

(سعدیؒ)

ہے دعویٰ خبر دوست سخت بے خبری جسے خبر ہوئی اس کی خبر نہیں آئی۔

صرف نظر کر کے صرف باتوں پر قناعت کئے بیٹھے ہیں۔ ان لوگوں میں ایک ایسا گروہ پیدا ہو جاتا ہے جو خود تو خود کو خوب پہچانتا ہے، مگر شوق ریاست پورا کرنے کے لئے ایک بے چارے ناواقف گروہ پر ان بے مغز اصطلاحات کو تھوپ کر اپنے لئے حصول معاش کا ذریعہ بنا لیتے ہیں اور خود آئندہ الفاظ اور جاذب توجہ باتوں سے بندگانِ خدا کے سادہ و صاف دلوں کو شکار کیا کرتے ہیں۔ یہ انسانی شیاطین ہیں جو ابلیس ملعون سے کم خطرناک اور نقصان رساں نہیں۔ یہ بے چارے نہیں جانتے کہ بندگانِ خدا کے دل منزل گاہِ حق ہیں اور ان پر کسی کو تصرف کرنے کا حق نہیں۔ یہ منزل گاہِ حق کے غاصب اور کعبہ حقیقی کے غارت گر ہیں۔ بت تراشتے ہیں اور بندگاہِ خدا کے دل میں جو کعبہ، بلکہ بیت المعمور ہے، سجادیتے ہیں۔ یہ ایسے مریض ہیں جو طیب بنے ہوئے ہیں اور بندوں کو طرح طرح کی مہلک بیماریوں میں پھنسا دیتے ہیں۔

اس گروہ کی پہچان یہ ہے کہ مالداروں اور بڑے بڑے لوگوں کے ارشاد و ہدایت سے زیادہ سروکار رکھتے ہیں۔ محتاجوں اور درویشوں کی ہدایت سے انہیں کوئی مطلب نہیں۔ ان کے زیادہ تر مرید صاحبان جاہ و مال ہیں اور وہ خود بھی مالداروں اور صاحبان جاہ و مال کی طرح رہتے ہیں۔ ان کی باتیں بڑی دل فریب ہوتی ہیں کہ خود کو، ہزار طرح کی دنیاوی آلودگیوں کے باوجود مریدوں کی نظر میں پاک و پاکیزہ بنائے رہتے ہیں اور اپنے کو اہل اللہ سے جوڑے رہتے ہیں۔ وہ بے چارے بے وقوف بھی ان کے عیوب کو محسوس کرتے ہیں اور آنکھیں بند کئے رہتے ہیں اور بے روح اصطلاحات و الفاظ سے خوش ہو جاتے ہیں۔

جب بات یہاں تک پہنچ گئی تو مناسب ہو گا کہ ایک دو حدیثیں جو اس سلسلہ میں وارد ہوئی ہیں، ذکر کر جائیں۔ اگرچہ سلسلہ گفتگو سے باہر کی بات ہے، لیکن کلامِ اہل بیت سے برکت حاصل کرنا اچھا ہے۔

عن کتاب الخصال للشیخ الصدوق رحمہ اللہ، باسنادہ الی ابی عبد اللہ علیہ السلام،

قال: إِنَّ مِنَ الْعُلَمَاءِ مَنْ يُحِبُّ أَنْ يُخْزَنَ عَلَيْهِ وَ لَا يُؤْخَذُ عَنْهُ فَذَلِكَ فِي الدَّرَكِ الْأَوَّلِ مِنَ النَّارِ

وَمِنَ الْعُلَمَاءِ مَنْ إِذَا وَعِظَ أَنْفَ وَإِذَا وَعِظَ عَنَّفَ فَذَلِكَ فِي الدَّرَكِ الثَّانِي مِنَ

النَّارِ

وَمِنَ الْعُلَمَاءِ مَنْ يَرَى أَنْ يَضَعَ الْعِلْمَ عِنْدَ ذَوِي الثَّرْوَةِ وَالشَّرَفِ وَ لَا يَرَى لَهُ

فِي الْمَسَاكِينِ وَضَعًا فَذَلِكَ فِي الدَّرَكِ الثَّلَاثِ مِنَ النَّارِ

وَمِنَ الْعُلَمَاءِ مَنْ يَنْهَبُ فِي عَلَيْهِ مَذْهَبَ الْجَبَابِرَةِ وَ السَّلَاطِينِ فَإِنْ رُدَّ

عَلَيْهِ شَيْءٌ مِنْ قَوْلِهِ أَوْ قِصْرٍ فِي شَيْءٍ مِنْ أَمْرِهِ غَضِبَ فَذَلِكَ فِي الدَّرَكِ الرَّابِعِ مِنَ

النَّارِ

وَمِنَ الْعُلَمَاءِ مَنْ يَطْلُبُ أَحَادِيثَ الْيَهُودِ وَالنَّصَارَى لِيُعْزِرَ بِهِ وَيُكَذِّبَ بِهِ
 حَدِيثَهُ فَذَلِكَ فِي الدَّرَكِ الْحَامِسِ مِنَ النَّارِ
 وَمِنَ الْعُلَمَاءِ مَنْ يَضَعُ نَفْسَهُ لِلْفُتْيَا وَيَقُولُ سَلُونِي وَلَعَلَّهُ لَا يُصِيبُ حَرْفًا
 وَاحِدًا وَ اللَّهُ لَا يُحِبُّ الْمُتَكَلِّفِينَ فَذَلِكَ فِي الدَّرَكِ السَّادِسِ مِنَ النَّارِ وَمِنَ
 الْعُلَمَاءِ مَنْ يَتَّخِذُ عَلَيْهِ مُرُوءَةً وَعَقْلًا. 3. فَذَلِكَ فِي الدَّرَكِ السَّابِعِ مِنَ النَّارِ. [1]

امام جعفر صادق عليه السلام نے فرمایا:

”بعض علماء دوست رکھتے ہیں کہ علم کو جمع کر لیں مگر دوسروں کو سکھانا پسند نہیں کرتے، یہ جہنم کے پہلے نچلے طبقہ میں جائیں گے۔ بعض علماء وہ ہیں کہ جب نصیحت کرتے ہیں تو فخر و مباہات کرتے ہیں اور جب دوسرے انہیں نصیحت کرتے ہیں تو غضبناک ہو جاتے ہیں، یہ جہنم کے دوسرے طبقہ میں ہوں گے۔ بعض علماء وہ ہیں جو علم کو بڑے لوگوں اور مال داروں تک محدود رکھتے ہیں اور غریبوں میں علم کے لئے کوئی جگہ نہیں سمجھتے، یہ جہنم کے تیسرے طبقہ میں ہوں گے۔ بعض اہل علم وہ ہیں جنہوں نے سرکشوں اور بادشاہوں کا طریقہ اختیار کر رکھا ہے، اگر انہیں پلٹ کر جواب دے دیا جائے یا ان کی خدمت میں کوئی قصور و تقصیر ہو جائے تو غصہ میں آ جاتے ہیں، یہ جہنم کے چوتھے طبقہ میں ہوں گے۔ کچھ علماء ایسے ہیں جو یہود و نصاریٰ کی باتوں کو حاصل کرتے ہیں اور اپنے علم کے ساتھ ان کے علم کو جمع کرتے ہیں تاکہ اس کا علم زیادہ ہو جائے، یہ لوگ جہنم کے پانچویں طبقہ میں ہوں گے۔

کچھ ایسے علماء ہیں جو مسند فتویٰ پر تکیہ لگا کر بیٹھتے ہیں اور کہتے ہیں (جو چاہو) مجھ سے پوچھو اور اکثر ایک لفظ بھی نہیں سمجھتے اور خدا ایسے لوگوں کو پسند نہیں کرتا جو ایسے کام میں خود کو لگاتے ہیں، جس کے اہل نہیں ہیں یہ لوگ جہنم کے چھٹے طبقے میں ہوں گے۔ ایک اور گروہ علماء کا ہے جنہوں نے علم کو تکبر و نخوت اور فضل فروشی بنا لیا ہے، یہ جہنم کے ساتویں طبقہ میں ہوں گے

وعن الكليني رحمه الله في جامعه الكافي، باسنادة الى الباقر عليه السلام: مَنْ طَلَبَ

[1] الخصال، ج ۲، ص ۵۲، باب ۷، حدیث ۳۳

الْعِلْمَ لِيُبَاهِيَ بِهِ الْعُلَمَاءَ أَوْ يُمَارِيَ بِهِ السُّفَهَاءَ أَوْ يَصْرِفَ بِهِ وُجُوهَ النَّاسِ إِلَيْهِ
فَلْيَتَّبِعْ مَفْعَدَهُ مِنَ النَّارِ إِنَّ الرِّئَاسَةَ لَا تَصْلُحُ إِلَّا لِأَهْلِهَا. [۱]

امام محمد باقر علیہ السلام نے فرمایا: جو شخص علم حاصل کرے تاکہ اسکے ذریعہ اہل علم پر فخر و مباہات کرے یا جاہلوں اور نادانوں سے بحث کرے یا لوگوں کو اپنی طرف کھینچے اس کا ٹھکانا جہنم ہے۔
ریاست اہل ریاست کے علاوہ کسی کو زیب نہیں دیتی۔

وعن الصادق عليه السلام: إِذَا رَأَيْتُمُ الْعَالِمَ مُحِبًّا لِلدُّنْيَا فَاتَّبِعُوهُ عَلَى دِينِكُمْ فَإِنَّ
كُلَّ مُحِبِّ لَشَيْءٍ يَجُوزُ مَا أَحَبَّ

وَقَالَ أَوْحَى اللَّهُ تَعَالَى إِلَى دَاوُدَ عَ لَا تَجْعَلْ بَيْنِي وَبَيْنَكَ عَالِمًا مَفْتُونًا بِالدُّنْيَا
فَيَصُدَّكَ عَنْ طَرِيقِ مَحَبَّتِي فَإِنَّ أَوْلِيكَ قُطَاعُ طَرِيقِ عِبَادِي الْمُرِيدِينَ إِنَّ أَدْنَى مَا
أَتَا صَانِعَ بِهِمْ أَنْ أَنْزَعَ حَلَاوَةَ مُنَاجَاتِي مِنْ قُلُوبِهِمْ [۲]

امام جعفر صادق علیہ السلام سے روایت ہے: جب کسی عالم کو دنیا کا دوست دار پاؤ تو اپنے دین کے بارے میں اسے متہم قرار دو (امور دین میں اس پر اعتماد نہ کرو) کیونکہ ہر چیز کا دوست دار اسی کے چکر میں رہتا ہے۔

اور امام نے فرمایا: خداوند عالم نے حضرت داود علیہ السلام پر وحی کی: میرے اور اپنے درمیان کسی ایسے عالم کو واسطہ نہ قرار دینا جو دنیا پر فریفتہ ہو، کیونکہ وہ تم کو میری محبت سے دور کر دے گا۔ یہ لوگ حق طلب بندوں کی راہ کے ڈاکو ہیں یقیناً کم سے کم کے ساتھ جو عمل میں کروں گا وہ یہ ہے کہ ان کے دل سے اپنی مناجات کی شرینی نکال لوں گا۔

اس گروہ میں جو لوگ عیار و مکار اور کلاہ بردار نہیں ہیں اور خود سارے طریق آخرت ہیں اور معارف و مقامات کی تحصیل کا عزم کئے ہیں، کبھی کبھی ایسا اتفاق ہوتا ہے کہ رہزن شیطان سے فریب کھا کر مغرور ہو جاتے ہیں اور معارف و مقامات حقیقت میں انہیں اصطلاحات علمیہ کو سمجھتے ہیں جو انہوں نے خود تراشی ہیں یا دوسروں کی تراشی ہوئی ہیں۔ یہ لوگ بھی تا آخر عمر سارا نقد جوانی اور متاع زندگانی اصطلاحات کی تعداد بڑھانے اور کتابوں اور رسالوں کو حفظ و ضبط

[۱] اصول کافی، ج ۱، ص ۵۹، کتاب فضل العلم، باب المستاکل بعلمہ، حدیث ۶

[۲] اصول کافی، ج ۱، ص ۵۹، کتاب فضل العلم، باب المستاکل بعلمہ، حدیث ۴

کرنے میں صرف کر دیتے ہیں۔ مثلاً علمائے تفسیر قرآن کا ایک گروہ قرآن سے استفادہ بس اس بات میں مضمر سمجھتا ہے کہ اختلافات قرأت، معانی لغات، تعاریف کلمات، لفظی و معنوی محسنات، وجوہ اعجاز قرآن، معانی عرفیہ اس سلسلہ میں لوگوں کی تفہیم قرآن کا اختلاف معلوم کر لیں اور قرآنی دعوات، روحانی جہات اور معارف الہیہ سے یکسر غافل ہیں۔ یہ لوگ بھی مریض ہی جیسے ہیں جنہوں نے طبیب کی طرف رجوع کیا اور اس سے نسخہ بھی حاصل کیا ہے، لیکن اپنا علاج نسخہ کو یاد کرنے اور اسے محفوظ رکھنے اور اس میں لکھی ہوئی دواؤں کی ترکیب استعمال کی کیفیت میں مضمر سمجھتے ہیں۔ ان کی بیماری مار ڈالے گی، کیونکہ نسخہ کا علم اور طبیب کی طرف رجوع ان کے لئے بالکل بے کار ثابت ہوگا۔ (جب تک لکھی ہوئی دوائیں حاصل کر کے لکھی ہوئی ترکیب استعمال کے مطابق استعمال نہ کرے)۔

اے عزیز! تمام علوم عملی ہیں، یہاں تک علم توحید کے بھی اعمال ہیں! قلبیہ بھی اور قالبیہ بھی، توحید باب تفعیل سے ہے اور اس لئے اس کے معنی کثرت کو وحدت کی طرف پلٹانے ہیں اور یہ ایک روحانی اور قلبی علمی ہے۔ جب تک کہ فعلاً موجود کثرتوں میں واقعی اور حقیقی سبب کو نہ پہچانو گے اور چشم حق بین پیدا نہ کر لو گے اور خدا کو طبیعت میں نہ دیکھو گے اور طبعی و غیر طبعی کثرتوں کی تمام جہتوں کو حق اور افعال حق میں فانی نہ کر دو گے اور جب تک تمہارے دل میں فاعلیت حق کی وحدت کی حاکمیت کا پرچم نہ لہرائے گا، خلوص، اخلاص، صفا اور تصفیہ سے یکسر دور اور توحید سے مبہور رہو گے۔

تمام افعالی ریاکاروں اور اکثر قلبی ریاکاریاں توحید افعالی میں نقص کی وجہ سے ہیں۔ وہ شخص جو ایک بے چارے کمزور اور نکلے آدمی کو دار وجود میں مؤثر جانتا ہے اور مملکت حق میں متصرف سمجھتا ہے وہ خود کو ان کے جذب قلوب سے کیسے بے نیاز سمجھ سکتا ہے اور کس طرح اپنے عمل کو شرک شیطان سے پاک و صاف اور خالص کر سکتا ہے؟ تمہیں چاہئے کہ سرچشمہ کو صاف رکھو تا کہ اس سے صاف پانی نکلے ورنہ کچھڑ سے بھرے ہوئے چشمہ سے صاف پانی کی امید نہیں رکھنا چاہئے۔ تم اگر بندوں کے دلوں کو حق تعالیٰ کے تصرف میں سمجھتے ہو اور (یا مقلب القلوب) کے معانی کا ذائقہ اپنے دل کو چکھا چکے ہو اور دل کے کانوں کو پہچان چکے ہو تو اس کمزوری و ناتوانی کے ہوتے ہوئے دلوں کو شکار کرنے کے چکر میں نہ پڑو اور اگر (بیدہ ملکوت کل شی ولہ الملک و بیدہ الملک) کی حقیقت دل کو سمجھالے جاؤ تو لوگوں کے دلوں کو کھینچنے کی فکر سے بے نیاز ہو جاؤ گے۔ اس کمزور مخلوق کے کمزور دلوں کو اپنے محتاج نہ سمجھو اور قلبی استغناء حاصل ہو جائے گا۔ تم نے خود ہی احتیاج کا احساس کیا ہے اور لوگوں کو اپنا کارساز سمجھ لیا ہے۔ اس لئے دلوں کو اپنی طرف موڑنے کے محتاج ہو گئے اور اپنی پاکیزگی کو بیچ کر خود کو لوگوں کے دلوں پر متصرف گمان کر لیا تو ریاکاری کے محتاج ہو گئے۔ اگر حق کو کارساز سمجھا ہوتا اور خود کو بھی عالم کون میں متصرف نہ سمجھا ہوتا تو اس طرح کے شرک کی احتیاج پیدا نہ ہوتی۔

اے توحید کا دعویٰ کرنے والے مشرک! اے فرزند آدم کی شکل بنائے ہوئے ابلیس!! تو نے شیطان سے یہ

میراث پائی ہے جو خود کو متصرف سمجھتا ہے اور (لاغوتھم) کا نعرہ لگاتا ہے۔ وہ بد بخت شقی شرک و خود بینی کے جبابوں میں پڑا ہوا ہے اور وہ لوگ جو خود کو اور عالم کو مستقل جانتے ہیں، کسی کے زیر سایہ، کسی کے زیر تصرف نہیں سمجھتے، نہ کسی کی ملکیت جانتے ہیں وہ ابلیس کی شیطنت کی میراث پائے ہوئے ہیں۔ خواب گراں سے چونکو اور صحیفہ نورانی ربانی اور کتاب الہی کی آیات اپنے دل تک پہنچاؤ۔ یہ عظیم آیات ہمیں اور تمہیں بیدار کرنے کے لئے نازل کی گئی ہیں اور ہم نے اپنی تمام لذات کو تجوید و قرأت ظاہری میں منحصر کر رکھا ہے اور اس کے علوم و معارف سے غفلت برت رہی ہیں، یہاں تک کہ ہم پر شیطان کی حکومت مسلط ہو گئی۔ شیطان ہم پر حکمرانی کرنے لگا اور ہم شیطان کے زیر نگین ہو گئے۔

عجالت کے خیال سے اس مطلب کو یہیں پر ختم کرتا ہوں اور اس گفتگو کو کسی دوسرے موقع کے لئے چھوڑتا ہوں۔ انشاء اللہ آداب قرأت میں اس سلسلہ میں کچھ بیان کیا جائے گا اور قرآن مجید سے استفادہ کا راستہ اپنے لئے اور بندگان خدا کے لئے کھولا جائے گا۔

بأذن اللہ وحسن توفیقہ

والسلام

فصل پنجم

اخلاص کے کچھ اور درجات کا بیان

سلسلہ سخن یہاں تک پہنچا تو اخلاص کے کچھ اور درجات کا بیان ناگزیر ہو گیا جو اس مقام کے مناسب ہے۔ اخلاص کے درجات میں سے ایک درجہ تصبیہ عمل ہے استحقاق اجر و ثواب پر نظر کرنے سے اس کے مقابل اجر کی خواہش اور ثواب و حق المحنت کے استحقاق کی امید کا شائبہ ہے اور یہ شائبہ عمل میں خود پسندی کے ایک مرتبہ کے وجود سے خالی نہیں، جس سے سالک کو خالص ہونا چاہئے۔ استحقاق کی یہ امید اپنے حال اور اللہ کی معرفت میں کمی کی وجہ سے پیدا ہوتی ہے اور یہ بھی ایک شیطانی شجرہ خبیثہ ہے جس کی بنیاد اپنی اور اپنے عمل کی فکر اور انیت و انانیت پر ہے۔ انسان بے چارہ جب تک اپنے اعمال کی فکر کے حجاب میں رہے گا اور ان کو اپنے اعمال سمجھتا روئے گا اس مرض سے نجات نہیں پاسکتا اور اس تصفیہ و اخلاص تک نہیں پہنچ سکے گا۔ لہذا سالک کو چاہئے کہ کوشش اور قلبی ریاضتوں کے ذریعہ اور سلوک عقلی و عرفانی کے سہارے قلب کو سمجھائے کہ تمام اعمال اللہ کے عطا یا اور اس کی نعمتیں ہیں، جو اللہ نے بندہ کے اختیار میں دی ہیں۔ جب تو حید فعلی سالک کے دل میں جگہ بنا لے گی تو عمل کو اپنا نہیں سمجھے گا (بلکہ اللہ کی عطا کردہ نعمت سمجھے گا) اور ثواب کا خواہشمند نہیں ہوگا بلکہ ثواب کو فضل و کرم اور نعمتوں کو ابتدائی سمجھے گا۔

ائمہ اطہار علیہم السلام کے کلام میں، خصوصاً صحیفہ سجادہ میں، وہ نورانی و ربانی صحیفہ جو عارف اللہ کے آسمان عرفان اور حضرت سید ساجدین علیہ السلام کی عقل نورانی سے نازل ہوا ہے تاکہ بندگان خدا کو مادیت کے قید خانہ سے نجات دلائے۔ عبودیت اور محض ربوبیت میں قیام کا ادب سکھائے۔ اس لطف الہی بہت ذکر آیا ہے۔ چنانچہ بتیسویں دعائیں درگاہ حق میں عرض کرتے ہیں:

فَلَا تُحْمَدُ عَلَىٰ ابْتِدَائِكَ بِالنِّعَمِ الْجَسَامِ، وَإِلَهَامِكَ الشُّكْرَ عَلَىٰ الْإِحْسَانِ.

[۱]

پس حمد صرف تیرے لئے ہے کیونکہ تو نے ہی عظیم نعمتیں دینے کی ابتدا کی اور اپنے احسان پر شکر کرنا مجھے بتایا۔

ایک دوسرے مقام پر فرماتے ہیں:

نِعْمَتُكَ ابْتِدَاءٌ وَاحْسَانُكَ التَّفَضُّلُ [۲]

مصباح الشریعہ میں ارشاد ہے:

وَأَذْنِي حَيْدِ الْإِحْلَاصِ بَدَلُ الْعَبْدِ طَاقَتَهُ ثُمَّ لَا يَجْعَلُ لِعَمَلِهِ عِنْدَ اللَّهِ قَدْرًا
فَيُوجِبُ بِهِ عَلَىٰ رَبِّهِ مُكَافَأَةً بِعَمَلِهِ لِعَلَيْهِ. [۳]

اخلاص کی کم سے کم میزان یہ ہے کہ بندہ اپنی ساری توانی (خوشنودی خدا کے لئے) کام میں لائے اور اپنے عمل کو پیش خدا کسی اجر و ثواب کے لائق نہ سمجھے، کیونکہ اسے تو خود اللہ نے فرض کیا ہے۔

اخلاص کا ایک اور درجہ تصفیہ عمل ہے اپنے عمل کو زیادہ سمجھنے، اس پر خوش ہونے اور اس پر اعتماد اور دلچسپی سے۔ یہ بھی سلوک کے اہم امور میں سے ایک ہے جو اس کو قافلہ ساکان سے بہت پیچھے چھوڑ دیتا ہے اور مادیات کے اندھیرے زندان یا مقید دکر دیتا ہے اور یہ بھی شیطان کے شجرہ خبیثہ سے اگتا ہے اور اس خود خواہی کا ایک حصہ ہے جو

[۱] الصحیفۃ السجادیۃ / 152 / (32) (وكان من دعائه عليه السلام بعد الفراغ من صلاة الليل لنفسه في الاعتراف بالذنب)

[۲] میں نے صحیفہ سجادیہ مکمل چھان لی لیکن صحیفہ سجادیہ میں مذکور جملہ کہیں بھی نہیں ہے بلکہ جو حوالہ دیا گیا وہاں صرف اور صرف مذکورہ جملے کا پہلا حصہ ہے اور وہ بھی لفظ آگے پیچھے ہیں یعنی "ابْتِدَائِكَ بِالنِّعَمِ" اصل فارسی نسخہ کمپوز شدہ ہے اس کے چھاپ شدہ نسخوں اور نور سوٹ ویز کے نسخوں میں بھی یہ غلطی موجود ہے حتیٰ بعد میں جب اردو زبان ترجمہ ہوا تب بھی اس کی تصحیح نہیں ہو سکی بس اتفاق سے یہ چیز میری نظروں میں آگئی میرے اندازے کے مطابق امام راحلؑ نے جس جملہ کی طرف اشارہ کیا ہے وہ یہ ہے: إِذْ بِجَمِيعِ إِحْسَانِكَ تَفَضَّلُ، وَإِذْ كُلُّ نِعْمَتِكَ ابْتِدَاءٌ. (صحیفہ سجادیہ، دعا ۱۲) مصحح مجاہد حسین

[۳] مصباح الشریعہ، الباب السادس والسبعون، في الاخلاص

میراث شیطانی ہے جس نے ”خَلَقْتَنِي مِنْ نَّارٍ وَخَلَقْتَهُ مِنْ طِينٍ“^[۱] (تو نے مجھے آگ سے اور اسے مٹی سے پیدا کیا) یہ اپنے مقام اور اپنے معبود کے مقام عظمت سے انسان کی جہالت کی اس قسم ہے (لہذا عمل کو اس سے صاف رکھنا لازم ہے)۔

اگر بے چارہ ممکن (جس کا وجود و عدم برابر ہے) اپنی بے چارگی، ناتوانی اور نقص و عجز کے مقام کو جان لے اور حق تعالیٰ کے کمال و کبریائی اور عظمت کے مقام کو پہچان لے تو ہرگز اپنے عمل کو بڑا نہ سمجھے اور خود کو قیام امر کرنے والوں میں شمار نہ کرے۔ بے چارہ اس عمل کو جس کی ایک سال کی قیمت بازار دنیا میں چند سکوں سے زیادہ نہیں مانی جاتی وہ بھی اگر صحیح اور قانون کے مطابق انجام پایا ہو، اس کی دو رکعتوں سے لامحدود توقعات وابستہ کئے ہیں۔ یہ ہے اپنے عمل کو زیادہ سمجھنا اور اس پر خوش ہونا، جس سے کثیر اخلاقی مفاسد اور ایسے اعمال وجود میں آتے ہیں جن کا ذکر طول کلام کے سبب ہوگا۔

احادیث شریفہ میں اس مطلب کی طرف اشارہ کیا گیا ہے۔ چنانچہ کافی شریف میں امام موسیٰ بن جعفر علیہ السلام سے باسناد نقل ہے:

إِنَّهُ قَالَ لِبَعْضِ وُلْدِهِ: عَلَيْكَ بِالْحَيِّدِ وَلَا تُخْرِجَنَّ نَفْسَكَ مِنْ حِدِّ التَّقْصِيرِ فِي عِبَادَةِ اللَّهِ تَعَالَى وَطَاعَتِهِ فَإِنَّ اللَّهَ تَعَالَى لَا يُعْبَدُ حَقَّ عِبَادَتِهِ.^[۲]

امام موسیٰ کاظم علیہ السلام نے اپنے ایک فرزند سے فرمایا: بیٹا! تم پر لازم ہے کہ عبادت خدا میں کو شاں رہو اور خود کو ہرگز خدائے تعالیٰ کی عبادت و اطاعت میں تقصیر سے مبرا نہ قرار دو، کیونکہ خدا کی عبادت کا حق ادا ہونا ہی نہیں ہے۔

وَقَالَ فِي حَدِيثٍ آخَرَ: كُلُّ عَمَلٍ تُرِيدُ بِهِ اللَّهُ عَزَّ وَجَلَّ فَكُنْ فِيهِ مُقْصِرًا عِنْدَ نَفْسِكَ فَإِنَّ النَّاسَ كُلَّهُمْ فِي أَعْمَالِهِمْ فِيَمَا بَيْنَهُمْ وَبَيْنَ اللَّهِ مُقْصِرُونَ إِلَّا مَنْ عَصَمَهُ اللَّهُ عَزَّ وَجَلَّ.^[۳]

آپ ہی نے فرمایا: ہر اس عمل میں، جو تم خدا کے لئے انجام دیتے ہو، اس کے کما حقہ

[۱] سورہ اعراف، آیت ۱۲، سورہ ص، آیت ۷۶

[۲] اصول کافی، ج ۳، ص ۱۱۶، کتاب الایمان والکفر، باب الاعتراف بالتقصیر، حدیث ۱

[۳] اصول کافی، ج ۳، ص ۱۱۶، کتاب الایمان والکفر، باب الاعتراف بالتقصیر، حدیث ۴

بجالانے سے خود کو تفصیر وار سمجھو، کیونکہ سوائے اس کے جسے اللہ نے خود محفوظ رکھا ہو، تمام لوگ جو کام اپنے اور اللہ کے درمیان انجام دیتے ہیں ان میں تفصیر وار ہیں۔

وَعِنْدَهُ سَلَامٌ عَلَيْهِ كَلَّا تَسْتَكْبِرُوا كَثِيرًا الْخَيْرِ. [۱]

زیادہ نیکی کو زیادہ نہ سمجھو (خدا کی عبادت و اطاعت کتنی ہی زیادہ کیوں نہ ہو اس کی عظمت کے مقابلہ میں کم ہے)۔

صحیفہ کاملہ میں ملائکتہ اللہ کی صفت بیان کرتے ہوئے فرماتے ہیں:

الَّذِينَ يَقُولُونَ إِذَا نَظَرُوا إِلَىٰ جَهَنَّمَ تَوَفَّرُوا إِلَىٰ أَهْلِ مَعْصِيَتِكَ سُبْحَانَكَ مَا عِبَدْنَاكَ حَقَّ عِبَادَتِكَ. [۲]

جب وہ لوگ جہنم کی طرف دیکھیں گے کہ کس طرح تیری نافرمانی کرنے والوں کی طرف چل رہا ہے تو کہیں گے، تو پاک ہے ہم نے تیری عبادت اس طرح نہیں کی جو تیری عبادت کا حق ہے۔

اے ناتواں! جس جگہ حضرت رسول خدا صلی اللہ علیہ وسلم، جو عارف ترین خلق ہیں اور ان کا عمل سب کے عمل سے نورانی تر اور عظیم تر ہے، عجز و تفصیر کا اعتراف کرتے ہیں اور ”مَا عِبَدْنَاكَ حَقَّ عِبَادَتِكَ وَمَا عَرَفْنَاكَ حَقَّ مَعْرِفَتِكَ“ [۳] (جیسا کہ تجھے پہچاننے کا حق ہے ویسا ہم نے تجھے نہیں پہچانا، اور جیسا تیری عبادت کا حق ہے ہم نے تیری ویسی عبادت نہیں کی) فرماتے ہیں اور ائمہ معصومین علیہم السلام اس طریقہ سے اظہار عجز و تقصیر فرماتے ہیں، تو

از بشفہ لاغری چه خیزد [۴]

[۱] اصول کافی، ج ۳، ص ۳۹۴، کتاب الایمان والکفر، باب استغفار الذنب، حدیث ۲

[۲] صحیفہ سجادیہ، تیسری دعا

[۳] بحار الانوار (ط - بیروت) / ج 68 / 23 / باب 61 الشکر..... ص: 18

[۴] جای کہ عقاب پر بریزد
از پشہ لاغری چه خیزد

جس جگہ عقاب پر ڈال دیتا ہو وہاں ایک کمزور سا پشہ کیا اٹھائے گا؟
امثال و حکم دہ خدا، ج ۲، ص ۵۷۹، شاعر کے نام کا ذکر نہیں۔

ہاں! ان کے مقام معرفت کا تقاضا یہی تھا کہ ممکن کے عجز اور واجب تعالیٰ کی عزت و عظمت کا اظہار و اعتراف کریں۔ مگر ہم بے چارے جہالت اور طرح طرح کے حجابوں میں پڑے ہونے کے باوجود گردن اٹھائے کھڑے ہیں اور خود فروشی و عمل فروشی کر رہی ہیں۔

سبحان اللہ!! سچ فرمایا امیر المؤمنین علیہ السلام نے فرمایا:

”مُحِبُّ الْمَرْءِ بِنَفْسِهِ أَحَدٌ حَسَادٍ عَقْلِهِ“ [۱]

خود پسندی عقل کی ایک دشمن ہے۔

کیا یہ بے عقلی نہیں کہ شیطان ایک امر ضروری سے ہم کو غافل کر دے اور ہم عقل کی میزان پر اسے تولنے کی بھی فکر نہ کریں؟ ہم خود اچھی طرح جانتے ہیں کہ ہمارے اور عام انسانوں کے اعمال، بلکہ تمام ملائکہ اللہ اور روحانیین کے اعمال، قیاس کی میزان میں ذرا بھی نسبت حضرت رسول خدا صلی اللہ علیہ وسلم اور ائمہ ہدیٰ علیہم السلام کے اعمال سے نہیں رکھتے جس کی مقدار کو ذرا بھی محسوس کیا جاسکے اور جس کی قیمت کا کچھ بھی حساب ہو سکے، پھر بھی قیام امر سے اعتراف تقصیر اور اظہار و عجزان بزرگ ہستیوں کی جانب سے متواتر ہے، بلکہ تواتر کی حد سے بھی آگے ہے۔ یہ دو قضیہ ضروریہ (معصومین علیہم السلام کا بہترین عمل، اور ان کا اعتراف تقصیر) ہم کو اس نتیجہ تک پہنچاتے ہیں کہ ہمیں اپنے کسی ایک عمل پر بھی خوش نہ ہونا چاہئے، بلکہ اگر ساری دنیا کی عمر کے برابر بھی ہم اطاعت و عبادت میں کھڑے رہیں تب بھی نادم و شرمسار ہوں اور خجالت سے سرخم کئے رہیں۔ یہ سب جاننے کے باوجود شیطان نے ہمارے دلوں پر اس درجہ اختیار حاصل کر لیا ہے اور اس طرح ہمارے عقول و حواس پر مسلط ہو گیا ہے کہ ان بدیہی مقدمات سامنے کی باتوں سے بھی ہم کو نتیجہ اخذ نہیں کرتے، بلکہ ہمارے دلوں کے احوال اس کے بالکل برعکس ہیں۔

وہ سید و سردار، جس کی ایک ضربت خندق، بخص و تصدیق رسول خدا صلی اللہ علیہ وسلم تمام جن و انس کی عبادت سے بہتر

ہے۔ [۲]

ان تمام عبادات و ریاضات کے باوجود جن کے سامنے دنیا کے سب سے بڑے عبادت گزار سید الساجدین

حضرت امام زین العابدین علیہ السلام نے اظہار عجز کیا ہے کہ ان جیسے ہو سکیں۔ [۳]

[۱] نوح البلاغ، فیض الاسلام، ص ۱۱۷۲، حکمت ۲۰۳

[۲] كَلْبُ بَنِي عَلِيٍّ يَوْمَ الْحَنْدَقِ أَفْضَلُ مِنْ عِبَادَةِ الثَّقَلَيْنِ. (اقبال الاعمال (ط - التقديم) / ج ۱ / 467 / فصل فيما نذكره من

جواب من سأل عما في يوم الغدير من الفضل وقصر فهمه عما ذكرنا من ذلك النقل. ص: 466)

[۳] مَنْ يَقْوَى عَلَى عِبَادَةِ عَلِيِّ بْنِ أَبِي طَالِبٍ. -، (بحار الانوار (ط - بيروت) / ج 41 / 17 / باب 101 ص: 11)

ان کا اظہار عجز و تذلل اور اعتراف قصور و تقصیر ہم سے کہیں بیش تر و بالاتر ہے۔ رسول خدا صلی اللہ علیہ وسلم کی ماسوا اللہ، تمام موجودات جن کے بندہ درگاہ اور ان کے خوان معارف کے ریزہ خوار ہیں اور انہیں سے تعلیم پائے ہوئے ہیں۔ امر الہی کے لئے اس طرح قیام کرتے ہیں۔ ختم نبوت کا خلعت زیب تن ہونے کے بعد، جو دائرہ کمال کی سیر کا اتمام ہے اور معرفت و توحید کی تعمیر کی آخری اینٹ ہے، دس سال تک کوہ حرا میں قیام امر کرتے ہیں اور اطاعت الہی میں مشغول رہتے ہیں، یہاں تک کہ آپ کے قدموں پر ورم آجاتا ہے اور آیت نازل ہوتی ہے،

طه. مَا أَنْزَلْنَا عَلَيْكَ الْقُرْآنَ لِتَشْفَى. ^[۱]

طا۔ ہا۔ ہم نے اس لئے آپ پر قرآن نازل نہیں کیا کہ آپ مشقت میں پڑ جائیں۔
اے پاک رہبر! ہم نے تم پر قرآن اس لئے نازل نہیں کیا کہ تم مشقت میں پڑ جاؤ (تم پاک ہو اور ہادی ہو۔ اگر لوگ تمہاری اطاعت نہ کریں تو خود ان کا نقص اور شقاوت ہے۔ تمہارے سلوک و ہدایت کا نقص نہیں۔ اس کے بعد بھی رسول اپنے عجز و قصور کا اعلان فرماتے ہیں۔

سید ابن طاووس (قدس سرہ) جناب امام زین العابدین علیہ السلام سے ایک حدیث نقل کرتے ہیں۔ ہم برکت کے لئے اسے اس رسالہ میں تحریر کر رہے ہیں۔ اگرچہ ذرا طولانی ہے، لیکن چونکہ اس میں امام کے بعض حالات کی تفصیل موجود ہے اس لئے شاملہ ارواح ان سے معطر ہوتا ہے اور ذائقہ قلوب لذت محسوس کرتا ہے۔

فتح، فتح الأبواب مُحَمَّدُ بْنُ الْحُسَيْنِ بْنِ دَاوُدَ الْحَرَّاجِيُّ عَنْ أَبِيهِ وَ مُحَمَّدِ بْنِ عَلِيِّ بْنِ حَسَنِ الْمُقَرِّي عَنْ عَلِيِّ بْنِ الْحُسَيْنِ بْنِ أَبِي يَعْقُوبَ الْهَمْدَانِيِّ عَنْ جَعْفَرِ بْنِ مُحَمَّدِ الْحُسَيْنِيِّ عَنِ الْأَمْدِيِّ عَنْ عَبْدِ الرَّحْمَنِ بْنِ قُرَيْبٍ عَنْ سُفْيَانَ بْنِ عُيَيْنَةَ عَنِ الزُّهْرِيِّ قَالَ: دَخَلْتُ مَعَ عَلِيِّ بْنِ الْحُسَيْنِ عَلَيْهِمَا الصَّلَاةُ وَالسَّلَامُ عَلَى عَبْدِ الْمَلِكِ بْنِ مَرْوَانَ.

قَالَ فَاسْتَعْظَمَ عَبْدُ الْمَلِكِ مَا رَأَى مِنْ أَثَرِ السُّجُودِ بَيْنَ عَيْنَيْ عَلِيِّ بْنِ

الْحُسَيْنِ عليه السلام

فَقَالَ يَا أَبَا مُحَمَّدٍ لَقَدْ بَيَّنَّ عَلَيْكَ الْإِجْتِهَادُ وَلَقَدْ سَبَقَ لَكَ مِنَ اللَّهِ الْحُسْنَى وَ أَنْتَ بَصُعَةٌ مِنْ رَسُولِ اللَّهِ صلی اللہ علیہ وسلم قَرِيبُ النَّسَبِ وَ كَيْدُ السَّبَبِ وَ إِنَّكَ لَدُو فَضْلٍ

عَظِيمٍ عَلَى أَهْلِ بَيْتِكَ وَذَوِي عَصْرِكَ وَ لَقَدْ أُوتِيتَ مِنَ الْفَضْلِ وَالْعِلْمِ وَالِدِّينِ
وَالْوَرَعِ مَا لَمْ يُؤْتَهُ أَحَدٌ مِثْلَكَ وَلَا قَبْلَكَ إِلَّا مَنْ مَضَى مِنْ سَلْفِكَ وَأَقْبَلَ يُثْنِي
عَلَيْهِ وَيُطْرِيهِ.

قَالَ فَقَالَ عَلِيُّ بْنُ الْحُسَيْنِ ع كُلُّ مَا ذَكَرْتَهُ وَصَفْتَهُ مِنْ فَضْلِ اللَّهِ سُبحَانَهُ وَ
تَأْيِيدِهِ وَتَوْفِيْقِهِ فَأَيْنَ شُكْرُهُ عَلَى مَا أَنْعَمَ يَا أَمِيرَ الْمُؤْمِنِينَ
كَانَ رَسُولُ اللَّهِ ﷺ يَفُفُّ فِي الصَّلَاةِ حَتَّى تَرْمَ قَدَمَاهُ وَيُظْمَأُ فِي الصِّيَامِ حَتَّى
يُعْصَبَ فَوْهُ فَقِيلَ لَهُ يَا رَسُولَ اللَّهِ أَلَمْ يَعْفِرْ لَكَ اللَّهُ- مَا تَقَدَّمَ مِنْ ذَنْبِكَ وَمَا
تَأَخَّرَ

فَيَقُولُ ﷺ أَفَلَا أكونُ عَبْدًا شَكُورًا

الْحَمْدُ لِلَّهِ عَلَى مَا أَوْلَى وَأَبْلَى وَ لَهُ الْحَمْدُ فِي الْآخِرَةِ وَالْأُولَى وَاللَّهُ لَوْ تَقَطَّعَتْ
أَعْضَائِي وَ سَأَلْتُ مُفْلَتَاتِي عَلَى صَدْرِي لَنْ أَقُومَ لِلَّهِ جَلَّ جَلَالُهُ بِشُكْرِ عَشْرِ الْعَشِيرِ
مِنْ نِعْمَةٍ وَاحِدَةٍ مِنْ جَمِيعِ نِعْمِهِ الَّتِي لَا يُحْصِيهَا الْعَادُونَ وَلَا يَبْلُغُ حَدَّ نِعْمَتِهِ مِنْهَا
عَلَى جَمِيعِ حَمْدِ الْحَامِدِينَ- لَا وَاللَّهِ أَوْ يَرَانِي اللَّهُ لَا يَشْغَلْنِي شَيْءٌ عَنْ شُكْرِهِ وَ ذِكْرِهِ فِي
لَيْلٍ وَلَا نَهَارٍ وَلَا سِرٍّ وَلَا عَلَانِيَةٍ.

وَلَوْ لَا أَنَّ لِأَهْلِي عَلَيَّ حَقًّا وَلِسَائِرِ النَّاسِ مِنْ خَاصِّهِمْ وَعَامِّهِمْ عَلَيَّ حُقُوقًا-
لَا يَسْعُنِي إِلَّا الْقِيَامُ بِهَا حَسَبَ الْوُسْعِ وَالطَّاقَةِ حَتَّى أُودِّيَهَا إِلَيْهِمْ لَرَمَيْتُ بِطَرْفِي
إِلَى السَّمَاءِ وَ بِقَلْبِي إِلَى اللَّهِ ثُمَّ لَمْ أَرُدْهُمَا حَتَّى يَقْضِيَ اللَّهُ عَلَيَّ نَفْسِي وَ هُوَ خَيْرٌ
الْحَاكِمِينَ وَ بَكَى عَ وَ بَكَى عَبْدُ الْمَلِكِ- الخبر [۱]

زہری کہتے ہیں کہ، میں حضرت علی بن الحسین علیہ السلام کے ساتھ عبد الملک بن مروان کے پاس
گیا۔ جب عبد الملک کی نظر امام کی پیشانی پر پڑی اور سجدہ کا نشان دیکھا تو تعجب کے عالم میں کہا:
اے ابو محمد! آثار کوشش (عبادت میں) آپ کی پیشانی پر ظاہر ہیں۔ حالانکہ خدا نے آپ کے
لئے پہلے ہی خیر و نیکی مقرر و مقدر کر دی ہے۔ آپ جسم پیغمبر کا حصہ ہیں۔ آپ کی ان سے نسبت

[۱] بحار الانوار، ج ۴۶، ص ۵۷، فتح الابواب

قریبی اور آپؐ کا رشتہ محکم ہے۔ پھر آپؐ اپنے افراد خاندان اور اپنے زمانہ کے تمام لوگوں پر عظیم فضیلت و برتری رکھتے ہیں اور علم و فضل اور تقویٰ جو آپؐ کو حاصل ہے وہ آپؐ کے خاندان کے بزرگان سلف کے علاوہ کسی کو حاصل نہیں اور نہ اب ہے۔

اور اسی طرح امامؑ کی بہت مدح کی۔ تب حضرت علی بن الحسین علیہ السلام نے فرمایا: جو کچھ تو نے فضل اور تائید و توفیق خدا کے بارے میں ہمارے متعلق کہا: ان نعمتوں کا شکر کیسے ادا ہو سکتا ہے اے امیر المومنین؟

حضرت رسول خدا صلی اللہ علیہ وسلم نماز میں قیام کرتے تھے تو آپؐ کے پیروں میں درم آجاتا تھا اور روزہ کی حالت میں آپؐ کا دہن پیاس سے خشک ہو جاتا تھا۔ آنحضرتؐ سے لوگوں نے کہا: اے رسول خدا! کیا خدا نے آپؐ کے اگلے پچھلے سب گناہ نہیں بخش دئے ہیں؟ (سورہ فتح کی آیت ۲، کی طرف اشارہ)۔

آپؐ نے ارشاد فرمایا: کیا مجھے شکر گزار بندہ نہیں ہونا چاہئے؟

اس خدا کے لئے حمد ہے اس انعام پر جو اس نے عطا فرمایا ہے اور ہم کو اس سے آزما یا ہے اور سب تعریف اسی کے لئے ہے دنیا و آخرت میں۔ خدا کی قسم! اگر میرے بدن کے اعضاء ٹکڑے ٹکڑے ہو جائیں اور میری آنکھیں نکل کر میرے سینے پر آ پڑیں، تاکہ اس کی ان نعمتوں میں سے ایک نعمت کے دسویں حصہ کا شکر یہ ادا کروں، جن کو تمام شمار کرنے والے مل کر بھی شمار نہیں کر سکتے اور تمام حمد کرنے والوں کی حمد ان میں سے ایک نعمت کا شکر یہ کا حق بھی ادا نہیں کر سکتی تو بخدا اس کا کامل شکر ادا نہیں ہو سکتا۔ سوائے اس کے کہ خدا مجھے اس حال میں دیکھے کہ شب و روز، خلوت و جلوت میں کوئی چیز مجھے اس کے ذکر و شکر سے روک نہیں رہی ہے۔

اور اگر میرے خاندان والوں کا مجھ پر حق نہ ہوتا اور دوسروں کے بھی مجھ پر حق نہ ہوتے جن کو بقدر طاقت ادا کرنا ناگزیر ہے تو میں اپنی آنکھ آسمان پر جمائے رہتا اور اپنا دل خدا سے لگائے رہتا اور آنکھوں اور دل کو نہ ہٹاتا یہاں تک کہ خدا میری جان لے لیتا اور وہ بہترین حاکم ہے۔ اس کے بعد حضرتؑ رونے لگے اور عبدالملک بھی رونے لگا۔

باب چہارم

آداب قرأت و اسرار قرأت کا بیان

اس باب میں سورہ مبارکہ (حمد) کی تفسیر ہے، کچھ سورہ مبارکہ (توحید)
اور سورہ مبارکہ (قدر) کی تفسیر بیان کی گئی ہے۔
یہ باب اس رسالہ کا عزیز ترین باب ہے
اور اس میں چند مصباح ہیں۔

وَقَالَ الْجَوَادُ عليه السلام:

الْعِفَافُ زِينَةُ الْفَقْرِ، وَالشُّكْرُ زِينَةُ الْغِنَى، وَالصَّبْرُ زِينَةُ
الْبَلَاءِ، وَالْتَوَاضُعُ زِينَةُ الْحَسَبِ، وَالْفَصَاحَةُ زِينَةُ الْكَلَامِ،
وَالْحِفْظُ زِينَةُ الرِّوَايَةِ، وَخَفْضُ الْجَنَاحِ زِينَةُ الْعِلْمِ، وَ
حُسْنُ الْأَدَبِ زِينَةُ الْعَقْلِ، وَبَسْطُ الْوَجْهِ زِينَةُ الْكَرَمِ، وَ
تَرْكُ الْمَنِّ زِينَةُ الْمَعْرِوفِ، وَالْحُشُوعُ زِينَةُ الصَّلَاةِ، وَ
التَّنْفُلُ زِينَةُ الْقَنَاعَةِ، وَتَرْكُ مَا يُعْلَى زِينَةُ الْوَرَعِ. ^[۱]

حضرت امام محمد تقی علیہ السلام نے فرمایا:

فقر کی زینت، پاکدامنی ہے۔ بے نیازی کی زینت، شکر ہے۔ بلا و
مصیبت کی زینت، صبر ہے۔ حسب و نسب کی زینت، تواضع ہے۔
کلام و گفتگو کی زینت، فصاحت ہے۔ روایت کی زینت، حفظ
(زبانی یاد کرنا، از بر کرنا) ہے۔ علم کی زینت، انکساری ہے۔ عقل
کی زینت، ادب ہے۔ کرم و بخشش کی زینت، خوشروئی ہے۔ نیکو
کاری کی زینت، احسان نہ جتنا ہے۔ نماز کی زینت، خشوع (قلبی
توجہ) ہے۔ قناعت کی زینت، اپنے وظیفہ سے زیادہ انفاق کر
نا ہے۔ ورع و پرہیزگاری کی زینت، مطلوبہ و پسندیدہ چیزوں کا
ترک کرنا ہے۔

[۱] الفصول المهمة: ص ۲۷۴، ۲۷۵

مصباح اول

قرآن شریف کی قرأت آداب

اس میں چند فصلیں ہیں۔

فصل اول

کتاب الہی کی قرأت کے آداب

کتاب الہی کی قرأت کے آداب میں سے ایک، جس میں عارف و عامی سب ہی شریک ہیں اور اس سے اچھے نتائج حاصل ہوئے ہیں اور نورانیت قلب و حیات باطن کا سبب ہوتا ہے (تعظیم) ہے اور یہ خدا کی عظمت و بزرگی اور جلالت و کبریائی کے سمجھنے پر موقوف ہے۔ یہ معنی اگرچہ حقیقت میں بیان کے حدود سے خارج اور طاقت بشر سے باہر ہیں، کیونکہ ہر چیز کی عظمت کا سمجھنا اس کی حقیقت کے سمجھنے پر موقوف ہے اور منازل خلقی میں اترنے اور فعلیت کے مختلف اطوار و احوال سے گزرنے سے قبل حقیقت قرآن الہی حضرت واحدیت کے شنون ذاتیہ میں سے ایک شان اور اس کے حقائق علمیہ میں سے ایک حقیقت ہے اور وہ حقیقت (کلام نفسی) ہے جو اسماء کے حضور میں ذاتی مقارنہ ہے اور یہ حقیقت نہ کسی کو علوم رسمیہ سے حاصل ہو سکتی ہے نہ معارف قلبیہ سے اور نہ مکاشفہ غیبیہ سے حاصل ہو سکتی ہے تو بس محفل انس (قاب قوسین) میں بلکہ خلوت گاہ سر مقام (اودائی) میں حضرت ختمی مرتبت کی ذات مبارک کے لئے مکاشفہ تامہ الہیہ کے ذریعہ! آپ کے علاوہ نوع بشر میں کسی بھی فرد کا دست امید وہاں پہنچنے سے قاصر ہے، سوائے اولیائے خالصین کے جو انوار معنویہ اور حقائق الہیہ کے مطابق اس ذات مقدس (حضرت ختمی مرتبت) کی روحانیت میں مشترک ہیں اور تبعیت تامہ کے واسطے سے آنحضرت میں فانی ہیں کہ علوم مکاشفہ کو وراثت کے طور پر آنحضرت سے سیکھتے ہیں اور حقیقت قرآن جس نورانیت و کمال کے ساتھ آنحضرت کے قلب مبارک پر تجلی کرتی ہے۔ اسی نورانیت و کمال کے ساتھ ان کے دلوں پر منعکس ہوتی ہے بغیر اس کے کہ کسی منزل میں اترے اور مختلف احوال و اطوار سے گزرے۔ یہ وہ قرآن ہے جو تحریف و تغیر سے پاک ہے اور کتاب وحی الہی ہے جو شخص (بعد رسول) اس قرآن کا تحمل کر سکتا ہے وہ ولی اللہ المطلق حضرت علی

بن ابی طالب علیہ السلام کی ذات مبارک ہے۔

باقی سب لوگ اس حقیقت کو تب تک اخذ نہیں کر سکتے جب تک وہ مقام غیب اور منزل شہادت سے نہ اتر آئیں، مختلف احوال و اطوار ملکیت سے نہ گزر جانے اور الفاظ و حروف دنیاوی کا لباس نہ پہن لے۔ تحریف کے معانی میں سے یہ ایک معنی ہیں جو تمام کتاب الہی اور قرآن شریف میں واقع ہوئی ہے اور تمام آیات شریفہ، تحریف بلکہ تحریفات کے ساتھ، ان منازل و مراحل کے مطابق جو حضرت اسماء سے عوالم شہادت و ملک تک طے ہوئی ہیں، انسانی دسترس میں دی گئی ہیں۔ تحریف کے مراتب کی تعداد بطون قرآن کے مراتب کی تعداد کے مطابق ہے (طابق العلل بالعلل) مگر یہ فرق ضرور ہے کہ تحریف، مراتب عوالم کے مطابق غیب مطلق سے شہود مطلق میں نزول ہے اور بطون، شہود مطلق سے غیب مطلق کی طرف رجوع ہے۔ لہذا مبداء تحریف اور مبداء بطون ایک دوسرے کے برعکس ہیں اور سا لک الی اللہ مراتب بطون میں سے جس مرتبہ کو بھی پاتا جائے گا، تحریف کے ایک مرتبہ سے خالص ہوتا جائے گا۔ یہاں تک کہ جب بطن مطلق تک، جو ساتواں بطن ہے، مراتب کلیہ کے مطابق پہنچ جائے گا تو مطلق طور پر تحریف سے خالص ہو چکا ہوگا۔ اس طرح ممکن ہے کہ قرآن شریف میں کسی شخص کے لئے ہر قسم کی تحریفات موجود ہوں اور کسی کے لئے تحریف کے بعض مراتب موجود ہوں اور کسی کے لئے اصلاً تحریف ہی نہ ہو۔ یہ ممکن ہے کہ ایک ہی شخص کے لئے ایک حال میں محرف نہ ہو اور دوسرے حال میں تحریف کی بعض قسموں کے اعتبار سے محرف ہو۔

اور جیسا کہ معلوم ہو چکا، عظمت قرآن کو سمجھنا ادراک کے دائرہ سے باہر ہے، لیکن اسی نازل شدہ کتاب کی عظمت کی طرف ایک اشارہ، جو تمام انسانوں کی دسترس میں ہے، کثیر فائدے رکھتا ہے (اس لئے ہم اس کو بیان کرتے ہیں)۔

اے عزیز! معلوم رہے کہ ہر کلام اور ہر کتاب کی عظمت یا متکلم اور کاتب کی وجہ سے ہوتی ہے یا اس کے مطالب و مقاصد کی عظمت کی وجہ سے یا اس کے نتائج و ثمرات کی وجہ سے یا رسول اللہ اور اس کے واسطے کے عظمت کی وجہ سے یا جس کی طرف اسے بھیجا گیا ہے اور جو اس کا حامل ہے اس کی عظمت کی وجہ سے یا اس کے حافظ و نگہبان کی عظمت کی وجہ سے یا اسکے شارح و مبین کی عظمت کی وجہ سے یا اس کے وقت ارسال اور کیفیت ارسال کی عظمت کی وجہ سے ہوتی ہے۔ ان امور میں سے بعض ذاتی اور جوہری اعتبار سے عظمت میں دخیل ہیں اور بعض عرضاً اور بالواسطہ اور بعض کاشف عظمت ہیں۔ یہ تمام مذکورہ امور اس نورانی صحیفہ میں بطور اعلیٰ و اولیٰ موجود ہیں، بلکہ قرآن کے مختصات میں سے ہیں۔ کوئی اور یا تو ان میں اصلاً شریک ہی نہیں یا عظمت کے تمام مراتب میں شریک نہیں۔

قرآن کے متکلم اور اس کے انشاء کرنے والے اور صاحب قرآن کی عظمت یہ ہے کہ وہ ایسا عظیم مطلق ہے کہ

ملک و ملکوت میں جتنی عظمتوں کا تصور ہو سکتا ہے اور جتنی قدرتیں عالم غیب و شہادت میں نازل ہوئی ہیں سب اس ذات مقدس کے فعل کی تجلیات عظمت کا ایک قطرہ ہیں اور حق تعالیٰ کا عظمت کی تجلی کے ساتھ کسی کے لئے تجلی کرنا ممکن نہیں ہے۔ وہ تو ہزاروں مجابوں اور پردوں کے پیچھے سے تجلی کرتا ہے۔ چنانچہ حدیث میں ہے:

أَنَّ لِلَّهِ تَبَارَكَ وَتَعَالَى سَبْعِينَ أَلْفَ حِجَابٍ مِنْ نُورٍ وَظُلْمَةٍ لَوْ كُشِفَتْ
لَأَحْرَقَتْ سُبْحَاتُ وَجْهِهِ مَا دُونَهُ. [۱]

بے شک خدا کے لئے ستر ہزار نور و ظلمت کے حجاب ہیں۔ اگر وہ حجاب ہٹ جائیں تو اس کے رخ کی لطیف و پاکیزہ تابانیاں، ماسوائی کو جلا دیں۔

اور اہل معرفت کے نزدیک یہ کتاب شریف حق تعالیٰ سے تمام شہون ذاتیہ و صفاتیہ و فعلیہ اور تمام تجلیات جلالیہ و جمالیہ کی مبدایت کے ساتھ صادر ہوئی ہیں۔ دوسری آسمانی کتابوں کو یہ مرتبت و منزلت حاصل نہیں ہے۔ قرآن کی عظمت اس کے مضامین اور مطالب و مقاصد کے اعتبار سے بیان کرنے کے لئے ایک مستقل فصل، بلکہ فصول و ابواب اور جداگانہ رسالہ و کتاب کی ضرورت ہے تاکہ اس میں کچھ تھوڑا بہت بیان کیا جاسکے۔ ہم اجمالی طور سے ایک مستقل فصل میں اس کے کلیات کی طرف اشارہ کریں گے اور اسی فصل میں انشاء اللہ نتائج و ثمرات کی حیثیت سے بھی اس کی عظمت کی طرف اشارہ کریں گے۔

اور قرآن کی عظمت اس کے فرشتہ وحی اور واسطہ تنزیل کے اعتبار سے، تو وہ جبریل امین اور روح اعظم ہے کہ حضرت رسول خدا صلی اللہ علیہ وسلم رداً بشریت سے باہر آنے اور پارہ قلب کا رخ حضرت جبروت کی طرف موڑنے کے بعد مسلسل اسی روح اعظم کے ساتھ رہتے ہیں۔ جبریل دار وجود کے ارکان اربعہ میں سے ایک ہیں، بلکہ سب سے بڑا رکن اور اپنی نوع میں سب سے اعلیٰ و اشرف ہیں، کیونکہ وہ نورانی ذات علم و حکمت پر مومکل ملک اور اریاق معنوی اور اطعمہ روحانی کا ذمہ دار ہے۔ کتاب خدا اور احادیث شریفہ سے جبریل کی عظمت اور تمام ملائکہ پر ان تقدم ثابت ہے۔ [۲] اور قرآن کی عظمت مرسل الیہ اور اس کے حامل کے اعتبار سے، تو اس کا حامل حضرت محمد صلی اللہ علیہ وسلم کا پاک و پاکیزہ دل ہے، جس پر حق تعالیٰ نے تمام شہون ذاتی و صفاتی و اسمائی و انفعالی کے ساتھ تجلی فرمائی اور جو ختم نبوت اور

[۱] بحار الانوار، ج ۵۵، ص ۴۵، میں یہ حدیث طریق عامہ سے نقل ہوئی ہے۔

[۲] سورہ ہائے شعراء، آیت ۱۹۳، نجم: ۵، ۹، تکویر: ۱۹، ۲۴، بحار الانوار، ج ۵۶، ص ۲۵۸، کتاب السماء و العالم، ابواب الملائکہ، باب آخرنی وصف الملائکہ المقربین، حدیث ۲۳، ۲۴

ولایت مطلقہ کا حامل ہے اور جو خود اکرم مخلوقات، اعظم موجودات، خلاصہ ہستی، جو ہرہ وجود، عطر دار تحقق، لب نہ اخیرہ، صاحب برزخیت کبریٰ و خلافت عظمیٰ ہیں۔

قرآن کی عظمت اس کے حافظ و نگہبان کے اعتبار سے یہ ہے کہ اس کی حافظ و نگہبان خود حق تعالیٰ کی ذات مقدس ہے۔ چنانچہ آیہ کریمہ میں ارشاد ہے:

إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ. [۱]

بے شک ہم نے ہی ذکر (قرآن) اتارا ہے اور ہم ہی اس کے محافظ ہیں۔

قرآن کی عظمت شارح و مبین کے اعتبار سے یہ ہے کہ اس کے شارح و مفسر حضرت رسول خدا صلی اللہ علیہ وسلم سے لے کر حضرت حجت عجل اللہ ظہورہ تک سب معصوم ذوات مقدسہ ہیں جو مفاہیج و جود، مخازن کبریا، معادن حکمت و وحی و اصول معارف و عوارف اور صاحبان مقام جمع و تفصیل ہیں۔

قرآن کی عظمت وقت نزول کے اعتبار سے یہ ہے کہ وہ شب قدر میں نازل ہوا کہ سب سے عظیم رات (خیر من الف شہر) نورانی ترین خانہ زمانہ اور درحقیقت ولی مطلق و رسول ختمی مرتبت صلی اللہ علیہ وسلم، کا وقت وصول ہے۔

قرآن کی عظمت کیفیت وحی کے اعتبار سے: اس کا بیان اس رسالہ کی محدود وسعت سے باہر ہے اور جداگانہ فصل کا محتاج ہے اور چونکہ یہ موضوع طولانی ہے اس لئے ہم اس سے صرف نظر کرتے ہیں۔

والحمد لله علم توفيقه

[۱] یقیناً ہم نے ذکر قرآن کو نازل کیا اور یقیناً ہم اس کے محافظ ہیں۔ سورہ حجر، آیت ۹

فصل دوم

کتاب الہی کے مشتملات اور مقاصد و مطالب

معلوم رہنا چاہئے کہ یہ کتاب شریف، جیسا کہ خود صراحت کی ہے، کتاب ہدایت، راہنمائے سلوک انسانیت، مربی نفوس، شفاۓ امراض قلبیہ اور نور بخش سیرالی اللہ ہے۔

و بالجملہ، خدائے تعالیٰ نے اس کتاب کو اپنے بندوں پر اپنی رحمت و وسیع کرنے کی غرض سے اپنے مقام قرب و قدس سے نازل کیا ہے اور عوالم کے تناسب کے لحاظ سے اتارا ہے۔ یہاں تک کہ اس میں تاریخ عالم اور زندان مادیت تک پہنچی اور الفاظ و حروف کے لباس میں ظاہر ہوئی تاکہ دنیا کے اس تاریک زندان کے اسیروں کو آزاد کرائے اور امیدوں اور آرزوؤں کی زنجیروں میں جکڑے ہوؤں کو رہائی دلائے اور ان کو نقص و ناتوانی و حیوانیت کی پستی سے اوج کمال و قوت و انسانیت تک پہنچائے اور شیطان کی معاشرت سے نکال کر ملکوتیین کی رفاقت میں دے دے، بلکہ ان کی مقام قرب تک رسائی ہو جائے اور لقاء الہی کے مرتبہ کو حاصل کر لیں جو اہل اللہ کا سب سے بڑا مقصود و مطلوب ہے۔ اس لحاظ سے یہ کتاب، کتاب دعوت حق و سعادت ہے اور اس میں حق و سعادت تک پہنچنے کے طریقے بتائے گئے ہیں اور اس کے مندرجات اجمالاً وہ ہیں جو تو اس سیر و سلوک الہی میں دخل رکھتے ہیں یا سالک و مسافرالی اللہ کے مددگار ہیں۔ کلی طور پر ان اہم مقاصد میں ایک مقصد معرفت خدا کی طرف دعوت اور معارف الہیہ کا بیان ہے یعنی شہنوں ذاتی، شہنوں اسمائی، شہنوں صفاتی اور شہنوں افعالی کا بیان اور ان میں سب سے زیادہ توحید ذات، توحید اسماء اور توحید افعال کا بیان ہے جن میں سے بعض کو صراحت کے ساتھ اور بعض کو جامع اشارہ میں بیان کیا گیا ہے۔

معلوم رہنا چاہئے کہ اس جامع الہی کتاب میں معرفت ذات سے لے کر معرفت افعال تک یہ تمام معارف اس

طرح مذکور ہیں کہ ہر طبقہ اپنی استعداد کے بقدر ان کا ادراک کر سکتا ہے۔ چنانچہ توحید سے متعلق آیات شریفہ کو خصوصاً توحید افعال سے متعلق آیات کا علمائے ظاہر اور محدثین و فقہاء رضوان اللہ علیہم جس طرح بیان اور تفسیر کرتے ہیں وہ کلیۃً اہل معرفت اور علمائے باطن کے بیان و تفسیر کے خلاف ہے۔ راقم الحروف کی نظر میں دونوں ہی اپنے اپنے مقام پر صحیح کہتے ہیں۔

چنانچہ آیہ کریمہ

هُوَ الْأَوَّلُ وَالْآخِرُ وَالظَّاهِرُ وَالْبَاطِنُ ۗ [۱]

وہی اول ہے اور وہی آخر، وہی ظاہر ہے اور وہی باطن۔

اور آیہ

اللَّهُ نُورُ السَّمَوَاتِ وَالْأَرْضِ ۗ [۲]

اللہ آسمانوں اور زمین کا نور ہے۔

اور آیہ

وَهُوَ الَّذِي فِي السَّمَاءِ إِلَهٌُ وَفِي الْأَرْضِ إِلَهٌُ ۗ [۳]

اور وہ وہی ہے جو آسمان میں بھی خدا ہے اور زمین میں بھی وہی خدا ہے۔

اور آیہ

هُوَ مَعَكُمْ [۴]

وہ تمہارے ساتھ ہے

اور آیہ

فَأَيْنَمَا تُولُوْا فَثَمَّ وَجْهُ اللَّهِ ۗ [۵]

سو تم جہر بھی رخ کرو ادھر ہی اللہ کی ذات موجود ہے۔

[۱] سورہ حدید: ۳

[۲] سورہ نور: ۳۵

[۳] سورہ زخرف، آیت ۸۲

[۴] سورہ حدید، آیت ۴

[۵] سورہ بقرہ: ۱۱۵

مذکورہ آیات کریمہ توحید ذات کے بارے میں ہیں اور دوسری آیات کریمہ سورہ حشر وغیرہ کی توحید صفات کے بارے میں اور آیہ کریمہ

وَمَا رَمَيْتَ إِذْ رَمَيْتَ وَلَكِنَّ اللَّهَ رَمَىٰ ۚ [۱]

وہ سنگریزے تو نے نہیں پھینکے جبکہ تو نے پھینکے بلکہ خدا نے پھینکے۔

اور آیہ کریمہ

الْحَمْدُ لِلَّهِ رَبِّ الْعَالَمِينَ [۲]

ہر قسم کی تعریف اس اللہ کے لیے جو سب جہانوں کا پروردگار ہے۔

ورآیہ

يُسَبِّحُ لِلَّهِ مَا فِي السَّمٰوٰتِ وَمَا فِي الْاَرْضِ [۳]

وہ سب چیزیں جو آسمانوں میں اور زمین میں ہیں اس اللہ کی تسبیح کرتی ہیں۔

توحید افعال میں جن میں سے بعض آیتیں زیادہ دقیق اور باریک رخ سے عرفانی دلالت رکھتی ہیں۔ علمائے ظاہر اور علمائے باطن میں سے ہر ایک طبقہ کے لئے ایک طریقہ سے شفاءئے امراض ہے اور حالانکہ بعض آیات شریفہ، جیسے سورہ حدید کی ابتدائی آیات اور سورہ توحید کا نزول کافی کی حدیث کے مطابق آخری زمانہ کے باریکی اور گہرائی سے سوچنے والوں کے لئے ہوا ہے۔ مگر اہل ظاہر کے لئے بھی اس میں استفادہ کے کافی مواقع ہیں۔ یہ جہاں اس کتاب شریف کے معجزات میں سے ایک معجزہ ہے وہاں اسکی جامعیت کی ایک دلیل بھی ہے۔ [۴]

قرآن کے مطالب و مقاصد میں سے ایک مادی آلودگیوں سے باطن کی تطہیر اور نفس کی تہذیب اور تحصیل سعادت کی دعوت ہے اور مختصر لفظوں میں، سیر و سلوک الی اللہ کا طریقہ ہے۔

یہ مطلب دو، ہم شعبوں میں تقسیم ہے، ایک تقویٰ، اپنے تمام مراتب کے ساتھ جس میں غیر حق سے پرہیز اور ماسوائے اللہ سے مطلقاً اعراض شامل ہے۔ دوسرے تمام مراتب و شہون پر ایمان جس میں حق کی بارگاہ میں حاضری (اقبال بہ حق) اور اس ذات مقدس کے سامنے توبہ و انابت اور یہ اس کتاب کے اہم مقاصد میں سے ہے کہ اس کے اکثر

[۱] جب تم نے تیر پھینکا تو تم نے نہیں پھینکا بلکہ خدا نے پھینکا، سورہ انفال، آیت ۱۷

[۲] سورہ حمد، آیت ۱

[۳] جو کچھ آسمانوں اور جو کچھ زمین میں ہے اللہ کی تسبیح کرتے ہیں، سورہ تغابن، آیت ۱

[۴] اصول کافی، ج ۱، ص ۱۲۳، کتاب التوحید، باب النہی، حدیث ۳

مطالب بالواسطہ یا بلا واسطہ اسی مقصد کے لئے ہیں۔

اس صحیفہ الہیہ کے مطالب و مقاصد میں دوسرا مقصد انبیاء، اولیاء اور حکماء کے قصص و حکایات ہیں اور یہ کہ خدا نے ان کی تربیت کس طرح کی اور انہوں نے خلق خدا کی تربیت کس طرح کی۔ ان قصوں میں بے شمار فائدے اور کثیر تعلیمات ہیں۔ ان قصوں میں اس قدر معارف الہیہ اور تعلیمات و تربیت ربانی کے تذکرے اور رموز ہیں کہ عقل حیران رہ جائے۔ (سبحان اللہ ولہ الحمد والمنة) قصہ آدمؑ ہی میں دیکھ لیجئے۔ خلقت آدمؑ، ملائکہ سجدے کا حکم، تعلیم اسماء، ابلیس و آدمؑ کے قئے، جن کا ذکر کتاب خدا میں بار بار آیا ہے، جس میں اس قدر تعلیم و تربیت اور معارف و معالم ہیں کہ انسان حیرت میں پڑ جاتا ہے۔ مگر اس شخص کے لئے کہ "لَمَنْ كَانَ لَهُ قَلْبٌ أَوْ أَلْقَى السَّمْعَ وَهُوَ شَهِيدٌ" [۱] (اس کے لئے جس کے پاس دل ہو یا حضورِ قلب سے کان لگائے)۔

قصص قرآنیہ، جیسے قصہ آدمؑ و موسیٰ و ابراہیمؑ اور دیگر انبیاء کے قصے قرآن میں بار بار ذکر کئے جانے میں یہی نکتہ ہے کہ یہ کتاب، کتاب قصہ و تاریخ نہیں ہے، بلکہ کتاب سیر و سلوک الی اللہ اور کتاب توحید و معارف و مواعظ و حکم ہے اور ان امور میں تکرار ہی مطلوب ہے تاکہ سخت اور بے رحم نفسوں میں کسی طرح تو تاثیر پیدا ہو اور دلوں کو ان سے کسی طرح تو نصیحت حاصل ہو۔ دوسرے لفظوں میں جو شخص تعلیم و تربیت اور انذار و تہذیب کرنا چاہتا ہے اس کو چاہئے کہ اپنا مقصد مختلف عبارتوں اور طرح طرح سے، کبھی قصہ و حکایت کے ضمن میں، کبھی تاریخ و نقل کے ذریعہ، کبھی صریح لہجہ میں، کبھی اشارات و کنایات میں اور کبھی امثال و رموز کے سہارے ذہنوں میں اتارے تاکہ مختلف نفوس اور منتشر دل سب اس سے استفادہ کر سکیں۔

اور چونکہ قرآن شریف تمام طبقات اور جملہ انسانی نسلوں کی سعادت کے لئے ہے اور افراد انسانی حالات قلوب، عادات و اخلاق اور زمان و مکان کے اعتبار سے مختلف ہیں۔ اس لئے ہر ایک کو ایک ہی طرح سے دعوت نہیں دی جاسکتی۔ بہت سے نفوس ایسے ہوتے ہیں جو صاف و صریح لہجہ سے تعلیم حاصل کرنے اور سادہ انداز میں اصل مطلب کی تحصیل کے لئے حاضر نہیں ہوتے اور ان سے متاثر نہیں ہوتے۔ ان کو ان کے دماغ کی ساخت کے مطابق دعوت دی جانی چاہئے اور مقصد سمجھایا جانا چاہئے اور بہت سے نفوس ایسے ہوتے ہیں کہ قصص و حکایات اور تاریخ سے سروکار نہیں رکھتے اور اصل مطلب اور روح مقصد سے دلچسپی رکھتے ہیں۔ ایسے لوگوں کو پہلے لوگوں کے ساتھ ایک ہی ترازو میں نہیں تولنا چاہئے۔ بہت سے دل تخویف و انذار سے مناسبت رکھتے ہیں۔ بعض قلوب وعدہ و بشارت سے علاقہ رکھتے ہیں۔

انہی وجوہ کی بنا پر کتاب الہی نے مختلف قسموں، متعدد ہنروں اور طرح طرح سے لوگوں کو دعوت دی ہے اور ایسی کتاب میں تکرار ناگزیر ہے۔ دعوت اور موعظہ تکرار اور تفریق کے بغیر بلاغت کے دائرہ سے خارج ہے اور اس سے جو کچھ امید باندھی گئی ہے کہ نفوس متاثر ہوں گے بغیر تکرار کے پوری نہیں ہوتی۔

اس خوبی کے ساتھ ہی یہ خوبی بھی ہے کہ اس کتاب شریف میں قضا یا ایسے شریں انداز میں بیان ہوئے ہیں کہ ان کی تکرار کسالت اور اکتاہٹ پیدا نہیں کرتی، بلکہ جتنی دفعہ اصل مطلب کی تکرار کرو، محسوس ہوتا جاتا ہے کہ جو خصوصیات و لواحق اس میں ذکر کئے گئے ہیں اور کہیں نظر نہیں آتے، بلکہ ہر مرتبہ کوئی اہم عرفانی یا اخلاقی نکتہ مورد نظر بن جاتا ہے اور قضیہ اسی کے اطراف میں گردش کرنے لگتا ہے۔ اس مطلب کا بیان قصص قرآن کے بارے میں مکمل مطالعہ اور محنت چاہتا ہے۔ جس کی گنجائش اس مختصر رسالہ میں نہیں ہے اور نحیف کے دل میں یہ آرزو مستحکم ہے کہ بقدر امکان توفیق الہی سے قصص قرآنی اور حل رموز اور ان کے ذریعہ تعلیم و تربیت سے متعلق ایک کتاب مرتب کروں۔ اگرچہ راقم الحروف جیسے انسان کے لئے اس ذمہ داری کو پورا کرنا ایک خیال خام اور آرزوئے محال ہے۔

و بالجملہ، قصص انبیاء علیہم السلام کے تذکرے اور ان کے سیر و سلوک کی کیفیت، بندگان خدا کو ان کی تربیت کے طور طریق، حکم و موعظہ اور ان کے مجادلات حسنہ معارف اور حکمتوں کے عظیم ابواب اور سعادت و تعلیمات کے بلند دروازے ہیں جو اللہ تعالیٰ نے اپنے بندوں کے لئے کھولے ہیں اور جس طرح اصحاب سلوک و ریاضت کے لئے ان سے بڑا فائدہ اور کافی فیض حاصل ہوتا ہے دوسرے لوگوں کے لئے بھی بہت کچھ نصیب اور بے حد نفع ہے۔ چنانچہ آیہ کریمہ "فَلَمَّا جَنَّ عَلَيْهِ اللَّيْلُ رَأَى كَوْكَبًا" [۱] (جب ان پر رات کی تاریکی چھا گئی تو انہوں نے ایک ستارہ کو دیکھا) سے بطور مثال اہل معرفت ابراہیم علیہ السلام کے سیر و سلوک معنوی کی کیفیت کا ادراک کرتے ہیں اور سلوک الی اللہ اور سیر الی الحق کی راہ معلوم کرتے ہیں اور سیر نفسی اور سلوک معنوی کی حقیقت کو منتہائے ظلمت سے، جس کی تعبیر اس مسلک میں (جن علیہ اللیل) سے کی گئی ہے، انیت و انانیت کو مطلقاً چھوڑ دینے، خود اور خود پرستی کو ترک کرنے، مقام قدس تک پہنچنے اور محفل انس میں داخل ہونے تک، جس کی طرف اس مسلک میں "إِنِّي وَجَّهْتُ وَجْهِيَ لِلَّذِي فَطَرَ السَّمٰوٰتِ وَالْاَرْضَ" [۲] (میں ہر طرف سے ہٹ کر اپنا رخ اس کی طرف کرتا ہوں جس نے آسمانوں اور زمین کو پیدا کیا ہے) سے اشارہ کیا گیا ہے، دریافت کر لیتے ہیں اور دوسرے لوگ اس سے سیر آفاقی اور اپنی امت کو جناب خلیل اللہ کی تربیت کا طریقہ

[۱] سورۃ النعام: ۷۶

[۲] سورۃ النعام: ۷۹

معلوم کرتے ہیں۔

اس طرح سارے قصص و حکایات ہیں، جیسے قصہ آدم، ابراہیم، موسیٰ، یوسف، عیسیٰ اور موسیٰ و خضر کی ملاقات، جن سے اہل معارف و ریاضات و مجاہدات کے استفادات اور دوسرے لوگوں کے استفادات ایک دوسرے سے فرق رکھتے ہیں اور قصص و حکایات ہی میں شامل ہیں یا مستقل مقصد ہیں۔ ذات مقدس کے حکم و مواعظ، جن کی طرف جہاں جیسا مناسب سمجھا ہے خود زبان قدرت سے یا زبان معارف الہیہ و توحید و تنزیہ سے بندوں کو دعوت دی ہے۔ جیسے سورہ مبارکہ (توحید) اور سورہ (حشر) کے اواخر اور سورہ (حدید) کے اوائل اور کتاب الہی کے دوسرے مواقع پر۔ اصحاب قلوب اور ارباب سوابق حسنی کے لئے اس حصہ میں بے شمار لطیف و لذیذ باتیں ہیں۔ مثلاً اصحاب معارف آیہ کریمہ ”وَمَنْ يُخْرِجْ مِنْ بَيْتِهِ مَهَاجِرًا إِلَى اللَّهِ وَرَسُولِهِ ثُمَّ يُدْرِكْهُ الْمَوْتُ فَقَدْ وَقَعَ أَجْرُهُ عَلَى اللَّهِ ط“ (۱) اور جو شخص اپنے گھر سے خدا اور رسول (ص) کی طرف ہجرت کے ارادہ سے نکلے پھر اسے موت آجائے، تو اس کا اجر و ثواب اللہ کے ذمہ ہو گیا) سے قرب نافلہ و فریضہ کا استفادہ کرتے ہیں۔ حالانکہ دوسرے حضرات جسم کے ساتھ نکلنا اور ہجرت کرنا مثلاً مکہ سے مدینہ جانا سمجھتے ہیں۔ یا تہذیب نفوس اور ریاضات باطنیہ اور یا دعوت دی ہے جیسے آیہ کریمہ ”قَدْ أَفْلَحَ مَنْ زَكَّهَا ۗ وَقَدْ خَابَ مَنْ دَسَّهَا“ (۲) (بے شک وہ شخص فلاح پا گیا جس نے اس (نفس) کا تزکیہ کیا۔ اور وہ شخص نامراد ہوا جس نے (گناہ سے آلودہ کر کے) اسے دبا دیا) وغیر ذلک اور یا دعوت عمل صالح دی گئی ہے جیسا کہ معلوم ہے اور یا ان میں سے ہر ایک کے مقابلے سے ڈرایا گیا ہے۔ اس میں حضرت لقمان اور دوسرے بزرگوں اور مومنین کی حکمتیں اور مواعظ شامل ہیں جو صحیفہ الہیہ میں مختلف مواقع پر مذکور ہیں۔ جیسے اصحاب کہف کے قصے۔

اس نورانی صحیفہ کے دوسرے مطالب میں سے کافرین و منکرین، مخالفین حق و حقیقت، اور معاندین انبیاء و اولیاء علیہم السلام کے احوال کا بیان ہے۔ نیز ان کے انجام کار اور ان کی ہلاکت و تباہی کی کیفیت کا بیان ہے۔ جیسے فرعون، قارون، نمرود، شداد اور اصحاب فیل اور دوسرے کفار و فجار کے قصے، جن میں ہر ایک قضیہ مواعظ و حکم، بلکہ اہل معرفت کے لئے معارف کا حامل ہے۔ اسی لئے ابلیس ملعون کے قصے شامل ہیں اور اسی میں شامل ہیں یا انہیں ایک مستقل قسم کہہ لیجئے۔ غزوات رسول خدا صلی اللہ علیہ وسلم کے قصے۔ ان میں بھی عظیم مطالب ذکر کئے گئے ہیں۔ جن میں سے ایک اصحاب رسول خدا صلی اللہ علیہ وسلم کے مجاہدات کی کیفیت ہے تاکہ مسلمانوں کو خواب غفلت سے بیدار کیا جائے اور انہیں اللہ کی راہ میں

۱ سورہ نساء: ۱۰۰

۲ سورہ شمس: ۹

مجاہدات، کلمہ حق کے نفاذ اور باطل کو ختم کرنے کے لئے آمادہ کیا جائے۔

قرآن شریف کے مطالب میں سے ایک اور مطلب، شریعت کے ان ظاہری قوانین اور آداب و سنن الہیہ کا بیان ہے۔ اس کتاب نورانی میں جن کے کلیات و مہمات کا ذکر کیا گیا ہے اور اس قسم میں سب سے عمدہ اصول و ضوابط مطالب کی طرف دعوت ہے، جیسے باب صلاۃ، زکات، خمس، حج، صوم، جہاد، نکاح، میراث، قصاص، حدود، تجارت اور ایسے ہی دوسرے ابواب۔ اور یہ قسم یعنی ظاہر شریعت کا علم، چونکہ عمومی فائدے رکھتی ہے اور تعمیر دنیا و آخرت کی حیثیت سے تمام طبقات کے لئے وضع کی گئی ہے اور انسانوں کے تمام طبقات مقدر و بھر اس سے استفادہ کرتے ہیں۔ اس لحاظ سے کتاب خدا میں اس کی بہت زیادہ دعوت دی گئی ہے اور احادیث و اخبار میں بھی اس کی خصوصیات و تفصیلات کثرت سے بیان ہوئے ہیں اور علمائے شریعت کے تصنیفات اس سلسلہ میں تمام قسموں سے بیشتر اور بالاتر ہیں۔

قرآن شریف کے مطالب میں سے ایک اور مطلب، معاد کے احوال اور اس کے اثبات کے لئے ادلہ و براہین، عذاب و عقاب اور جزاء و ثواب کی کیفیت، جنت و نار اور سزا و انعام کی تفصیلات کا بیان ہے۔ اس قسم کے ارباب سعادت کے حالات اہل معرفت اور مقربین، اہل ریاضت اور سالکین اور اہل عبادت اور سالکین کے درجات کا بیان اور اسی طرح اہل شقاوت یعنی کفار و مجرمین، منافقین و جاہلین اور اہل معصیت و فاسقین کے حالات و درجات کا ذکر ہے، لیکن جو چیزیں زیادہ تر عمومی فائدہ رکھتی ہیں ان کا ذکر نسبتاً زیادہ اور صریح لہجہ میں کیا گیا ہے اور جو چیزیں کسی خاص طبقہ کے لئے مفید ہیں وہ مرز و اشارہ میں بیان کی گئی ہے۔ جیسے ”وَرِضْوَانٌ مِّنَ اللَّهِ أَكْبَرُ“ [۱] (اور اللہ کی خوشنودی سب سے بڑی ہے) اور اسی طبقہ کے لئے لقاء الہی سے متعلق آیات۔ اور جیسے ”كَلَّا إِنَّهُمْ عَنْ رَبِّهِمْ يَوْمَئِذٍ لَّمَحْجُوبُونَ“ [۲] (ہرگز ایسا نہیں کہ جزا و سزا نہ ہو) یہ لوگ اس دن اپنے پروردگار (کی رحمت سے) (محبوب اور محروم) رہیں گے) دوسرے گروہ کے لئے۔

اور اس قسم میں یعنی معاد اور اللہ کی طرف بازگشت کی تفصیل میں بے شمار معارف اور بہت باریک اور دشوار اسرار مذکور ہیں۔ جن کی کیفیت پر مطلع ہونا سلوک برہانی یا نور عرفانی کے بغیر ممکن نہیں ہے۔ صحیفہ الہی کے مطالب میں سے ایک ان احتجاجات اور براہین کا طریقہ ہے جو حق تعالیٰ نے مطالب حقہ اور معارف الہیہ پر یا تو خود قائم کئے ہیں۔ جسے وجود حق، توحید، تنزیہ، علم و قدرت اور دوسرے اوصاف کمالیہ پر حجت و برہان کا قیام کہ اس قسم میں کبھی دقیق

[۱] سورہ توبہ آیت ۷۲

[۲] سورہ مطفقین، آیت ۱۵

اور باریک ادلہ و براہین ظاہر ہوتے ہیں، جن سے اہل معرفت ہی پوری طرح استفادہ کرتے ہیں۔ جیسے ”شَهِدَ اللَّهُ أَنَّهُ لَا إِلَهَ إِلَّا هُوَ“^[۱] (خدا نے گواہی دی ہے کہ اس کے سوا کوئی خدا نہیں)۔

اور کبھی ایسے ادلہ و براہین سامنے آتے ہیں جن سے حکماء اور اہل علم ایک طرح سے مستفید ہوتے ہیں جیسے آیہ کریمہ ”لَوْ كَانَ فِيهِمَا آلِهَةٌ إِلَّا اللَّهُ لَفَسَدَتَا“^[۲] (اگر خدا کے علاوہ بھی خدا ہوتے تو زمین و آسمان تباہ ہو جاتے)۔

اور جیسے آیہ ”إِذَا لَذَهَبَ كُلُّ إِلَهٍ بِمَا خَلَقَ“^[۳] (اس وقت ہر خدا نے جو کچھ خود پیدا کیا ہوتا اس کی طرف رخ کرتا)۔

اور جیسے سورہ حدید کی ابتدائی آیات اور سورہ توحید یا جیسے معاد اور روحوں کی بازگشت اور دوسرے عالم کی ایجاد اور ملائکہ اللہ و انبیاء کے اثبات پر حجت و برہان کا قیام جو اس کتاب شریف میں مختلف مقامات پر موجود ہیں۔ یہ خود ذات مقدس کے احتجاجات کے احوال ہوئے اور اثبات معارف پر انبیاء و اہل دانش نے جو براہین قائم کئے اور حق تعالیٰ نے انہیں نقل کیا ہے، ان میں جناب خلیل اللہ اور دوسروں کے احتجاجات شامل ہیں۔

یہ ہیں کتاب الہی کے اہم مطالب، ورنہ دوسرے متفرق مطالب بھی موجود ہیں، جن کو بیان کرنے کے لئے کافی وقت چاہئے۔

[۱] سورہ آل عمران، آیت ۱۸

[۲] سورہ انبیاء، آیت ۲۲

[۳] سورہ مومنون: ۹۱

فصل سوم

کتاب شریف سے استفادہ کرنے کی راہ

اب جب کہ آپ نے صحیفہ الہیہ کے مقاصد و مطالب کو جان لیا، تو ایک خاص اور اہم مطلب کو نظر میں رکھئے، جس کی طرف توجہ رکھنے سے کتاب شریف سے استفادہ کرنے کی راہ آپ پر کھل جائے گی اور وہ یہ ہے کہ کتاب شریف الہی کو تعلیمی نقطہ نظر سے پڑھئے اور اسے ایسی کتاب سمجھئے جو فائدہ پہنچانے اور تعلیم دینے کے لئے ہے اور خود کو سیکھنے اور فائدہ حاصل کرنے کا ذمہ دار بنائیے۔ تعلیم دینے اور سیکھنے اور فائدہ پہنچانے اور فائدہ حاصل کرنے سے ہماری مراد یہ نہیں ہے کہ اس سے ادبیات اور نحو و صرف حاصل کیجئے یا فصاحت و بلاغت اور علم بیان و بدیع کے نکات یاد کیجئے یا اس کے قصص و حکایات کو تاریخی معلومات اور زمانہ گزشتہ کے لوگوں کی تہذیب و ثقافت سے واقفیت حاصل کیجئے۔ ان میں سے کوئی ایک مقصد بھی قرآن کے مقاصد میں شامل نہیں ہے اور کتاب الہی کے اصلی مقصود سے منزلوں دور ہے۔

یہ جو اس عظیم کتاب سے ہم بہت ہی کم فائدہ اٹھاتے ہیں اس کی وجہ یہی ہے کہ یا تو ہم اس کو تعلیم و تعلم کے نقطہ نظر سے دیکھتے ہی نہیں۔ اور زیادہ تر ہم ایسے ہی ہیں۔ صرف اجر و ثواب کے لئے قرآن کی قرائت و تلاوت کرتے ہیں۔ لہذا تجوید کے علاوہ قرآن کے کسی رخ کی طرف اعتنا نہیں کرتے۔ ہم چاہتے ہیں کہ قرآن کو صحیح پڑھیں تاکہ ہمیں ثواب حاصل ہو۔ اسی حد پر ٹھہرے ہیں اور ایس پر قناعت کئے ہوئے ہیں۔ لہذا چالیس سال قرآن مجید کو پڑھتے ہیں اور تلاوت کے اجر و ثواب کے علاوہ کسی قسم کا فائدہ حاصل نہیں ہوتا اور اگر تعلیم و تعلم کی نظر سے پڑھتے ہیں تو بیان و بدیع کے نکات اور وجوہ اعجاز قرآن اور ذرا اوپر اٹھے تو تاریخی حیثیت، آیات کی شان نزول، اوقات نزول، آیات اور سوروں کا مکی و مدنی ہونا، قرائت کے اختلافات، مفسرین عامہ و خاصہ کے اختلافات اور اسی قسم کے دوسرے عرضی امور سے جو

مقصد سے دور اور وہ خود ہی قرآن سے مجھوب ہونے اور ذکر الہی سے غفلت کا سبب ہیں، سروکار رکھتے ہیں، بلکہ ہمارے بڑے بڑے مفسرین بھی اپنی بہترین کوششیں انہیں جہتوں میں سے کسی ایک یا بیشتر جہات پر صرف کر دیتے ہیں اور لوگوں کے سامنے تعلیمات کا دروازہ نہیں کھولتے۔

راقم الحروف کا عقیدہ ہے کہ اب تک قرآن کی تفسیر لکھی ہی نہیں گئی۔ کلی طور پر (تفسیر) کتاب کے معنی یہ ہوتے ہیں کہ اس کتاب کے مقاصد کی شرح کی جائے اور اس کا اہم نقطہ نظر صاحب کتاب کے مقصود کو بیان کرنا ہو۔ یہ کتاب جو خدائے تعالیٰ کی گواہی کے مطابق کتاب ہدایت و تعلیم ہے اور سلوک انسانیت کی راہ کی روشنی ہے۔ مفسر کو چاہئے کہ اس کے قصص میں سے ہر قصہ میں، بلکہ اس کی آیتوں میں سے ہر آیت میں عالم غیب کی طرف جانے کی سمت، سعادت کا راہنما ہونے کی حیثیت اور معرفت و انسانیت کا راستہ چلنا سیکھنے والے کو سمجھائے۔ مفسر تب ہی مفسر ہے جب ہمیں (مقصد) نزول سمجھا رہا ہو۔ نہ یہ کہ (سبب) نزول سمجھائے اس طرح جیسا کہ تفسیروں میں ہے۔ اسی آدم و حوا کے قصہ میں اور ابلیس کے ساتھ ان کے قضیوں میں ان کی تخلیق کے آغاز سے زمین پر آنے تک، جسے اللہ نے بار بار اپنی کتاب میں ذکر کیا ہے، کس قدر معارف و مواعظ پوشیدہ ہیں اور ہمیں کس قدر نفس کے معائب، ابلیس کے مکائد اور ان کی انتہا اور آدمی کے معارف سے آگاہی ملتی ہے، لیکن ہم اس سے غافل ہیں۔

و بالجملہ، کتاب خدا، کتاب معرفت و اخلاق ہے، کتاب دعوت سعادت و کمال ہے، اس لئے کتاب تفسیر بھی کتاب عرفانی و اخلاق اور مبین جہات عرفانی و اخلاقی و غیرہ کی حیثیت سے ہونی چاہئے۔ جو مفسر اس جہت سے غفلت کرے یا صرف نظر کرے یا اسے اہمیت نہ دے وہ مقصود قرآن اور انزال کتب و ارسال رسل سے غفلت برتا ہے اور یہ ایک ایسی غلطی ہے جو صدیوں سے ملت کو قرآن کے فوائد و فیوض سے محروم کئے ہوئے ہے اور بندگان خدا پر راہ ہدایت مسدود کئے ہوئے ہے۔ ہمیں چاہئے کہ جہات برہانی عقلی سے، جو خود بھی ہمیں مقصد سمجھا دیتی ہیں، قطع نظر کر کے (براہ راست) کتاب خدا ہی سے کتاب خدا کی تنزیل کا مقصد معلوم کریں۔ مصنف کتاب ہی اپنے مقصود کو بہت سمجھتا ہے۔ (لہذا) اب ہم شہون قرآن کے بارے میں اس کے مصنف کے ارشادات کی روشنی میں غور و فکر کرتے ہیں۔ ہم دیکھتے ہیں کہ وہ خود فرماتا ہے:

ذٰلِكَ الْكِتٰبُ لَا رَيْبَ ۙ فِيْهِ ۗ هُدًى لِّلْمُتَّقِيْنَ ۙ ﴿۱﴾

اس کتاب میں کوئی شک نہیں ہے اور وہ پرہیزگاروں کے لئے ہدایت ہے۔

اس کتاب کو کتاب ہدایت کہا ہے۔ ہم دیکھتے ہیں کہ ایک چھوٹے سے سورے میں کئی مرتبہ فرماتا ہے:

وَلَقَدْ يَنْشُرْنَا الْقُرْآنَ لِلذِّكْرِ فَهَلْ مِنْ مُدَّكِرٍ ^[۱]

ہم نے قرآن کو یاد دہانی کے لئے آسان بنا دیا ہے، ہے کوئی نصیحت حاصل کرنے والا؟

ہم دیکھتے ہیں کہ ارشاد ہوتا ہے:

وَ أَنْزَلْنَا إِلَيْكَ الذِّكْرَ لِتُبَيِّنَ لِلنَّاسِ مَا نُزِّلَ إِلَيْهِمْ وَلَعَلَّهُمْ يَتَفَكَّرُونَ ^[۲]

ہم نے قرآن کو ایک بار تم پر نازل کیا تاکہ جو کچھ (تدریجاً) لوگوں کی طرف بھیجا گیا ہے وہ

تم ان کے لئے بیان کرو، شاید وہ لوگ غور کریں۔

فرماتا ہے:

كِتَابٌ أَنْزَلْنَاهُ إِلَيْكَ مُبَارَكٌ لِيَدَّبَّرُوا آيَاتِهِ وَلِيَتَذَكَّرَ أُولُو الْأَلْبَابِ ^[۳]

وہ بابرکت کتاب جو ہم نے تمہاری طرف نازل کی تاکہ اس کی آیات میں تدبر کریں اور

صاحبان عقل عبرت حاصل کریں۔

ان کے علاوہ بھی آیات شریفہ ہیں جن کا ذکر طول کا باعث ہوگا۔

و بالجملہ، اس بیان سے ہمارا مقصد تفاسیر کے حدود و اطراف پر تنقید کرنا نہیں ہے، کیونکہ ہر مفسر نے بڑی زحمتیں اٹھائی ہیں اور شدید محنتیں کی ہیں تب ایک کتاب مرتب ہوئی ہے "فلہ درہم و علی اللہ اجرہم" بلکہ ہمارا مقصد یہ ہے کہ قرآن شریف سے فیض حاصل کرنے کی راہ لوگوں کے لئے کھلے، کیونکہ قرآن ہی سلوک الی اللہ، تہذیب نفوس اور آداب و سنن الہیہ کو بتانے والی واحد کتاب ہے اور خالق و مخلوق کے درمیان سب سے بڑا رابطہ اور عزت ربوبیت سے تمسک کے لئے عروۃ الوثقی و ارجل المتین (مضبوط رسی) ہے۔ علماء و مفسرین فارسی و عربی میں مفسرین لکھیں۔ ان کا مقصد عرفانی و اخلاقی تعلیمات و دستورات، مخلوق کے خالق سے رابطہ کی کیفیت اور دار الغرور سے دار السرور و الخلود کی طرف ہجرت کا اس طرح بیان ہونا چاہئے، جس طرح خود کتاب شریف میں ودیعت کیا گیا ہے۔ اس عظیم کتاب کا مصنف سکا کی اور شیخ نہیں کہ اس کا مقصد فصاحت و بلاغت کی جہتیں بیان کرنا ہو۔ سیبویہ اور خلیل نہیں

[۱] سورہ قمر، آیت ۱۷

[۲] سورہ نحل آیت ۴۴

[۳] سورہ ص: ۲۹

کہ اس کا مطمح نظر نحو و صرف کی جہتیں تحریر کرنا ہو۔ مسعودی اور ابن خلکان نہیں کہ اطراف تاریخ سے بحث کرے۔ یہ کتاب آنحضرتؐ کا عصائے موسیٰ اور ید بیضا نہیں یا دم عیسیٰ نہیں جو مردوں کو زندہ کیا کرتے تھے کہ خالی معجزہ دکھانے اور تصدیق نبی اکرمؐ کے لئے آئی ہو، بلکہ یہ صحیفہ الہیہ دلوں کو علوم و معارف الہیہ کی ابدی زندگی بخشنے کے لئے نازل ہوئی ہے۔ یہ کتاب خدائے ہے اور شہنوں الہیہ کی طرف دعوت دیتی ہے۔ مفسر کو چاہئے کہ لوگوں کو شہنوں الہیہ کی تعلیم دے اور لوگوں کو چاہئے کہ شہنوں الہیہ کی تعلیم حاصل کرنے کے لئے مفسرین کی طرف رجوع کی تعلیم دے تاکہ اس سے فائدہ حاصل ہو۔

وَنُزِّلَ مِنَ الْقُرْآنِ مَا هُوَ شِفَاءٌ وَرَحْمَةٌ لِّلْمُؤْمِنِينَ ۗ وَلَا يَزِيدُ الظَّالِمِينَ إِلَّا
خَسَارًا. ۱۱

ہم قرآن میں سے جو کچھ مومنین کے لئے شفا اور رحمت ہے نازل کرتے ہیں اور یہ ظالموں کے لئے نقصان کے علاوہ کچھ اضافہ نہیں کرتا۔ اس سے بڑا خسارہ کیا ہوگا کہ تیس چالیس سال ہم کتاب الہی کی تلاوت کریں اور تقاسیر کی طرف رجوع کریں اور کتاب کے مقاصد سے پھر بھی محروم رہیں!

رَبَّنَا ظَلَمْنَا أَنفُسَنَا وَإِن لَّمْ تَغْفِرْ لَنَا وَتَرْحَمْنَا لَنَكُونَنَّ مِنَ الْخَاسِرِينَ.

۱۲

پروردگارا! ہم نے اپنے اوپر ظلم کیا اور اگر تو ہم کو نہ بخشے گا اور ہم پر رحم نہ کرے گا تو ہم نقصان اٹھانے والوں میں ہو جائیں گے۔

۱۱ سورہ اسراء، آیت ۸۲

۱۲ سورہ اعراف، ۲۳

فصل چہارم

مواعظ استفادہ کو دور کرنا

اب جب کہ کتاب خدا کی عظمت ہر جہت سے معلوم ہو گئی اور اس سے استفادہ کی رہ کھل گئی تو کتاب خدا کو سیکھنے والے اور اس سے استفادہ کرنے والے کے لئے لازم ہے کہ اہم آداب میں سے ایک اور اہم ادب پر کار بند ہو تاکہ استفادہ ہونے لگے، وہ ادب (مواعظ استفادہ کو دور کرنا) ہے۔ ہم جن کی تعبیر (مستفید اور قرآن کے درمیان حجابات) سے کرتے ہیں اور ایسے حجابات بہت ہیں۔ ہم ان میں بعض کی طرف اشارہ کرتے ہیں۔

ان حجابوں میں ایک بڑا حجاب (خود بینی) ہے کہ مستعلم اس حجاب کی وجہ سے خود کو بے نیاز سمجھ بیٹھتا ہے اور استفادہ کا محتاج نہیں سمجھتا۔ یہ شیطان کے بڑے شاہکاروں میں سے ایک ہے کہ ہمیشہ موہوم کمالات کو انسان کے سامنے چکا کر پیش کرتا ہے اور انسان اتنے ہی پر راضی و قانع ہو جاتا ہے جتنا اس کے پاس ہے اور اس کے آگے جو کچھ ہے اس کو انسان کی نظروں سے گرا دیتا ہے۔ مثلاً اہل تجوید کو اسی جزئی علم پر قانع کر دیتا ہے اور اس علم کو ان کی نظروں میں اتنا بڑا اھاوا دیتا ہے کہ دوسرے علوم کی ان کی نظر میں کوئی وقعت نہیں رہ جاتی۔ حاملین قرآن کو بھی ان کے سامنے انہیں کے مطابق قرار دیتا ہے اور ان کو اللہ کی نورانی کتاب کے سمجھنے اور اس سے استفادہ کرنے سے محروم کر دیتا ہے۔ اصحاب ادبیت کو اسی بے مغز صورت پر راضی رکھتا ہے اور تمام شہون قرآن کو جو کچھ اور جتنا جس کے پاس ہے اسی میں منحصر قرار دے دیتا ہے اور اہل تفسیر کو بھی پرانے دھڑے پر چلتے رہنے میں سرگرم رکھتا ہے کہ وہ وجوہ قرانات، آراء مختلفہ اور باب لغت، وقت نزول، شان نزول، آیات اور سوروں کے مکی مدنی ہونے، آیات و حروف کی تعداد اور اسی طرح کی باتوں میں لگے رہتے ہیں۔ اہل علوم کو بھی قانع کر دیتا ہے۔ فقط دلائلوں کے فنوں اور احتجاجات کے وجوہ اور اسی قسم کے

امور پر، یہاں تک کہ فلسفی و حکیم و عارف تک کو اصطلاحات و مفاہیم جیسے گہرے اور دبیز پردے میں بند کر دیتا ہے۔ اس لئے قرآن سے استفادہ کی طلب رکھنے والے کو چاہئے کہ ان تمام پردوں کو چاک کر دے اور ان پردوں کے اس پار سے قرآن میں غور و فکر کرے اور ان میں سے کسی ایک حجاب پر بھی نہ ٹھہرے، تاکہ قافلہ ساکان سے بچھڑ نہ جائے اور اللہ کی شیریں و خوشگوار دعوتوں سے محروم رہ جائے۔ خود قرآن شریف سے ایک معین حد پر قانع نہ ہونے اور اس پر نہ ٹھہرنے کا حکم معلوم کرے۔ قصص قرآن میں ان معنی کی طرف بہت اشارہ کیا گیا ہے۔ حضرت موسیٰ کلیم اللہ نے نبوت کے بلند مقام پر فائز ہونے کے باوجود اس مقام پر قناعت نہیں کی اور اپنے علم کے بلند مقام پر ٹھہرے نہیں رہ گئے، حضرت جیسے کامل شخص سے ملاقات ہوتے ہی تواضع و انکساری کے ساتھ ان سے کہا:

هَلْ أَتَبِعَكَ عَلَىٰ أَنْ تُعَلِّمَنِي هَذَا عَلَّمْتَنِي رُشْدًا. [۱]

کیا میں آپ کی پیروی (ہمراہی) کروں تاکہ جو کچھ آپ نے بصیرت و ہدایت آپ نے سیکھی ہے مجھے سکھائیں۔

اور ان کی خدمت میں رہنے لگے۔ یہاں تک کہ جو علوم سیکھنا چاہئے تھے، سیکھ لئے۔ حضرت ابراہیم علیہ السلام نے ایمان کے بڑے مقام پر اور انبیاء علیہم السلام سے مخصوص علم پر قناعت نہیں کی اور عرض کیا:

رَبِّ آرِنِي كَيْفَ تُحْيِي الْمَوْتَىٰ ط [۲]

پروردگارا! مجھے دکھا تو کیسے مردوں کو زندہ کرتا ہے۔

ایمان قلبی سے اور اوپر اٹھنا چاہا اور مقام اطمینان شہودی تک پہنچنا چاہا۔ اس سے بالاتر یہ کہ خدائے تبارک و تعالیٰ حضرت ختمی مرتبت صلی اللہ علیہ وسلم کو جو علی الاطلاق عارف ترین مخلوق ہیں، آہ کریمہ میں حکم دیتا ہے:

وَقُلْ رَبِّ زِدْنِي عِلْمًا. [۳]

اور کہو، پروردگارا! میرے علم میں اضافہ کر۔

کتاب الہی کے یہ دستورات، یہ قصص انبیاء کا ذکر سب اس لئے ہے کہ ہم ان کے ذریعے بیدار ہوں اور خواب غفلت سے چونک اٹھیں۔

[۱] سورہ کہف، آیت ۶۶

[۲] سورہ بقرہ: ۲۶۰

[۳] سورہ طہ، آیت ۱۱۴

ایک اور حجاب آراء فاسدہ اور مسالک و مذاہب باطلہ کا حجاب ہے جو کبھی خود انسان ہی کی سوء استعداد سے اور زیادہ تر پیروی و تقلید سے پیدا ہوتا ہے۔ یہ ایسے مجابوں میں سے ایک ہے جس نے خاص کر معارف قرآن سے ہمیں مجھو کیا ہے۔ مثلاً اگر کوئی فاسد اعتقاد صرف ماں باپ سے سن لینے کی وجہ سے یا بعض جاہل اہل منبر سے سن کر، ہمارے دل میں راسخ ہو گیا ہو تو یہ فاسد اعتقاد ہمارے اور آیات الہیہ کے درمیان حاجب بن جائے گا۔ چاہے ہزاروں آیات و روایات بھی وارد ہو جائیں جو اس کے خلاف ہوں۔ اب یا تو اس کے ظاہر سے اعراض کریں یا اس کو سنجیدہ نظر سے ہی نہ دیکھیں۔ عقائد و معارف سے متعلق (اس طرح کی) بہت مثالیں ہیں، لیکن ہم ان کو شمار کرنے سے، صرف نظر کرتے ہیں، کیونکہ معلوم ہے کہ ہمارے ایسے لوگوں کے کہنے سے یہ حجاب نہیں ہٹ سکتا۔ لیکن نمونہ کے طور پر ایک عقیدہ کی طرف اشارہ کرتے ہیں جو دوسرے عقائد سے زیادہ سہل الماخذ ہے۔ یہ تمام آیتیں جو لقائے الہی اور معرفت الہی کے بارے میں وارد ہوئی ہیں اور یہ روایتیں جو اس موضوع پر ہیں اور یہ تمام اشارات و کنایات اور صراحتیں جو ائمہ علیہم السلام کی دعاؤں اور مناجاتوں میں موجود ہیں۔ صرف اس عقیدہ کی بنا پر جو اس میدان سے بالکل اجنبی اور عامی اشخاص کے ذریعہ پیدا ہوا اور پھیلا ہے کہ معرفت خدا کی راہ کلی طور پر بند ہے اور اسی عقیدہ کی وجہ سے ذات خدا میں تفکر کر کے اس کی معرفت حاصل کرنے اور مشاہدہ جمال سے ممنوع، بلکہ محال قرار دے دیا ہے۔ (آیات و روایات کی) یا تو توجیہ و تاویل کرتے ہیں اور یا اس میدان میں وارد ہی نہیں ہوتے (مباحثہ ہی نہیں کرنا چاہتے) اور خود کو معارف سے جو انبیاء و اولیاء کی خنکی چشم ہیں، آشنائی کرنے پر تیار نہیں ہوتے۔ بڑے افسوس کی بات ہے اہل اللہ کے لئے کہ معرفت کا ایک باب، جسے بعثت انبیاء کی غرض و غایت اور اولیاء کا منتہائے مطلوب کہا جاسکتا ہے۔ لوگوں پر اس طرح بند کر دیا ہے کہ اس کے بارے میں بات کرنا کفر محض اور زندقہ قرار دے دیا ہے ان لوگوں نے انبیاء و اولیاء کے معارف کو بالخصوص ذات و اسماء و صفات حق کے بارے میں عام لوگوں اور عورتوں کے معارف کے برابر سمجھ لیا ہے، بلکہ کبھی تو اس سے بھی آگے چلے جاتے ہیں۔ کہتے ہیں: ”فلاں، اچھے عامیانہ عقائد رکھتا ہے، کاش ہم بھی وہی عامیانہ عقیدہ رکھتے ہوتے“، بات تو ٹھیک ہی ہے، کیونکہ اس بے چارہ نے جو ایسی باتیں منہ سے نکالتا ہے، عامیانہ عقیدہ تو ہاتھ دے ہی رکھا ہے اور دوسرے معارف کو بھی جو خواص و اہل اللہ کے معارف ہیں، باطل سمجھ لیا ہے۔ یہ آرزو ٹھیک کفار کی آرزو جیسی ہے جو آیہ کریمہ میں نقل ہوئی ہے:

وَيَقُولُ الْكَافِرُ يَا لَيْتَنِي كُنْتُ تُرَابًا. [۱]

[۱] سورۃ نباء، آیت ۴۰

اور کافر کہے گا کہ کاش میں مٹی ہوتا۔

ہم اگر بقائے الہی کے بارے میں آیات و اخبار کو تفصیل سے بیان کرنا چاہیں، تاکہ اس فاسد عقیدہ کی رسوائی واضح ہو جائے جو جہل اور غرور شیطانی کی پیداوار ہے تو ایک جداگانہ کتاب کی تالیف کی ضرورت ہے، چہ جائیکہ ہم یہ چاہیں کہ وہ معارف بیان کریں جو اس غلیظ شیطانی حجاب سے پیدا ہوئے اور پوس پردہ نسیان رہ گئے ہیں تاکہ معلوم ہو جائے کہ قرآن سے مجبور ہونے اور قرآن کو مجبور چھوڑنے کا ایک مرتبہ، جو شاید سب سے زیادہ افسوس ناک ہے، یہی ہے۔ چنانچہ آیہ کریمہ کہتی ہے:

وَقَالَ الرَّسُولُ يَا رَبِّ إِنَّ قَوْمِي اتَّخَذُوا هَذَا الْقُرْآنَ مَهْجُورًا. [۱]

اور رسول کہیں گے اے میرے پروردگار! میری قوم (امت) نے اس قرآن کو بالکل چھوڑ

دیا تھا۔

قرآن کو مجبور چھوڑنے کے بے شمار مراتب و مراحل ہیں جن میں سب سے بڑے مرتبہ پر شاید ہم ہی ہوں۔ ہم اگر اس صحیفہ الہیہ کی مثلاً پاکیزہ اور قیمتی جلد بنوالیں اور تلاوت یا استخارہ کے وقت چوم لیا کریں اور آنکھوں سے لگایا کریں تو کیا ہم نے قرآن کو مجبور نہیں چھوڑا؟

اگر ہم نے اپنی عمر کا بیشتر حصہ قرآن کی تجوید، علوم لغت و بیان اور بدلیج کی جہتوں میں صرف کر دیا تو کیا اس کتاب عظیم کی مجروریت کے ذمے داری سے باہر آگے؟ اگر ہم نے قراءات مختلفہ اور ان جیسی اور چیزوں کو یاد کر لیا تو کیا ہجران قرآن کی ذلت سے چھوٹ گئے؟ اگر ہم نے وجوہ اعجاز قرآن اور اس کے محسنات (لفظی و معنوی) کے فنون سیکھ لئے تو کیا رسول خدا کی شکایت سے نجات پا گئے؟ افسوس! کہ ان میں سے کوئی ایک چیز بھی قرآن اور اس کو نازل کرنے والے کے منظور نظر نہیں۔ قرآن کتاب الہی ہے اور اس میں شہون الہیت ہیں۔ قرآن خالق و مخلوق کے درمیان رشتہ اتصال ہے اور اس کی تعلیمات کے وسیلہ سے معنوی رابطہ اور غیبی ارتباط خدا اور بندگان خدا کے درمیان پیدا ہونا چاہئے۔ قرآن سے علوم الہی اور معارف لدنی حاصل کئے جانے چاہئیں۔

کافی شریف کی روایت کے مطابق جناب رسول خدا صلی اللہ علیہ وسلم نے فرمایا:

إِنَّمَا الْعُلُومُ ثَلَاثَةٌ - آيَةٌ مُّحْكَمَةٌ، وَفَرِيضَةٌ عَادِلَةٌ، وَسُنَّةٌ قَائِمَةٌ. [۲]

[۱] سورہ فرقان، آیت ۳۰

[۲] اصول کافی، ج ۱، ص ۳۷، کتاب فضل العلم، باب صفة العلم وفضله، حدیث ۱

علم کی بس تین قسمیں ہیں: آیت محکم، فریضہ عادلہ، اور سنت قائمہ۔

قرآن شریف ان علوم کا حامل ہے کہ اگر ہم قرآن سے یہ علوم حاصل کر لیں تو ہم نے اس کو مجبور نہیں چھوڑا۔ اگر ہم نے قرآن کی دعوت قبول کر لی اور قصص انبیاء علیہم السلام سے جو مواظبہ و معارف اور حکمتوں پر مشتمل ہیں تعلیم حاصل کی، اگر ہم نے خدائے تعالیٰ اور انبیاء کے مواظبہ سے قرآن میں مذکور ہیں نصیحت حاصل کی، تو ہم نے قرآن کو مجبور نہیں چھوڑا۔ ورنہ قرآن کی ظاہری صورت ہی میں غور و فکر کئے جانا بھی ”اخلاذ الی الارض“ ہمیشہ زمین ہی کی طرف توجہ کئے رہنا ہے اور ایک شیطانی وسوسہ ہے جس سے اللہ کی پناہ مانگنا چاہئے

قرآن جیسے نورانی صحیفہ سے استفادہ کے موانع میں ایک مانویہ اعتقاد ہے کہ مفسرین جو کچھ لکھ اور سمجھ چکے ہیں اس سے ہٹ کے کسی کو قرآن سے استفادہ کا حق نہیں ہے اور آیات شریفہ میں تدبر اور تفکر کو تفسیر بالرائے سے جو ممنوع ہے، اشتباہ دیتے ہیں اور اس فاسد رائے اور باطل عقیدہ کے وسیلہ سے قرآن شریف کو استفادہ کے تمام فنون سے خالی قرار دے دیا ہے اور اس کو کلی طور پر مجبور کر دیا ہے۔ حالانکہ اخلاقی، ایمانی اور عرفانی استفادات کا تفسیر سے کوئی ربط نہیں ہے کہ تفسیر بالرائے کا سوال پیدا ہو، مثلاً اگر کوئی شخص حضرت موسیٰ کے حضرت خضرؑ کے ساتھ مذاکرات کی کیفیت اور ان کی معاشرت کی کیفیت، حضرت موسیٰ کا مقام نبوت کی اس عظمت کے باوجود اس علم کو سیکھنے کے لئے سفر کرنا جو ان کے پاس نہ تھا اور اپنی حاجت حضرت خضرؑ کے سامنے پیش کرنے کی کیفیت اس طرح جیسا کہ آیہ کریمہ ”هَلْ أَتَبِعَكَ عَلَىٰ أَنْ تُعَلِّمَنِ مِمَّا عَلَّمْتَ رَبُّكَ“ (کیا میں آپ کے ساتھ رہ سکتا ہوں بشرطیکہ رشد و ہدایت کا وہ خصوصی علم جو آپ کو سکھایا گیا ہے اس میں سے کچھ مجھے بھی سکھا دیں) میں مذکور ہے اور حضرت خضرؑ کے جواب کا انداز اور حضرت موسیٰ کی معذرتوں سے مقام علم کی عظمت اور طالب علم کے استاد کے ساتھ آداب سلوک کا کہ شاید بیس (۲۰) ادب اس میں ہیں۔ استفادہ کرے تو اس استفادہ کو تفسیر سے کیا علاقہ ہے کہ تفسیر بالرائے کا سوال پیدا ہو؟!

قرآن سے کثیر استفادات یوں ہی کئے جاتے ہیں اور معارف میں مثلاً اگر کوئی شخص اللہ تعالیٰ کے قول ”الْحَمْدُ لِلَّهِ رَبِّ الْعَالَمِينَ“ (ہر قسم کی تعریف اس اللہ کے لیے جو سب جہانوں کا پروردگار ہے) سے کہ تمام محامد کا حصر اور تمام ثنائوں کا اختصاص حق تعالیٰ سے ہے۔ توحید افعالی کا استفادہ کرے اور کہے کہ آیہ شریفہ سے یہ استفادہ ہوتا ہے کہ ہر کمال و جمال اور ہر عزت و جلال جو عالم میں ہے چشم احوال اور قلب مجوب جن کو موجودات کی طرف منسوب کرتا ہے وہ سب حق تعالیٰ کا ہے اور کسی موجود کے پاس اس کی اپنی کوئی چیز نہیں ہے۔ اس لئے حمد و ثنا حق تعالیٰ کے لئے خاص ہے

اور اس میں اس کا کوئی شریک نہیں ہے، تو یہ استفادہ تفسیر سے کیا ربط رکھتا ہے کہ اس کا نام تفسیر بالرائے رکھا جائے یا نہ رکھا جائے!؟

اس کے علاوہ اور بھی امور ہیں جن کا استفادہ لوازم کلام سے ہوتا ہے اور جو تفسیر سے کسی طرح کا کوئی ربط نہیں رکھتے اس کے علاوہ خود تفسیر بالرائے میں بھی کلام ہے کہ شاید تفسیر کا تعلق آیات معارف و علوم عقلیہ سے برہانی میزان کے موافق ہے اور آیات اخلاقیہ سے ہو، جن میں عقل کو دخل ہے، کیونکہ اس طرح کی آیات کی تفسیر مستحکم عقلی برہان یا واضح عقلی اعتبارات کے مطابق ہے کہ اگر کوئی ظاہر ان ”برہان و اعتبار عقلی“ کے خلاف ہو تو لازم ہے کہ اس کو ظاہر سے ہٹا دیا جائے۔ مثلاً آیہ کریمہ:

وَجَاءَ رَبُّكَ. [۱] (اور تمہارا پروردگار آیا)

اور

الرَّحْمٰنُ عَلَى الْعَرْشِ اسْتَوٰی. [۲] (وہ خدائے رحمن ہے جس کا عرش پر اقتدار قائم ہے) میں فہم عرفی برہان کے مخالف ہے۔ تو اس ظاہر کو رد کرنا اور برہان کے مطابق تفسیر کرنا تفسیر بالرائے نہیں ہے اور کسی بھی ممنوع نہیں ہو سکتا۔

لہذا احتمال، بلکہ ظن یہ ہے کہ تفسیر بالرائے کا تعلق آیات احکام سے ہو کہ آراء و عقول کا ہاتھ وہاں پہنچنے سے قاصر ہے اور صرف خزینہ داران وحی اور مہبط ملائکہ اللہ کی بندگی پیروی سے انہیں حاصل کرنا چاہئے۔ چنانچہ اکثر روایات شریفہ اس بارے میں ان فقہائے عامہ کے مقابل وارد ہوئی ہیں جو دین خدا کو اپنی عقلوں اور قیاسات سے سمجھنا چاہتے ہیں اور یہ جو بعض روایات شریفہ میں ہے کہ:

لَيْسَ شَيْءٌ أَبْعَدَ مِنْ عُقُولِ الرِّجَالِ مِنْ تَفْسِيرِ الْقُرْآنِ. [۳]

عقل؛ تفسیر قرآن سے سب سے زیادہ دور ہے۔

اسی طرح دوسری روایت میں یوں ہے:

دِينَ اللَّهِ لَا يُصَابُ بِالْعُقُولِ. [۴]

[۱] سورۃ فجر، آیت ۲۲

[۲] خدائے رحمن عرش پر مسلط ہو گیا، سورۃ طہ، آیت ۵

[۳] بحار الانوار، ج ۸۹، ص ۹۵، کتاب القرآن، باب ۸، حدیث ۲۸، از تفسیر عیاشی، ج ۱، ص ۱۲

[۴] بحار الانوار، ج ۲، ص ۳۰۳، کتاب العلم، حدیث ۴۱، از کمال الدین

دین خدا کو عقل سے نہیں پاسکتے۔

یہ اس بات کی گواہ ہے کہ (دین اللہ) سے مراد دین کے تعبیری احکام ہیں، ورنہ اثبات صالح، توحید و تقدیس، اثبات معاد و نبوت میں، بلکہ مطلقاً تمام معارف میں عقل کو آزاد رہنے کا حق ہے اور یہ امور عقل کے مختصات میں سے ہیں اور اگر بعض محدثین عالی مقام کے کلام میں وارد ہوا ہے کہ اثبات توحید میں دلیل نقلی پر اعتماد کرنا ہے تو یہ شاذ و نادر اور غرائب امور میں ہے، بلکہ ایسی مصیبتوں میں سے ایک مصیبت ہے، جس سے خدائے تعالیٰ کی پناہ مانگنا چاہئے اور یہ کلام توہین و تحقیر کا محتاج نہیں ہے۔ "وَإِلَى اللَّهِ الْمَشِيئَاتُ" [۱]

قرآن مجید کو سمجھنے اور اس آسمانی کتاب کے معارف و مواعظ سے استفادہ میں مانع حجابوں میں سے ایک اور حجاب، ان گناہوں اور کدورتوں کا حجاب ہے جو پروردگار عالم کے ساحت قدس میں سرکشی و نافرمانی سے پیدا ہوتے ہیں اور جو ادراک حقائق اور دل کے بیچ حجاب بن جاتے ہیں اور معلوم رہے کہ جس طرح نیک و بد عمل کی علامت ملکوت میں اس عمل سے مناسبت رکھنے والی ایک صورت ہوتی اسی طرح ملکوت نفس میں بھی ایک صورت ہوتی ہے جس کی وجہ سے یا تو باطن نفس میں نورانیت پیدا ہوتی ہے، جس سے قلب پاکیزہ اور نورانی ہو جاتا ہے۔ باطن نفس میں یہ صورت صقیل کئے ہوئے آئینہ کی طرح صاف ہوتی ہے اور اس لائق ہوتی ہے کہ اس میں غیبی تجلیات اور حقائق و معارف کا ظہور ہو اور یا ملکوت نفس تاریک اور پلید ہو جاتا ہے۔ اس صورت میں قلب زنگ آلود آئینہ کی طرح میلا ہو جاتا ہے، جس میں معارف الہیہ اور حقائق غیبیہ اپنا عکس نہیں ڈالتے اور چونکہ ایسی صورت میں قلب شیطانی تسلط کے تحت واقع ہوتا ہے اور ملکوت روح ابلیس کا تصرف ہوتا ہے اس لئے آنکھ، کان اور دوسری تمام قوتیں اسی ملعون کے زیر تصرف آجاتی ہیں۔ لہذا کان معارف و مواعظ الہی کے سننے سے بہرے ہو جاتے ہیں اور آنکھیں واضح و روشن الہی آیات کو دیکھنے سے اندھی ہو جاتی ہیں۔ حق اور آثار و آیات حق کو نہیں دیکھ پاتیں۔ دل دینی فقہ نہیں حاصل کرتا اور آیات و بینات اور حق و اسماء و صفات کو یاد کرنے کے قابل نہیں رہ جاتا۔ چنانچہ حق تعالیٰ نے فرمایا ہے:

لَهُمْ قُلُوبٌ لَا يَفْقَهُونَ بِهَا وَلَهُمْ أَعْيُنٌ لَا يُبْصِرُونَ بِهَا وَلَهُمْ أَذَانٌ لَا

يَسْمَعُونَ بِهَا ۗ أُولَٰئِكَ كَالْأَنْعَامِ بَلَّغْنَا لَهُمُ الظُّلْمَ [۲]

ان کے دل ایسے ہیں جن سے سمجھتے نہیں، اور آنکھیں ایسی ہیں جن سے دیکھتے نہیں، اور کان

[۱] بحار الانوار (ط - بیروت) / ج 45 / 160 / باب 39 ص: 107

[۲] سورہ اعراف، آیت ۱۷۹

ایسے ہیں جن سے سنتے نہیں، یہ چوپایوں کی طرح ہیں، بلکہ ان سے بھی زیادہ گمراہ ہیں۔ عالم پر ان کی نظر ایسی ہی ہو جاتی ہے جیسی چوپایوں اور حیوانوں کی جو نہ عبرت حاصل کر سکتی ہیں نہ تدریجی صلاحیت رکھتی ہیں۔ ان کے دل جانوروں کے دلوں کی طرح ہو جاتے ہیں جو تفکر تذکر سے بے بہرہ ہوتے ہیں، بلکہ آیات میں نظر و فکر اور معارف و مواعظ سننے سے ان کی غفلت اور استکبار میں روز بروز اضافہ ہی ہوتا ہے۔ لہذا وہ حیوانات سے بھی زیادہ پست اور گمراہ ہیں۔

قرآن مجید کو سمجھنے سے مانع و غلیظ حجابوں میں سے ایک حجاب جو ہمارے اور معارف و مواعظ قرآن کے درمیان ایک دیز پرده ہے۔ وہ ہے محبت دنیا کا حجاب جس کی وجہ سے قلب کا تمام ترمیلان دنیا کی طرف ہو جاتا ہے۔ قلب کا رخ پوری طرح دنیاوی ہو جاتا ہے اور وہ اس محبت کی وجہ سے ذکر خدا سے غافل اور ذکر و مذکور سے روگرداں ہو جاتا ہے اور جیسے جیسے دنیا اور اس کے طور طریق سے تعلق بڑھتا جاتا ہے ویسے ویسے قلب پر حجاب اور بھی دیز اور غلیظ ہوتا جاتا ہے۔ یہاں تک کہ کبھی ایسا ہوتا ہے کہ دنیا سے علاقہ قلب پر اس قدر غلبہ کر لیتا ہے اور حب جاہ شرف کا تسلط اس قدر بڑھ جاتا ہے کہ فطرت الہی کا نور کلی طور پر خاموش ہو جاتا ہے اور انسان کے لئے سعادت کے دروازے بند ہو جاتے ہیں اور شاید قلب پر پڑے ہوئے جن تالوں کا ذکر آیہ کریمہ: **أَفَلَا يَتَذَكَّرُونَ الْقُرْآنَ أَنَّهُ عَلَى قُلُوبٍ أَقْفَالُهَا** [۱] (کیا وہ قرآن میں تدریس نہیں کرتے یا ان کے دلوں پر تالے پڑے ہوئے ہیں؟) میں ہے وہ یہی دنیاوی تعلقات کے بندھن ہوں۔ لہذا جو شخص معارف قرآن سے استفادہ کرنا چاہتا ہے اور مواعظ الہیہ سے فائدہ اٹھانے کا خواہشمند ہے اسے چاہئے کہ اپنے قلب کو ان نجاستوں سے پاک کرے اور قلبی گناہوں کی آلودگیوں کو جو غیر خدا سے اشتعال و دل بستگی ہے، دل سے نکال کے باہر پھینک دے، کیونکہ جو پاک نہ ہو وہ ان اسرار کا محرم نہیں ہو سکتا۔

ارشاد رب العزت ہے:

إِنَّهُ لَقُرْآنٌ كَرِيمٌ ﴿۱﴾ فِي كِتَابٍ مَّكْنُونٍ ﴿۲﴾ لَا يَمَسُّهُ إِلَّا الْمُطَهَّرُونَ ﴿۳﴾

بے شک یہ قرآن کریم ہے، ایک محفوظ و مستور کتاب میں جسے پاکیزہ لوگ ہی لمس کرتے

ہیں۔

جس طرح اس کتاب کے ظاہر سے اور اس کو ظاہری عالم میں مس کرنے سے ہر اس شخص کو روکا گیا ہے جو

[۱] سورہ محمد، آیت ۲۲

[۲] سورہ واقعہ، آیت ۷۷ تا ۷۹

ظاہری طور سے پاک نہ ہوتی تھی طور پر بھی اور تکلیفی طور پر بھی۔ اسی طرح اس کے معارف و مواعظ اور اس کے سرو باطن سے ہر اس شخص کو روک دیا گیا ہے، جس کا قلب دنیاوی نجاستوں سے آلودہ ہو۔

ارشاد رب العزت ہے:

ذٰلِكَ الْكِتٰبُ لَا رَيْبَ ۙ فِيْهِ ۙ هُدًى لِّلْمُتَّقِيْنَ. [۱]

یہ (قرآن) وہ کتاب ہے جس (کے کلام اللہ ہونے) میں کوئی شک و شبہ نہیں ہے۔ (یہ)

ہدایت ہے ان پرہیزگاروں کے لیے۔

غیر متقی اور غیر مومن تو عام ایمان و تقویٰ کے اعتبار سے اس کے صوری مواعظ اور سچے عقائد کی روشنی سے محروم ہے ہی وہ شخص بھی جو غیر متقی مگر مومن ہو وہ تقویٰ کے دوسرے مراتب کے اعتبار سے، تقوائے خاص، تقوائے خاص الخاص، اور تقوائے انحصار الخواص، مواعظ و عقائد قرآنی کے دوسرے مراتب سے محروم ہے۔ اس کی تفصیل اور دوسری آیات کا ذکر جو ہمارے مقصود پر دلالت کرتی ہیں، طول بیان کا سبب ہے، لیکن ہم اس فصل کو ایک آیہ شریفہ الہیہ کے ذکر پر تمام کرتے ہیں جو بیدار مغز حضرات کے لئے کافی ہے بشرطیکہ اس کے بارے میں تدبر سے کام لیں۔

ارشاد رب العزت ہے:

قَدْ جَاءَكُمْ مِنَ اللّٰهِ نُورٌ وَ كِتٰبٌ مُّبِيْنٌ ﴿۱۵﴾ يَهْدِيْ بِهٖ اللّٰهُ مَنِ اتَّبَعَ رِضْوَانَهُ سُبُلَ السَّلَامِ وَ يُخْرِجُهُم مِّنَ الظُّلُمٰتِ اِلَى النُّوْرِ بِاِذْنِهٖ وَيَهْدِيْهِمْ اِلَى صِرٰطٍ مُّسْتَقِيْمٍ. [۲]

خدا کی جانب سے تمہارے لئے ایک نور اور ایک کتاب مبین آئی ہے، خدا جس کے وسیلہ سے ہر شخص کو جو اس کی رضا چاہے ہدایت کے محفوظ راستوں کی ہدایت کرتا ہے اور اندھیروں سے روشنی کی طرف نکال لاتا ہے اور ان کو سیدھے راستے کی ہدایت کرتا ہے۔

آیہ مبارکہ کی بہت خصوصیات ہیں اور اس کے نکات کے اطراف کو بیان کرنا ایک علیحدہ رسالہ کی تالیف چاہتا ہے جس کا اس وقت موقع نہیں ہے۔

[۱] سورۃ بقرہ: ۲

[۲] سورۃ مائدہ، آیت ۱۵

فصل پنجم

تفکر

قرآن کی قرأت کے آداب میں ایک ادب (حضور قلب) ہے جس کا ذکر عبادات کے عام آداب کے ذیل میں ہم کر چکے اور اس کی تکرار غیر ضروری ہے۔

قرأت کے اہم آداب میں ایک (تفکر) ہے۔ تفکر کا مطلب یہ ہے کہ آیات شریفہ میں مقصد اور مقصود کی جستجو کرے اور چونکہ قرآن کا مقصد، جیسا کہ قرآن نے خود بتایا ہے۔ ہدایت ”سبل السلام“ (سلامتی کے راستوں) کی طرف راہنمائی، اور تاریکی کے تمام درجات سے نکال کر عالم نور کی طرف لانا اور صراطِ مستقیم کی ہدایت کرنا ہے۔ اس لئے انسان کو چاہئے کہ آیات شریفہ میں تفکر کر کے سلامتی کے مراتب کو ان کے ابتدائی اور نچلے مرتبہ سے لے کر، جس کا تعلق ملکی قوتوں سے ہے، اعلیٰ اور آخری مرتبہ تک، جو قلبِ سلیم کی حقیقت ہے (اس تفسیر کے مطابق جو اہل بیت علیہم السلام سے وارد ہوئی ہے کہ حق تعالیٰ سے اس طرح ملاقات کرے کہ دل میں حق کے علاوہ کچھ نہ ہو) ^[۱] حاصل کرے۔ ملکی اور ملکوئی قوتوں کی سلامتی قاری قرآن کی گم شدہ چیز ہے جو اس کتاب آسمانی میں موجود ہے اور تفکر کے ذریعہ اسے ڈھونڈ نکالنا چاہئے ہے

[۱] امام خمینی نے جن احادیث کی طرف اشارہ فرمایا ہے کتاب میں ان کا حوالہ موجود نہیں ہے۔ جب میں نے احادیث دیکھنا چاہیں تو اس موضوع پر مختلف کتب میں احادیث بھری ہوئی ہیں یہاں مثال کے طور پر ایک حدیث ذکر کی جاتی ہے:

لَقِيَ اللَّهَ عَزَّ وَجَلَّ مُسْتَكْبِلًا لَا يَمْتَانِيهِ وَهُوَ مِنْ أَهْلِ الْجَنَّةِ. (الکافی (ط - الاسلامیہ) / ج 2 / 37 / باب ص: 33)

مجاہد حسین حر

جب انسانی قوتیں تصرف شیطانی سے محفوظ ہو گئیں، سلامتی کا راستہ مل گیا اور اس پر چلنا بھی شروع کر دیا تو سلامتی کے جس مرتبہ کو حاصل کرتا جائے گا ایک ظلمت سے نجات پاتا جائے گا اور قہری طور سے اللہ کے نور درخشاں کی تجلی حاصل ہوگی۔ یہاں تک کہ اگر ظلمتوں کی تمام انواع و اقسام سے خالص ہو گیا، جن میں پہلی ظلمت عالم مادیات کی ظلمت ہے مادیات کے تمام احوال و شئون کے ساتھ اور آخری ظلمت کثرت کی طرف توجہ ہے کثرت کے تمام احوال و شئون کے ساتھ، تو نور مطلق اس کے قلب پر تجلی کرے گا اور انسانیت کے صراط مستقیم کی طرف جو اس مقام پر صراط رب ہے، انسان کی رہبری کرے گا۔

إِنَّ رَبِّي عَلَىٰ صِرَاطٍ مُّسْتَقِيمٍ. [۱]

یقیناً میرا رب راہ راست پر موجود ہے۔

قرآن کریم میں تفکر کی دعوت کے ساتھ اس کی بہت تعریف و تحسین کی گئی ہے۔
ارشاد رب العزت ہے:

وَأَنْزَلْنَا إِلَيْكَ الذِّكْرَ لِتُبَيِّنَ لِلنَّاسِ مَا نُزِّلَ إِلَيْهِمْ وَلَعَلَّهُمْ يَتَفَكَّرُونَ [۲]

آپ لوگوں کے لئے (وہ معارف و احکام) کھول کر بیان کریں جو ان کی طرف نازل کئے گئے ہیں تاکہ وہ غور و فکر کریں۔

اس آیہ کریمہ میں تفکر کی بہت بڑی مدح ہے، کیونکہ اس عظیم آسمانی کتاب اور نورانی صحیفہ کے نازل کرنے کی غرض و غایت (احتمال تفکر) کو قرار دیا گیا ہے اور یہ اس بات کی طرف شدید توجہ کی دلیل ہے کہ صرف (بندوں کے) تفکر کا احتمال قرآن جیسی ایک عظیم کرامت کا سبب ہوا ہے۔

اور دوسری آیت میں ارشاد ہے:

فَأَقْصِبْ قَلْبَكَ لِقِصَّةٍ لَّعَلَّهُمْ يَتَفَكَّرُونَ. [۳]

پس داستانیں بیان کرو ہو سکتا ہے سوچیں۔

اس طرح کی یا اس سے قریب بہت آیتیں ہیں اور روایتیں بھی تفکر کے بارے میں بہت ہیں۔ حضرت ختمی

[۱] سورۃ ہود: ۵۶

[۲] سورۃ نحل: ۴۴

[۳] سورۃ اعراف: ۱۷۶

مرتب صلی اللہ علیہ وسلم سے منقول ہے جب یہ آیت نازل ہوئی جس میں ارشاد ہے:

إِنَّ فِي خَلْقِ السَّمَوَاتِ وَالْأَرْضِ وَاخْتِلَافِ اللَّيْلِ وَالنَّهَارِ لَآيَاتٍ لِّأُولِي
الْأَلْبَابِ ﴿١٩٠﴾

بے شک آسمانوں اور زمین کی پیدائش میں اور رات دن کی ادل بدل میں صاحبانِ عقل کے

لیے بڑی نشانیاں ہیں۔

تو پیغمبر اکرم صلی اللہ علیہ وسلم نے فرمایا:

وَيْلٌ لِّمَنْ قَرَأَهَا وَلَمْ يَتَفَكَّرْ فِيهَا، ﴿٢﴾

وائے ہو اس شخص پر جس نے اسے پڑھا اور اس پر غور نہیں کیا۔

اس باب میں سب سے اہم بات یہ ہے کہ انسان سمجھے کہ کون سا تفکر ممدوح اور پسندیدہ ہے؟ ورنہ قرآن

وحدیث میں تفکر تو بے شک ممدوح ہے۔ اس (تفکر ممدوح) کی بہترین تعبیر وہ ہے جو خواجہ عبداللہ انصاری نے کی ہے:

اعلم ان التفكير تلمس البصيرة لاستدراك البغية، ﴿٣﴾

یعنی تفکر وہ (بصیرت) تلاش کرنا ہے جو دل کی آنکھ ہے، مقصود اور نتیجہ تک پہنچنے کے لئے جو غایت کمال ہے

اور معلوم ہے کہ (انسان کا) مقصد و مقصود و سعادت مطلقہ ہے جو کمال علمی و عملی سے حاصل ہوتا ہے۔

لہذا انسان کو چاہئے کہ کتاب الہی کی آیات شریفہ سے اور اس کے قصص و حکایت میں مقصود و نتیجہ انسانیت،

یعنی سعادت حاصل کرے اور چونکہ سعادت سے مراد سلامت مطلقہ، عالم نور اور صراط مستقیم تک پہنچنا ہے۔ لہذا قرآن

شریف سے سبیل سلامت، معدن نور مطلق اور صراط مستقیم طلب کرے، جیسا کہ سابقہ آیہ مبارکہ میں ارشاد ہوا۔ جب شخص

قاری نے مقصد کو سمجھ لیا تو اس کو حاصل کرنے کے اسے بینائی مل گئی، قرآن شریف سے استفادہ کی راہ کھل گئی، رحمت حق

کے درکھل گئے اور اب اپنی مختصر عمر عزیز کو اور اپنے سرمایہ تحصیل سعادت کو ایسے امور میں صرف نہ کرے گا جو رسالت کا

مقصد نہیں ہیں اور ایسے اہم امر میں فضول بحث و گفتگو سے کنارہ کش ہو جائے گا۔

جب ایک عرصہ تک دل کی آنکھوں کو اسی مقصود پر لگائے رہے گا اور دوسری تمام چیزوں سے صرف نظر کئے

﴿١﴾ سورہ آل عمران: ۱۹۰

﴿٢﴾ فضائل الثقلین، الشافعی الابجدی 82 سورہ آل عمران ص: 77

﴿٣﴾ منازل السائرین، قسم البدایات، باب التفكير

رہے گا تو دل کی آنکھیں روشن اور تیز ہو جائیں گی اور نفس کو قرآن میں تفکر کی عادت پڑ جائے گی اور استفادہ کی راہیں کھل جائیں گی اور ایسے دروازے اس پر وا ہو جائیں گے جو اب تک بند تھے اور ایسے مطالب و معارف قرآن سے حاصل کرے گا جو اب تک حاصل نہیں کئے تھے۔ اس وقت سمجھ میں آئے گا کہ قرآن قلبی امراض کیلئے شفا ہے اور آیہ کریمہ: **وَنُزِّلَ مِنَ الْقُرْآنِ مَا هُوَ شِفَاءٌ وَرَحْمَةٌ لِّلْمُؤْمِنِينَ ۗ وَلَا يَزِيدُ الظَّالِمِينَ إِلَّا خَسَارًا**۔^[۱] (اور ہم تنزیل قرآن کے سلسلہ میں وہ کچھ نازل کر رہے ہیں جو اہل ایمان کے لئے شفاء اور رحمت ہے اور ظالموں کے لئے خسارہ کے سوا اور کسی چیز میں اضافہ نہیں کرتا) کا مفاد اور قول امیر المؤمنین علیہ السلام: **تَعَلَّمُوا الْقُرْآنَ فَإِنَّهُ رَبِّيعُ الْقُلُوبِ وَاسْتَشْفُوا بِنُورِهِ فَإِنَّهُ شِفَاءُ الصُّدُورِ**۔^[۲] (قرآن سیکھو، کیونکہ وہ دلوں کی بہار ہے اور اس کے نور سے شفاء حاصل کرو، کیونکہ وہ سینوں کے لئے شفاء ہے) کے معنی کا ادراک کرے گا اور قرآن شریف سے جسمانی امراض ہی کے لئے شفا طلب نہ کرے گا، بلکہ سب سے اعلیٰ مقصد روحانی امراض سے شفا کو جو مقصد قرآن ہے، قرار دے گا۔

اگرچہ جسمانی امراض کو بھی اس سے شفا حاصل ہوتی ہے۔ چنانچہ انبیاء علیہم السلام بھی جسمانی شفاء کے لئے نہیں آئے تھے۔ اگرچہ شفا دیتے تھے وہ نفوس کے اطباء اور ارواح و قلوب کو شفاء بخشنے والے ہیں۔

یاشافی

[۱] سورۃ اسراء: ۸۲

[۲] نہج البلاغہ، فیض الاسلام، ص ۳۳۰، خطبہ ۱۰

فصل ششم

تطبیق

قراۃ قرآن کے اہم آداب میں سے ایک (تطبیق) ہے جس سے انسان کو کثیر نتائج اور بے شمار فوائد حاصل ہوتے ہیں۔ تطبیق کا مطلب یہ ہے کہ آیات شریفہ میں سے جس آیت میں بھی تفکر کر رہا ہے اس کے مفاد کو اپنے حال پر منطبق کرے اور جو کجی نظر آئے اسے آیت شریفہ کے ذریعے دور کرے اور اپنی بیماریوں سے اس کے وسیلہ سے شفا حاصل کرے۔ مثلاً حضرت آدم علیہ السلام کے قصہ میں دیکھئے کہ تمام طولانی سجدوں اور عبادتوں کے باوجود شیطان کے بارگاہ ایزدی سے دور کئے جانے کا سبب کیا تھا اور خود کو اس سے پاک کرے، کیوں مقام قرب الہی پاک لوگوں کا مقام ہے۔ شیطانی اوصاف و اخلاق کے ہوتے ہوئے اس بارگاہ میں قدم نہیں رکھ سکتے۔ آیات شریفہ سے استفادہ ہوتا ہے کہ ابلیس کے سجدہ نہ کرنے کا سبب خود بینی و خود پسندی تھی کہ اس نے «أَنَا خَيْرٌ مِنْهُ» خَلَقْتَنِي مِنْ نَّارٍ وَ خَلَقْتَهُ مِنْ طِينٍ» [۱] (میں اس (آدم) سے بہتر ہوں (کیونکہ) تو نے مجھے آگ سے پیدا کیا ہے اور اسے گیلی مٹی سے پیدا کیا ہے۔) کا نثارہ بجایا اور یہی خود بینی، خواہی و خود فروشی کا جو استکبار ہے، سبب بن گئی اور استکبار خود رائی کا جو خود کو مستقل و آزاد سمجھنا اور حکم سے مہر تابی ہے، سبب بن گئی۔ لہذا درگاہ الہی سے نکال دیا گیا۔ ہم اول عمر سے شیطان کو ملعون و مردود کہتے آئے ہیں۔ حالانکہ خود ہم میں اس کی خبیث صفتیں پائی جاتی ہیں اور کبھی یہ نہیں سوچا کہ درگاہ قدس سے مردود قرار پانے کا سبب جس میں بھی پایا جائے وہ مردود ہے۔ اس میں شیطان کی کوئی تخصیص نہیں جس بات نے اس کو درگاہ تقرب

[۱] سورہ اعراف، آیت ۱۲

سے دور کیا، وہ بات ہم کو بھی اس درگاہ سے دور کئے بغیر نہیں چھوڑے گی۔ خطرہ ہے کہ جو لعنتیں ہم شیطان پر بھیجتے ہیں کہیں خود بھی ان میں شریک نہ ہوں۔

ہمیں یہ تفکر کرنا چاہئے کہ اسی قصہ میں حضرت آدم علیہ السلام کے ملائکہ اللہ سے ممتاز اور برتر ہونے کا سبب تھا (کوشش کریں کہ) خود بھی بقدر طاقت اس سے متصف ہوں۔ ہم دیکھتے ہیں اس امتیاز اور برتری کا سبب (تعلیم اسماء) تھا۔ چنانچہ ارشاد الہی ہے:

وَعَلَّمَ آدَمَ الْأَسْمَاءَ كُلَّهَا ^[۱]

اور تمام اسماء آدم کو سکھا دیئے۔

تعلیم اسماء کا بلند مرتبہ مقام اسماء اللہ کا تحقق ہے۔

چنانچہ احصائے اسماء کا بلند مرتبہ، جو روایت میں بتایا گیا ہے کہ:

إِنَّ لِلَّهِ تَبَارَكَ وَتَعَالَى تِسْعَةً وَتِسْعِينَ اسْمًا مِّنْ أَحْصَاهَا دَخَلَ الْجَنَّةَ ^[۲]

یقیناً خدا کے ننانوے نام ہیں جو انہیں یاد کر لے وہ جنت میں داخل ہوگا۔

وہ حقیقت اسماء کا تحقق ہی ہے جو انسان کو جنت اسمائی تک پہنچاتا ہے۔

انسان قلبی ریاضتوں سے اسماء اللہ کا مظہر اور اللہ کی آیت کبریٰ بن سکتا ہے اس کا وجود، وجود ربانی ہو سکتا ہے اور اس کی مملکت میں دست جمال و جلال الہی متصرف ہو سکتا ہے۔ حدیث میں تقریباً یہی معنی موجود ہیں کہ (یقیناً روح مؤمن کا اتصال خدا سے اس سے زیادہ مستحکم ہے جتنا شعاع آفتاب کا اتصال آفتاب سے یا نور آفتاب سے ہوتا ہے،

[۳]

حدیث صحیح میں وارد ہوا ہے کہ

بندہ جب نافلہ کے ذریعے مجھ سے نزدیک ہوتا ہے تو میں اسے دوست رکھتا ہوں اور جب

میں اسے دوست رکھتا ہوں تو میں اس کے کان ہو جاتا ہوں جن سے وہ سنتا ہے، میں اس کی آنکھ ہو

جاتا ہوں جس سے وہ دیکھتا ہے، میں اس کی زبان بن جاتا ہوں جس سے وہ بولتا ہے اور اس کا ہاتھ

[۱] سورہ بقرہ، آیت ۳۱

[۲] بحار الانوار، ج ۴، ص ۱۸۶، ۱۸۷

[۳] البرہان فی تفسیر القرآن / ج ۵ / ۳۴۹ / [سورۃ الحشر (۵۹): الآيات ۲۲ الی ۲۴] ص: ۳۴۷

ہو جاتا ہوں جس سے وہ اخذ کرتا ہے۔ [۱]

حدیث میں ہے کہ

علی عین اللہ وید اللہ. [۲]

اس طرح کی اور بھی حدیثیں ہیں۔ حدیث میں ہے کہ

نَحْنُ الْأَسْمَاءُ الْحُسَيْنِي. [۳]

ہم ہیں خدا کے اسمائے حسنی۔

و بالجملہ جو شخص چاہتا ہے کہ قرآن مجید سے کثیر فائدہ اور کافی لطف اٹھائے۔ اس کو چاہئے کہ آیات شریفہ کی

اپنے حالات پر تطبیق کرے تاکہ پورا استفادہ کر سکے۔

مثلاً سورہ (انفال) کی آیہ شریفہ میں ارشاد ہوتا ہے:

إِنَّمَا الْمُؤْمِنُونَ الَّذِينَ إِذَا ذُكِرَ اللَّهُ وَجِلَّتْ قُلُوبُهُمْ وَإِذَا تُلِيَتْ عَلَيْهِمْ آيَاتُهُ

[۱] اصول کافی، ج ۴، ص ۵۳، کتاب الایمان والکفر، باب من اذی المسلمین واحتقرهم، حدیث ۷

[۲] امام خمینی کا یہ جملہ اشارہ ان احادیث کی طرف:

(۱) حَدَّثَنَا أَحْمَدُ بْنُ الْحُسَيْنِ قَالَ أَخْبَرَنَا أَحْمَدُ بْنُ بَشِيرٍ قَالَ حَدَّثَنَا حَسَّانُ الْجَبَّالِ قَالَ حَدَّثَنَا هَاشِمُ بْنُ أَبِي عَمَّارٍ قَالَ سَمِعْتُ أَمِيرَ الْمُؤْمِنِينَ عليه السلام يَقُولُ أَنَا عَيْنُ اللَّهِ وَأَنَا يَدُ اللَّهِ وَأَنَا جَنْبُ اللَّهِ وَأَنَا بَابُ اللَّهِ. (بصائر الدرجات فی فضائل آل محمد صلی اللہ علیہم / ج 1/ 61/ 3 باب فی الأئمة أنهم حجة الله وباب الله وولاية أمر الله ووجه الله الذي يؤتى منه وجنب الله وعين الله وخرقة علمه جل جلاله وعم نواله..... ص: 61)

(۲) مُحَمَّدُ بْنُ يَحْيَى عَنْ مُحَمَّدِ بْنِ الْحُسَيْنِ عَنْ أَحْمَدَ بْنِ مُحَمَّدِ بْنِ أَبِي نَصْرٍ عَنْ حَسَّانِ الْجَبَّالِ قَالَ حَدَّثَنِي هَاشِمُ بْنُ أَبِي عَمَّارَةَ الْجَنْبِيُّ قَالَ سَمِعْتُ أَمِيرَ الْمُؤْمِنِينَ ع يَقُولُ أَنَا عَيْنُ اللَّهِ وَأَنَا يَدُ اللَّهِ وَأَنَا جَنْبُ اللَّهِ - وَأَنَا بَابُ اللَّهِ. (الكافي - ط) - الإسلامية / ج 1/ 145 / باب النوادر..... ص: 143)

مجاہد حسین حر

[۳] اصول کافی، ج ۱، ص ۱۹۶، کتاب التوحید، باب النوادر، حدیث ۴۔ مکمل حدیث کا متن یہ ہے:

الْحُسَيْنُ بْنُ مُحَمَّدٍ الْأَشْعَرِيُّ وَ مُحَمَّدُ بْنُ يَحْيَى جَمِيعاً، عَنْ أَحْمَدَ بْنِ إِسْحَاقَ، عَنْ سَعْدَانَ بْنِ مُسْلِمٍ، عَنْ مُعَاوِيَةَ بْنِ عَمَّارٍ: عَنْ أَبِي عَبْدِ اللَّهِ عَلَيْهِ السَّلَامُ فِي قَوْلِ اللَّهِ عَزَّ وَجَلَّ: وَيَلِدُ الْأَسْمَاءُ الْحُسَيْنِي فَادْعُوهُ بِهَا قَالَ: نَحْنُ - وَاللَّهِ - الْأَسْمَاءُ الْحُسَيْنِي الَّتِي لَا يَقْبَلُ اللَّهُ مِنَ الْعِبَادِ كَمَلًا إِلَّا يَمْعُرَ فِتْنًا.

زَادَتْهُمْ اِيْمَانًا وَعَلَىٰ رَبِّهِمْ يَتَوَكَّلُونَ. [۱]

مومن وہ لوگ ہیں جن کے سامنے نام خدا لیا جاتا ہے تو ان کے دل خائف ہو جاتے ہیں اور جب آیات خدا کی تلاوت ان کے سامنے کی جاتی ہے تو ان کے ایمان میں اضافہ ہو جاتا ہے اور وہ اپنے پروردگار پر توکل کرتے ہیں۔

سالک کو چاہئے کہ ان تینوں اوصاف کو دیکھے کہ اس پر منطبق ہیں یا نہیں؟

یا جب ذکر خدا ہوتا ہے تو اس کے دل میں اضطراب اور خوف پیدا ہوتا ہے یا نہیں؟

اور جس وقت آیات الہی اسکے سامنے پڑھی جاتی ہیں تو نور ایمان اس کے دل میں بڑھ جاتا ہے یا نہیں؟

اس کا اعتماد اور بھروسہ اللہ پر ہے یا نہیں؟

کہیں وہ ان مراتب میں ہر ایک مرتبہ سے پیدل اور ان خواص میں سے ہر ایک سے محروم تو نہیں ہے؟

اگر یہ سمجھنا چاہے کہ اللہ سے خائف ہے یا نہیں اور اس کا دل خوف خدا سے مضطرب ہوتا ہے یا نہیں تو اپنے اعمال پر نظر ڈالے۔ خوف خدا رکھنے والا محض کبریائی میں جسارت نہیں کرتا اور حق تعالیٰ کے حضور میں اس کے احکام کی توہین نہیں کرتا۔ اگر آیات الہیہ پر ایمان قوی چاہئے تو نور ایمان ظاہری مملکت میں سرایت کر جائے۔

یہ ممکن ہے کہ دل تو نورانی ہو اور زبان و کلام، چشم و نظر، کان اور سماعت نورانی نہ ہوں۔ نورانی بشر وہ ہے، جس کی تمام ملکی اور ملکوتی قوتیں نورانی ہوں، نہ صرف اپنی ذات کو سعادت اور صراط مستقیم کی ہدایت کرے، بلکہ دوسروں پر بھی نور برسائے اور ان کو راہ انسانیت بتائے۔ چنانچہ اگر کوئی شخص خدا پر توکل و اعتماد کرتا ہوگا تو دوسروں کے ہاتھ کی طرف لپٹائی ہوئی نظروں سے نہیں دیکھے گا اور اپنی ضروریات اور حاجات کا بارغنی مطلق ہی کے در پر ڈالے گا اور دوسروں کو جو اسی کی طرح بے نوا اور محتاج ہیں، اپنا مشکل کشا نہ سمجھے گا۔

لہذا سالک الی اللہ کی ذمہ داری یہ ہے کہ خود کو قرآن شریف کے سامنے پیش کرے اور جس طرح حدیث کے صحیح ہونے یا غلط ہونے اور معتبر ہونے یا غیر معتبر ہونے کی میزان یہ ہے کہ اسے کتاب خدا پر پیش کریں۔ جو کتاب خدا کے مخالف نظر آئے اسے باطل اور بے بنیاد سمجھیں۔

اسی طرح راستی اور سعادتی اور کجی اور شقاوت کی میزان بھی یہی ہے کہ کتاب اللہ کی میزان پر پوری اترے تو راستی اور سعادت ہے۔ (ورنہ کجی اور شقاوت ہے) اور جس طرح خلق حضرت رسول خدا صلی اللہ علیہ وسلم قرآن ہے، اپنے خلق

[۱] سورۃ انفال، آیت ۲

کو قرآن کے موافق بنانا چاہئے، تاکہ ولی کامل کے خلق سے بھی مطابقت پیدا ہو جائے اور جو خلق کتاب اللہ کے مخالف ہو وہ باطل اور رنگ و روغن ہے۔ اسی طرح اپنے تمام معارف و احوال قلوب اور اعمال باطن کی کتاب خدا سے تطبیق کرے اور سامنے رکھے، تاکہ حقیقت قرآن کے ساتھ متحقق ہو جائے اور قرآن ہی اس عمل کی صورت باطنی ہو جائے۔

وَ أَنْتَ الْكِتَابُ الْمُبِينُ الَّذِي
بِأَحْرَفِهِ يَظْهَرُ الْمُضْمَرُ ^[۱]

تو ایک روشن کتاب ہے جس کے حرفوں سے پنہاں آشکار ہو جاتا ہے۔

خدا کی بھیجی ہوئی وہ کھلی کتاب ہے تو کہ جس کے حرفوں سے کھلتے ہیں سینکڑوں اسرار

اس مقام پر کچھ اور آداب ہیں جن میں سے بعض کا تذکرہ ہم اس رسالہ کے شروع میں مطلق عبادات کے آداب کے ذیل میں کر چکے اور بعض انہی آداب میں مندرج ہوئے اور کچھ اور آداب ہیں جن کا ذکر طوالت کا سبب ہوگا، اس لئے ان سے صرف نظر کرتے ہیں،

واللہ العالم۔

[۱] حضرت امیر المؤمنین علیہ السلام کی جانب منسوب اشعار میں سے ہے، جن کا پہلا شعر یہ ہے:

| | | | |
|-------|-------|--------|--------|
| اتحسب | انک | جرم | صغیر |
| وفیک | انطوی | العالم | الاکبر |

خاتمہ

چند روایات شریفہ کا ترجمہ، فائدہ کی تکمیل اور کلامِ معزز طاہرہ علیہم السلام سے حصول برکت کے لئے کافی شریف میں سعد تک اسناد پہنچاتے ہوئے روایت ہے کہ حضرت امام محمد باقر علیہ السلام نے فرمایا:

اے سعد! قرآن سیکھو! کیونکہ قیامت کے روز قرآن بہترین صورت میں آئے گا (اس کے بعد آپؑ نے جو کچھ فرمایا اس کے معنی قریب قریب یہ تھے اور مومنین، شہداء، انبیاء اور ملائکہ اللہ کی صفوں سے ہو کر گزرے گا اور وہ سب کہیں گے کہ یہ تو ہم سب سے زیادہ نورانی ہے، یہاں تک حضرت رسول خدا صلی اللہ علیہ وسلم اس کا تعارف کرائیں گے۔۔۔۔۔ الی آخر الحدیث [۱]

اور حضرت امام جعفر صادق علیہ السلام سے روایت ہے کہ

خدائے تعالیٰ جب اولین و آخرین کو جمع کرے گا تو اچانک وہ سب ایک شخص کو دیکھیں گے جو سامنے سے آرہا ہوگا جس سے بہتر صورت انہوں نے اب تک نہ دیکھی ہوگی [۲]

اس مضمون کی حدیثیں بہت ہیں اور اہل معرفت کے قول کی واضح دلیل ہیں کہ موجودات عالم کے لئے عالم آخرت میں دوسری صورتیں ہوں گی۔

اس بات کی حدیثوں سے اعمالِ اخروی کی صورت بھی معلوم ہو جاتی ہے۔ کافی شریف میں باسناد حضرت امام محمد باقر علیہ السلام سے روایت ہے، آپؑ نے فرمایا:

رسول خدا صلی اللہ علیہ وسلم نے فرمایا: میں کتاب خدا اور میرے اہل بیتؑ پہلے لوگ ہوں گے جو عزیز و جبار کی بارگاہ میں حاضر ہوں گے۔ ہمارے بعد ہماری امت کے لوگ وارد ہوں گے۔ تب میں

[۱] اصول کافی، ج ۴، ص ۳۹۴، کتاب فضل القرآن، باب ۱، حدیث ۱

[۲] اصول کافی، ج ۴، ص ۳۹۴، کتاب فضل القرآن، باب ۱، حدیث ۱

ان سے پوچھوں گا کہ تم نے خدا کی کتاب اور میرے اہلبیتؑ کے ساتھ کیا سلوک کیا؟^[۱]
دوسری حدیث میں ہے کہ خداوند جبار عزوجل، قرآن سے کہے گا:

میری عزت و جلال اور بلندی مقام کی قسم! میں اس کا اکرام کروں گا جس نے تیرا اکرام کیا
اور اس کی اہانت کروں گا جس نے تیری اہانت کی۔^[۲]

معلوم رہے کہ اگر ہم عمل کے ذریعے احکام و معارف قرآن کو زندہ نہ کریں گے اور اس کی حقیقت کو متحقق نہ کریں گے تو اس روز رسول خداؐ کو جواب نہ دے سکیں گے۔ کون سی اہانت اس سے بڑی ہو سکتی ہے کہ اس کے مقاصد اور اس کی دعوت کو پیروں تلے روند دیا جائے؟! قرآن اور اہل قرآن یعنی اہل بیت عصمتؑ کا احترام فقط اس کی جلد اور ان کی ضربوں کو چومنے سے نہیں ہوتا یہ تو اکرام و احترام کا ایک کمزور درجہ ہے۔ اگر ہم نے اس کے قوانین اور ان کے فرامین کے مطابق عمل کی ہے تو مقبول ہے۔ ورنہ استہزاء اور بازیچہ ہے اور احادیث میں ایسے قاری قرآن سے بچنے کے لئے سخت تاکید آئی ہے جو اس پر عمل نہ کرتا ہو۔

(عقاب الاعمال) شیخ صدوق (رضوان اللہ علیہ) میں انہیں کی اسناد کے ساتھ حضرت رسول خدا صلی اللہ علیہ وسلم سے

منقول ہے کہ آپؐ نے ایک حدیث میں فرمایا:

جو شخص قرآن سیکھے اور اس پر عمل نہ کرے اور حب دنیا اور زینت دنیا کو قرآن پر عمل کے مقابلہ میں ترجیح دے اور پسند کرے وہ غضب خدا کا مستحق ہوتا ہے اور یہود و نصاریٰ کے درجہ میں ہو گا، جنہوں نے کتاب خدا کو پس پشت ڈال دیا اور جو شخص قرآن پڑھے اور اس سے ”سمعہ“^[۳] اور دکھاوا اور دنیا تک پہنچنا مقصود ہو تو خدا سے اس طرح ملاقات کرے گا کہ اس کا چہرہ ہڈی کا ہو گا، جس پر گوشت نہ ہوگا اور قرآن اس کی گدی پر مارے گا تاکہ جہنم میں داخل ہو اور جہنم میں ان لوگوں کے پاس جا کے گرے گا جو پہلے سے گرے پڑے ہوں گے اور جو شخص قرآن کرے اور اس پر عمل نہ کرے، قیامت کے روز خدا اسے اندھا محسور کرے گا تو وہ کہے گا: پروردگارا! مجھے اندھا کیوں محسور کیا ہے؟ میں تو ٹھیک تھا، ارشاد ہوگا: کل جب ہماری آیتیں تجھ تک پہنچیں تو انہیں تو

[۱] اصول کافی، ج ۴، ص ۴۰۰، کتاب فضل القرآن، باب ۱، حدیث ۴

[۲] اصول کافی، ج ۴، ص ۴۰۰، کتاب فضل القرآن، باب ۱، حدیث ۱۴

[۳] سمعہ، ربا کی ایک قسم ہے۔ اس کی تعبیر یہ ہے کہ اپنی عبادت کو لوگوں کے کانوں تک پہنچائے تاکہ ان کے دل اس کی طرف جھکیں۔

نے بھلا دیا تھا اسی طرح آج تجھے بھلا دیا گیا، [۱] اس کے بعد حکم ہوگا کہ اسے جہنم میں ڈال دیں اور جو شخص قرآن پڑھتا ہے رضائے خدا کے لئے اور معالم دین یاد کرنے کے لئے تو اس کو اتنا ثواب عطا کیا جائے گا، جتنا ملائکہ اور انبیاء و مرسلین کو عطا ہوا ہوگا۔

اور جو شخص قرآن سیکھے اور اس کا مقصد ریا و سمعہ ہوتا کہ اس کے ذریعہ سے نادانوں اور بے وقوفوں سے مجادلہ کرے اور علماء کے مقابلہ میں فخر و مباہات کرے اور اس سے دنیا حاصل کرے، خدا قیامت کے روز اس کی ہڈیوں کو الگ الگ کر دے گا اور جہنم میں اس سے زیادہ سخت عذاب کسی پر نہ ہوگا اور عذاب کی کوئی قسم ایسی نہ ہوگی جس میں اسے عذاب نہ دیا جائے، کیونکہ خدا اس سے شدید غضبناک ہوگا۔

اور جو شخص قرآن سیکھے اور تواضع و خاکساری اختیار کرے اور بندگان خدا کو تعلیم دے اور اس سے ثواب کا طلبگار ہو جو اللہ کے پاس ہے، تو جنت میں کوئی ایسا نہ ہوگا جس کو اس سے بڑا ثواب ملا ہو اور جنت میں کوئی بلند منزل اور نفیس درجہ ایسا نہ ہوگا جس میں اس کا حصہ زیادہ تر اور بزرگ تر نہ ہو، [۲]

معانی قرآن میں تفکر اور اس سے نصیحت حاصل کرنے اور اس سے اثر قبول کرنے کے بارے میں بھی کثیر روایتیں وارد ہوئی ہیں۔ چنانچہ کافی شریف میں باسناد حضرت امام جعفر صادق علیہ السلام سے منقول ہے، آپ نے فرمایا:

یقیناً یہ قرآن نور و ہدایت کا محل اور اندھیری راتوں کا مینارہ ہے۔ لہذا گردش دینے والا اپنی آنکھوں کو گردش دے اور روشنی حاصل کرنے کے لئے اپنی نظریں کھلی رکھے۔ اس لئے کہ تفکر قلب بینا کی زندگی ہے۔ چنانچہ طالب نور، نور کے ذریعہ ہی اندھیروں میں راستہ چلتا ہے، [۳]

امام علیہ السلام کا مقصود یہ ہے کہ جس طرح انسان کو نور ظاہری سے اندھیروں میں راہ چلنا چاہئے تاکہ گڑھے میں گرنے کے خطرے سے محفوظ رہے اسی طرح سیرالی الاخرۃ و سیرالی اللہ کی تاریک راہوں کو قرآن کی روشنی میں طے کرنا چاہئے جو ہدایت کی روشنی اور راہ عرفان و ایمان کا روشن چراغ ہے تاکہ مہلک گڑھوں میں گرنے سے محفوظ رہے۔

معانی الاخبار کی ایک حدیث میں حضرت امیر المؤمنین علیہ السلام سے منقول ہے، آپ فرماتے ہیں:

حقیقی فقیہ وہ ہے جو بے پروائی کی وجہ سے قرآن کو ترک نہ کرے اور قرآن سے ہٹ کے

[۱] سورہ طہ، آیت ۱۲۶

[۲] عقاب الاعمال، ص ۳۳۲، ۳۳۳، ۳۳۴

[۳] اصول کافی، ج ۴، ص ۴۰۰، کتاب فضل القرآن، باب ۱، حدیث ۵

کسی چیز کی طرف توجہ نہ کرے۔ آگاہ رہو کہ اس علم میں کوئی خیر نہیں جس کو سمجھانہ جاسکے اور اس قرائت میں کوئی خیر نہیں جس میں تدبر نہ ہو اور اس عبادت میں کوئی خیر نہیں جس میں غور و فکر نہ ہو۔

﴿۱﴾

خصال اور معانی الاخبار میں حضرت رسول خدا صلی اللہ علیہ وسلم سے حدیث ہے، آپ نے فرمایا:

حملہ قرآن عرفا و اہل بہشت ہوں گے، ﴿۲﴾

اور ظاہر ہے کہ اس حمل سے مراد معارف و علوم قرآن کا حمل ہے جس کا نتیجہ آخرت میں یہ ہوگا کہ انہیں اہل معرفت اور اہل قلوب میں شمار کیا گیا ہے۔ چنانچہ اگر اس کے مواعظ سے نصیحت حاصل کئے بغیر، اس کے معارف و حکم کا تحمل کئے بغیر اور اس کے احکام و سنن پر عمل کئے بغیر صرف صورت قرآن کو اٹھائے پھرے تو اس کی مثال ویسی ہی ہے جیسے خدائے تعالیٰ فرماتا ہے:

مَثَلُ الَّذِينَ حُمِّلُوا التَّوْرَةَ ثُمَّ لَمْ يَحْمِلُوهَا كَمَثَلِ الْحِمَارِ يَحْمِلُ أَسْفَارًا ﴿۳﴾

ان لوگوں کی مثال جنہوں نے توریت کو اٹھا تو لیا مگر اس پر عمل نہیں کیا، اس گدھے کی مثال

ہے جو کتابوں کا بوجھ اٹھائے ہوئے ہے۔

قرآن کریم کی شان اور اس کے آداب کے بارے میں احادیث اس رسالہ کی گنجائش سے بہت زیادہ ہیں۔

والسلام علی محمد وآلہ۔

﴿۱﴾ معانی الاخبار، ص ۲۲۶، باب معنی الفقہ حقا، حدیث ۱

﴿۲﴾ معانی الاخبار، ص ۳۲۳، باب معنی عرفاء اہل الجنة، حدیث ۱: الخصال، ج ۱، ص ۲۸، باب الواحد، حدیث ۱۰۰

﴿۳﴾ سورہ جمعہ، آیت ۵

قَالَ السَّلَامُ عَلَيْهِ:

لَيْسَتْ الْعِبَادَةُ كَثْرَةَ الصِّيَامِ وَالصَّلَاةِ،
وَإِنَّمَا الْعِبَادَةُ كَثْرَةُ التَّفَكُّرِ فِي أَمْرِ اللَّهِ. ^[۱]

حضرت امام حسن عسکری علیہ السلام نے فرمایا:

عبادت کی زیادتی یہ نہیں کہ نماز و روزہ زیادہ ہو
بلکہ عبادت کی زیادتی تو صرف یہ ہے کہ امور خدا میں زیادہ سے
زیادہ غور و فکر کیا جائے۔

مصباح دوم

نماز کے ساتھ مخصوص قرائت و آداب

اس میں چند فصلیں ہیں۔

فصل اول

قراۃ نماز کے آداب

اس سفر روحانی اور معراج الہی میں قراۃ کے مدارج و مراتب ہیں۔ ہم اس رسالہ کی مناسبت سے ان میں سے بعض کے تذکرہ پر اکتفا کرتے ہیں۔

پہلا مرتبہ یہ ہے کہ قاری تجوید قراۃ اور تحسین عبارت کے علاوہ اور کسی چیز کی طرف توجہ نہ کرے اور اس کا قصد محض ان کلمات کا تلفظ اور مخارج حروف کی تصحیح ہوتا کہ ایک تکلیف ادا ہو جائے اور ایک ذمہ داری پوری ہو جائے اور ظاہر ہے کہ ایسے لوگوں کے لئے تکلیف ذمہ داریاں، کلفت و زحمت کا سبب ہوتی ہیں اور ان کا دل ان سے اکتا ہٹ محسوس کرتا ہے اور ان کا باطن قلب ان تکالیف سے منحرف ہوتا ہے۔ ان لوگوں کو عبادت میں کوئی لطف نہیں آتا سوائے اس کے کہ ایک ایسے عمل کو ترک کرتے جس کے ترک کا نتیجہ عقاب ہے۔ مگر یہ کہ خزان غیب سے فضل و کرم ہو اور اسی زبانی ادائیگی پر احسان و اکرام کے حقدار قرار پا جائیں۔ یہ ایسے لوگ ہیں کہ کبھی کبھی جن کی زبان تو ذکر خدا میں مشغول ہوتی ہے مگر ان کا دل کلی طور سے عاری و خالی اور کثرات دنیویہ اور مشاغل ملکیہ میں لگا رہتا ہے۔ یہ گروہ صورت کے اعتبار سے تو نماز میں داخل ہوتا ہے مگر درحقیقت دنیا، کاروبار دنیا اور خواہشات دنیا میں مشغول ہوتا ہے۔ کبھی ایسا بھی ہوتا ہے کہ ان کا دل بھی صورت نماز کی تصحیح کی فکر میں مشغول ہوتا ہے۔ اس صورت میں یہ لوگ قلب و زبان دونوں کے مطابق صورت نماز میں وارد ہوتے ہیں اور یہ صورت ان لوگوں سے مقبول اور پسندیدہ ہے۔

دوسرا گروہ ان لوگوں کا ہے جو اس حد پر قانع نہیں اور نماز کو ذکر و یاد حق کا وسیلہ سمجھتے ہیں اور قراۃ کو حمد و ثنائے الہی میں شمار کرتے ہیں۔ اس گروہ کے بہت مدارج و مراتب ہیں جن کا ذکر طول کا سبب ہو اور شاید اسی گروہ کی

طرف یہ حدیث قدسی اشارہ کرتی ہے:

قَالَ أَمِيرُ الْمُؤْمِنِينَ عليه السلام: فَاتَّخَذَ الْكِتَابَ أَعْطَاهَا مُحَمَّدًا صَ وَ أُمَّتَهُ بَدَأَ فِيهَا
بِالْحَمْدِ وَ الشُّعَاءِ عَلَيْهِ ثُمَّ تَنَّى بِالدُّعَاءِ لِلَّهِ عَزَّ وَ جَلَّ وَ لَقَدْ سَمِعْتُ رَسُولَ اللَّهِ صلى الله عليه وآله
يَقُولُ:

قَالَ اللَّهُ عَزَّ وَ جَلَّ قَسَمْتُ الْحَمْدَ بَيْنِي وَ بَيْنَ عَبْدِي فَنِصْفُهَا لِي وَ نِصْفُهَا
لِعَبْدِي وَ لِعَبْدِي

مَا سَأَلَ إِذَا قَالَ الْعَبْدُ بِسْمِ اللَّهِ الرَّحْمَنِ الرَّحِيمِ
قَالَ اللَّهُ عَزَّ وَ جَلَّ بَدَأَ عَبْدِي بِاسْمِي حَقِّي عَلَيَّ أَنْ أُتِمَّ لَهُ أُمُورُهُ وَ أُبَارَكَ لَهُ فِي
أَحْوَالِهِ

فَإِذَا قَالَ الْحَمْدُ لِلَّهِ رَبِّ الْعَالَمِينَ
قَالَ اللَّهُ عَزَّ وَ جَلَّ حَمَدِي عَبْدِي وَ عَلِمَ أَنَّ النِّعَمَ الَّتِي لَهُ مِنْ عِنْدِي وَ الْبَلَايَا
الَّتِي انْدَفَعَتْ عَنْهُ بِتَطَوُّلِي أُشْهِدُكُمْ أَنِّي أُضِيفُ لَهُ نِعَمَ الدُّنْيَا إِلَى نَعِيمِ الْآخِرَةِ
وَ أَدْفَعُ عَنْهُ بَلَايَا الْآخِرَةِ كَمَا دَفَعْتُ عَنْهُ بَلَايَا الدُّنْيَا

فَإِذَا قَالَ الرَّحْمَنِ الرَّحِيمِ
قَالَ اللَّهُ عَزَّ وَ جَلَّ شَهِدِي يَا أَيُّهَا الرَّحْمَنُ الرَّحِيمُ أُشْهِدُكُمْ لَأَوْفِرَنَّ مِنْ رَحْمَتِي
حَظَّهُ وَ لَأُجْزِلَنَّ مِنْ عَطَائِي نَصِيبَهُ

فَإِذَا قَالَ مَالِكِ يَوْمِ الدِّينِ
قَالَ اللَّهُ عَزَّ وَ جَلَّ أُشْهِدُكُمْ كَمَا اعْتَرَفَ يَا أَيُّهَا أَنَا الْمَالِكُ لِيَوْمِ الدِّينِ
لَأُسْهِلَنَّ يَوْمَ الْحِسَابِ حِسَابَهُ وَ لَأَتَقَبَّلَنَّ حَسَنَاتِهِ وَ لَأَتَجَاوَزَنَّ عَنْ سَيِّئَاتِهِ

فَإِذَا قَالَ الْعَبْدُ يَا أَيُّهَا النَّبِيُّ
قَالَ اللَّهُ عَزَّ وَ جَلَّ صَدَقَ عَبْدِي إِتْيَايَ يُعْبِدُ لِأُثْبِتَنَّهُ عَلَى عِبَادَتِهِ ثَوَابًا يُعْطَاهُ
كُلُّ مَنْ خَالَفَهُ فِي عِبَادَتِي

فَإِذَا قَالَ وَإِيَّاكَ نَسْتَعِينُ
قَالَ اللَّهُ عَزَّ وَ جَلَّ بِي اسْتَعَانَ وَ إِلَى التَّجَا أُشْهِدُكُمْ لَأُعِينَنَّهُ عَلَى أَمْرِهِ وَ

لَا غِيْبَتَهُ فِي شِدَائِدِهِ وَلَا خُذْنَ بِيَدِهِ يَوْمَ (الْقِيَامَةِ عِنْدَ) نَوَائِبِهِ
وَإِذَا قَالَ أَهْدِنَا الصِّرَاطَ الْمُسْتَقِيمَ إِلَىٰ آخِرِهَا
قَالَ اللَّهُ هَذَا لِعَبْدِي وَلِعَبْدِي مَا سَأَلَ. ^[۱]

میں نے نماز کو اپنے اور اپنے بندہ کے درمیان تقسیم کر دیا ہے، آدھی میری ہے اور آدھی میرے بندے کی۔

جب بندہ کہتا ہے: بِسْمِ اللَّهِ الرَّحْمَنِ الرَّحِيمِ، تو خدا کہتا ہے: میرے بندہ نے مجھے یاد کیا، اور جب بندہ کہتا ہے: الْحَمْدُ لِلَّهِ، تو خدا کہتا ہے: میرے بندے نے میری حمد و ثنا کی، یہی۔ سَمِعَ اللَّهُ لِمَنْ حَمَدَهُ كَمَا مَعْنَىٰ هِيَ
اور جب بندہ کہتا ہے: الرَّحْمَنُ الرَّحِيمُ، تو خدا کہتا ہے: میرے بندے نے میری عظمت کا اقرار کیا۔

اور جب بندہ کہتا ہے: مَالِكِ يَوْمِ الدِّينِ، تو خدا کہتا ہے: میرے بندے نے میری بزرگی کا اعلان کیا

اور دوسری روایت میں ہے: اپنے امور کو میرے سپرد کیا، اور جب بندہ کہتا ہے: اَيُّكَ نَعْبُدُ وَايُّكَ نَسْتَعِينُ، تو خدا فرماتا ہے: یہ میرے بندے کے درمیان ہے

اور جب بندہ کہتا ہے: اهْدِنَا الصِّرَاطَ الْمُسْتَقِيمَ، تو خدا فرماتا ہے: یہ میرے بندہ کا حصہ اور میرا بندہ جو کچھ مانگے وہ اس کا ہے۔

اور جب نماز اس حدیث شریف کے مطابق حق اور عبد کے درمیان تقسیم شدہ ہے تو بندہ کو چاہئے کہ جہاں تک مولا کا حق ہے وہاں تک اس کا حق ادا کرے اور ادب عبادت کا جو اس حدیث شریف میں بتایا گیا ہے۔ لحاظ رکھے تاکہ حق تعالیٰ ربوبیت کے الطاف اور رحمتوں کے ساتھ اس سے معاملہ کرے۔ جیسا کہ فرماتا ہے:

وَأَوْفُوا بِعَهْدِي أُوفِ بِعَهْدِكُمْ ^[۲]

[۱] الحجۃ البیضاء، ج ۱، ص ۳۸۸، بحار الانوار، ج ۹۲، ص ۲۲۶، صحیح مسلم، ج ۲، ص ۹۲، عبارت میں کچھ فرق کے ساتھ

[۲] سورہ بقرہ ۲۰

میرا عہد پورا کرو تا کہ میں تمہارا عہد پورا کروں۔

خدائے تعالیٰ نے قرأت میں عبودیت کو چار ارکان پر قائم کیا ہے۔

رکن اول ”تذکر“ ہے جو بِسْمِ اللّٰهِ الرَّحْمٰنِ الرَّحِیْمِ میں حاصل ہو جانا چاہئے اور بندہ سالک کو تمام دارتحقق کو نظر اسی سے، جو مسمیٰ میں فانی ہو جانا ہے، دیکھنا چاہئے اور قلب کو عادت ڈالنا چاہئے کہ تمام ذرات ممکنات میں حق کی جستجو اور حق کی طلب کرتا رہے اور تعلیم اسمائی کی فطرت کو جو اس کے خمیر میں ثبت ہے، جامعیت نشہ اور اللہ کے اسم اعظم کے حضور سے ظہور میں آنے کے تقاضے کی بنا پر جس کی طرف قول خدا ”وَعَلَّمَ آدَمَ الْأَسْمَاءَ كُلَّهَا“ [۱] (اور اس (اللہ) نے آدم کو (تمام چیزوں کے) نام سکھائے) میں اشارہ ہے مرتبہ فعلیت و ظہور میں لائے۔ یہ مقام حق کے خلوت اور شہون الہیہ میں تذکر و تفکر کی شدت سے حاصل ہوتا ہے، یہاں تک رسائی ہو جاتی ہے جہاں قلب عبدحقانی ہو جاتا ہے اور اس کے کسی گوشے میں حق کے سوا کوئی نام باقی نہیں رہتا۔

یہ الہیت میں فنا کا ایک مرتبہ ہے جس کا انکار منکرین کے معکوس اور سخت دل اس بیان کے بعد نہیں کر سکتے جو ہم نے پیش کیا ہے۔ سوائے اس کے ان کا انکار ابلیسی انکار ہو۔ کیونکہ ایسے دل پناہ بخدا، حق کے ذکر اور نام ہی سے طبعی طور پر متغیر ہیں اور اگر معارف الہیہ سے متعلق ایک حرف یا اسماء اللہ کا ذرا ذکر آجائے تو پیچ و تاب کھانے لگتے ہیں اور شکم و شرمگاہ کی خواہشات کے علاوہ کسی چیز کے دیکھنے کے لئے دل کی آنکھوں کو نہیں کھولتے۔ اس گروہ میں ایسے لوگ بھی ہیں جو انبیاء و اولیاء علیہم السلام تک کے لئے سوائے مقامات جسمانی و بہشت جسمانی جس میں صرف حیوانیت کی قضائے حاجت ہو کسی روحانی و باطنی مقام کے قائل نہیں اور آخرت کے مقامات کی عظمت کو دنیاوی عظمت کی طرح و سبع باغات، بہتی ہوئی نہروں اور حور و غلمان و قصور کی فراوانی سمجھتے ہیں اور اگر الہی عشق و محبت اور جذبہ کے بارے میں کوئی بات سنتے ہیں تو رکیک الفاظ اور قبیح کلمات سے دوستانہ انداز میں خدا پر حملہ کرتے ہیں!! ایسا معلوم ہوتا ہے جیسے انہیں کوئی ناسزا بات کہہ دی گئی ہے، جس کو برابر کر رہے ہیں۔ یہ لوگ طریق انسانیت کی رکاوٹ، معرفت الہی کی راہ کا کاٹا اور آدم کو فریب دینے والے شیطان ہیں اور بندگان خدا کے گروہوں کے گروہوں کو حق و اسماء و صفات حق اور اس کے ذکر اور اس کی یاد سے روکتے ہیں اور ان کا رخ حیوانی مقاصد اور شکم و شرمگاہ کی خواہشات کی طرف موڑتے ہیں۔ یہ شیطان کے کارندے ہیں جو آیہ کریمہ ”لَقَدْ عَلَّمْنَاهُمْ صِرَاطَ الْمُسْتَقِیْمِ“ [۲] (تیرے صراط مستقیم پر ان کی تاک میں بیٹھوں گا) کے مقتضا کے

[۱] سورہ بقرہ: ۳۱

[۲] سورہ اعراف، آیت ۱۶

مطابق سرراہ مستقیم بیٹھے ہوئے ہیں اور کسی کو نہیں چھوڑتے کہ اپنے خدا سے انس حاصل کرے اور شہوات حیوانی سے علاقہ مندی کی تاریکیوں سے جن میں حور و قصور سے علاقہ مندی بھی شامل ہے، رہائی حاصل کرے۔ یہ لوگ ممکن ہے کہ انبیاء و اہل بیت علیہم السلام کی دعاؤں سے شواہد پیش کریں کہ وہ بھی خدا سے حور و قصور طلب کرتے تھے، یہ اس گروہ کی سمجھ کا قصور ہو گا کہ کرامت الہیہ سے محبت جو محبوب حقیقی کی طرف سے بخشش اور عزت افزائی ہے اور جو خود محبت و عنایت ہے اور محض حور و قصور اور ایسی ہی چیزوں کی استقلالی محبت و شہوات حیوانی کا خمیر ہے، فرق نہیں کرتے۔ اللہ کی کرامت اور عزت افزائی سے محبت، اللہ کی محبت ہے جو تبعاً کرامت و عنایت میں بھی سرایت کرتی ہے۔

عاشقم برہمہ عالم کہ ہمہ عالم از دست ^[۱]

و ما حب الدیار شغفن قلبی

و لکن حب من سکن الدیار ^[۲]

زمین یا رکی محبت نے میرے دل کو فریفتہ نہیں کیا ہے، بلکہ اس کی محبت نے فریفتہ کیا ہے جو

وہاں رہتا ہے۔

اسیر کر نہ سکا میرے دل کو عشق دیا رہے

بس یہ بات کہ رہتا ہے اس دیار میں یار

ورنہ حضرت علی بن ابی طالب علیہ السلام کو حور و قصور سے کیا سروکار ہے؟ اس سید و سردار کو ہوائے نفسانی اور خواہشات حیوانی سے کیا نسبت؟ جس کی عبادت آزادوں کی عبادت ہو اس کی جزا تاجروں کی ایسی جزا نہیں ہو سکتی۔ عنان قلم ہاتھ سے چھوٹ گئی اور میں مطلب سے دور نکل گیا۔

و بالجملہ جو شخص کتاب تکوین و تدوین الہی کے اسماء و آیات کی قرأت کی عادت ڈال لے گا رفتہ رفتہ اس کا دل کسی ذکر اور کسی آیت کی صورت خود بن جائے گا اور باطن ذات ذکر اللہ، اسم اللہ اور آیۃ اللہ کے ساتھ محقق ہو جائے گا۔

^[۱] یہ جہاں خرم از آنم کہ جہاں خرم از دست

عاشقم برہمہ عالم کہ ہمہ از دست

(سعدی)

میں طرب میں ہوں کہ عالم میں طرب اس کا ہے

سارے عالم پہ میں عاشق ہوں کہ سب اس کا ہے

^[۲] مجنون عامری، جامع الشواہد، ص ۲۲۰، باب الواو مع المیم

چنانچہ (ذکر) کی تفسیر و تطبیق حضرت رسول اکرم صلی اللہ علیہ وسلم اور حضرت علی بن ابی طالب علیہ السلام سے اسماء حسنیٰ، کی تفسیر و تطبیق ائمہ ہدیٰ علیہم السلام سے اور آیتہ اللہ، کی تفسیر و تطبیق بھی انہیں حضرات سے کی گئی ہے۔ یہ حضرات آیات الہیہ، اسماء اللہ الحسنیٰ اور ذکر اللہ الاکبر ہیں۔ مقام ذکر بہت اعلیٰ و ارفع مقامات میں سے ہے، جس کی تفصیل بیان کے حوصلہ اور تقریر و تحریر کے احاطہ سے باہر ہے۔ اہل معرفت، اصحاب جذبہ الہیہ اور ارباب عشق و محبت کے لئے وہ آیہ شریفہ ہی کافی ہے، جس میں ارشاد ہے:

فَاذْكُرُونِي أَذْكُرْكُمْ. [۱]

مجھے یاد کرو تا کہ میں تمہیں یاد کروں۔

اور خدائے تعالیٰ نے حضرت موسیٰ سے فرمایا:

اَنَا جَلِيسٌ مِّنْ ذِكْرِي. [۲]

میں اس کا ہم نشین ہوں جو مجھے یاد کرے۔

اور کافی کی روایت میں حضرت رسول خدا صلی اللہ علیہ وسلم کا ارشاد ہے:

مَنْ أَكْثَرَ ذِكْرَ اللَّهِ أَحَبَّهُ اللَّهُ. [۳]

جو شخص خدا کو یاد کرے گا خدا اسے دوست رکھے گا۔

اور وسائل میں بہ اسناد حضرت رسول خدا صلی اللہ علیہ وسلم سے روایت کی گئی ہے آپ نے فرمایا:

قَالَ اللَّهُ تَعَالَى: ابْنِ آدَمَ اذْكُرْنِي فِي نَفْسِكَ اذْكُرَكَ فِي نَفْسِي ابْنِ آدَمَ اذْكُرْنِي

فِي خَلَاءِ اذْكُرَكَ فِي خَلَاءِ ابْنِ آدَمَ اذْكُرْنِي فِي مَلَا اذْكُرَكَ فِي مَلَا خَيْرٍ مِّنْ مَلَائِكَ وَ

قَالَ مَا مِنْ عَبْدٍ يَذْكُرُ اللَّهَ فِي مَلَا مِّنَ النَّاسِ اِلَّا ذَكَرَهُ اللَّهُ فِي مَلَا مِّنَ الْمَلَائِكَةِ. [۴]

امام جعفر صادق علیہ السلام نے فرمایا: خدائے عزوجل نے فرمایا: اے فرزند آدم! اپنے سامنے

مجھے یاد کرتا کہ میں تجھے اپنے سامنے یاد کروں، اے فرزند آدم مجھے خلوت میں یاد کرتا کہ میں تجھے

[۱] سورہ بقرہ، آیت ۱۵۲

[۲] اصول کافی، ج ۴، ص ۲۵۵، کتاب الدعاء، باب ما سبب من ذکر اللہ۔۔۔ حدیث ۴

[۳] اصول کافی، ج ۴، ص ۲۵۵، کتاب الدعاء، باب ما سبب من ذکر اللہ، حدیث ۳

[۴] وسائل الشیخ، ج ۴، ص ۱۱۸۵، کتاب الصلاة، ابواب الذکر، باب ۷، حدیث ۴

خلوت میں یاد کروں، اے فرزند آدم! مجمع میں مجھے یاد کرتا کہ میں تجھے تیرے مجمع سے بہتر مجمع میں یاد کروں۔ اسی طرح آنحضرتؐ نے فرمایا: کوئی بندہ مجمع میں خدا کو یاد نہیں کرتا ہے مگر یہ کہ خدا ملائکہ کے مجمع میں اسے یاد کرتا ہے۔

قراۃ نماز کے آداب کا دوسرا رکن ”تحمید“ ہے جو نماز گزار کے ”الحمد لله رب العالمین“ کہنے سے حاصل ہوتا ہے۔

معلوم ہوا کہ جب نماز گزار مقام ”ذکر“ میں متحقق ہو چکا اور کائنات کے ذرے ذرے اور موجودات میں ہر بلند و پست کو اسمائے الہیہ سمجھ لیا۔ استقلال اپنی مستقل حیثیت اور بے نیازی کو دل سے باہر نکال دیا اور استقلال رحمت خدا کے سائے کی آرزو، کی نظر سے عالم غیب و شہود کے موجودات کو دیکھا تو اس کو ”تحمید“ کا مرتبہ حاصل ہو جائے گا اور اس کا دل اعتراف کرے گا کہ تمام حمد و ثنا ذات واحد و احد کے ساتھ مختص امور میں ہے اور دوسرے موجودات اس میں شریک نہیں ہیں، کیونکہ وہ اپنا کوئی ذاتی کمال نہیں رکھتے کہ حمد و ثناء کے مستحق ہو سکیں۔ سورہ حمد کی تفسیر میں اس لطف الہی کا تفصیلی بیان آئے گا۔ انشاء اللہ تعالیٰ۔

قراۃ نماز کے آداب کا تیسرا رکن ”تعظیم“ ہے جو ”الرحمن الرحیم“ کہنے سے حاصل ہوتا ہے۔ جب ساک الی اللہ نے رکن ”تحمید“ میں حمد کو اللہ تعالیٰ کی ذات میں منحصر کر دیا اور کثرات و جودی سے کمال و تحمید کو سلب کیا تو افق وحدت سے نزدیک ہو گیا اور کثرت بینی کی آنکھ آہستہ آہستہ نابینا ہونے لگی تو رحمانیت کی صورت جو وجود کا پھیلاؤ ہے اور رحیمیت کی صورت جو کمال و وجود کا پھیلاؤ ہے۔ اس کے دل پر تجلی کرے گی اور حق تعالیٰ کی دو اور جامع ناموں کے ساتھ جن میں ہر طرح کی کثرت فنا ہو جاتی ہے۔ توصیف کرے گا اور تب جلوہ کمال کے واسطے سے قلب میں جمال سے حاصل ہونے والی ہیبت پیدا ہوگی اور عظمت حق دل میں جاگزیں ہو جائے گی۔

یہ حال جب دل میں متمکن ہو جائے گا تو رکن چہارم کی طرف منتقل ہو جائے گا جو مقام ”تقدیس“ اور حقیقت ”تحمید“ ہے۔ دوسرے لفظوں میں تفویض امر الی اللہ اپنے کاموں کو اللہ کے حوالہ کر دینا ہے، جس سے مراد مالکیت و قاہریت حق کے مقام پر نظر رکھنا، کثرت کے گرد و غبار کو صاف کرنا، کعبہ دل میں رکھے ہوئے بتوں کو توڑ ڈالنا، بیت قلب کے مالک کا ظہور اور کسی قسم کی شیطانی مزاحمت کے بغیر قلب پر اس کا تصرف ہے۔ جب یہ حال پیدا ہو جائے تو ساک مقام خلوت تک پہنچ جاتا ہے اور بندہ حق کے درمیان کوئی حجاب باقی نہیں رہتا اور ”ایاک نعبد و ایاک نستعین“ اس خلوت خاص اور مقام انس میں واقع ہوتا ہے۔

اسی لئے فرمایا: ”هَذَا بَيْنِي وَ بَيْنَ عِبَادِي“ اور جب عنایت ازلی اس کے شامل حال ہو جاتی ہے اور اس کو بے خودی سے خودی میں لے آتی ہے تو اسی مقام پر استقامت اور اس محضر میں ہی رہنے کی قدرت و صلاحیت کا خواہاں ہوتا ہے اور کہتا ہے

”اهدنا الصراط المستقیم“ اسی لئے ”اهدنا“ کی تفسیر ”الزمننا و ادمنا و ثبتنا“ ہمیں لازم رکھ، ہمیں ہمیشہ رکھ اور ہمیں ثابت رکھ، سے کی گئی ہے۔ یہ ان لوگوں کے لئے ہے جو حجاب سے نکل چکے ہوں اور مطلوب ازل تک پہنچ چکے ہوں، لیکن ہم جیسے اہل حجاب کو چاہئے کہ حق تعالیٰ سے اپنے انہیں معنی میں ہدایت طلب کریں۔ شاید اس مطلب کا بقیہ سورہ حمد کی تفسیر میں آئے گا۔

انشاء اللہ تعالیٰ

تکمیل

حدیث قدسی ^[۱] سے ایسا ظاہر ہوتا ہے کہ تمام نماز بندہ اور خدا کے درمیان تقسیم کی گئی ہے اور فقط حمد کو نمونہ اور مثال کے طور پر ذکر کیا گیا ہے۔ اس بناء پر ہم کہتے ہیں مثلاً تکبیرات نماز چاہے تکبیرات افتتاح ہوں یا دوسری تکبیریں جو نماز کے احوال کے بدلنے اور ایک جز سے دوسرے جز کی طرف منتقل ہونے کے درمیان کہی جاتی ہیں، سب ربوبیت کا حق اور ذات مقدس کے لئے خاص ہیں اور اگر سالک الی اللہ نے اس وظیفہ بندگی کو پورا کر لیا اور حق ربوبیت کو اپنی وسعت و طاقت کے مطابق ادا کر دیا تو حق تعالیٰ بھی بندہ کا حق اپنے خاص ازلی الطاف و افضال سے ادا کرے گا، یعنی مکاشفہ و مرادت کا دروازہ کھول دے گا۔

چنانچہ مصباح الشریعہ میں منقول حدیث میں اسی کی طرف اشارہ ہے جہاں ارشاد ہے:

جب تم تکبیر کہو تو حق کی کبریائی کے سامنے تمام موجودات کو معمولی سمجھو۔ ^[۲]

یہاں تک کہ فرماتے ہیں:

نماز پڑھتے وقت اپنے دل سے عبرت حاصل کرو۔ اگر دل میں نماز کی شیرینی محسوس کرو اور اس نفس کو مسرت اور تازگی محسوس ہو رہی ہو اور تمہارا دل مناجات حق سے مسرور اور اس سے مخاطبہ کرنے میں لذت پارہا ہے تو جان لو کہ جب تم نے تکبیرات کہیں تو خدا نے تمہاری تصدیق کی ہے۔ ورنہ مناجات کی لذت کے معدوم اور عبادت کی شیرینی سے محروم ہونے کو دلیل سمجھو کہ خدا نے

[۱] بحار الانوار، ج ۹۲، ص ۲۲۶

[۲] مصباح الشریعہ / 87 / الباب التاسع والثلاثون فی افتتاح الصلاة

تمہاری تکذیب کی ہے اور تم اس کی درگاہ سے رد کر دیئے گئے ہو، [۱]

اسی معیار کے مطابق نماز کے تمام احوال و افعال میں خدائے تعالیٰ کا حق ہے، جس کی ادائیگی بندہ کو کرنا چاہئے، کیونکہ وہ اس منزل پر آداب عبودیت بھی ہے اور بندہ کا بھی ایک حق اور ایک حصہ ہے جو عبودیت کے آداب کی ذمہ داری، بندہ کی طرف سے، پوری ہونے کے بعد حق تعالیٰ اپنے لطف نخی اور اپنی رحمت جلی سے ادا فرماتا ہے۔ اگر نماز گزار ان الہی میقاتوں میں خود کو عنایات خاصہ سے محروم پائے تو سمجھ لینا چاہئے کہ عبودیت کے آداب کی ادائیگی نہیں ہوئی اور درمیانی درجہ کے لوگوں کے لئے اس کی علامت یہ ہے کہ قلب کو مناجات کی لذت اور عبادت کی شیرینی محسوس نہیں ہوتی اور تازگی و مسرت اور انقطاع الی الحق سے محروم رہتا ہے اور جو عبادت لذت و حلاوت سے خالی ہو وہ عبادت بے روح ہے اور قلب کو اس سے کوئی فائدہ نہیں پہنچتا۔

لہذا اے عزیز! قلب کو آداب عبودیت سے مانوس کیجئے اور روح کے کام و دہن کو ذکر خدا کی حلاوت سے آشنا بنائیے۔ یہ لطف الہی ابتدائے امر میں شدید تذکر اور ذکر حق سے انس کے بعد ہی حاصل ہوتا ہے، لیکن ذکر کے عالم میں قلب مردہ نہ ہو اور اس پر غفلت مسلط نہ ہو۔ جب آپ قلب کو ذکر سے مانوس کر لیں گے تو رفتہ رفتہ ازلی عنایات آپ کے شامل حال ہونے لگیں گی اور آپ کے دل پر عالم ملکوت کے دروازے کھلنا شروع ہو جائیں گے، جس کی علامت دار غرور دنیا سے دوری، دار غلود و آخرت کی طرف واپسی اور موت آنے سے پہلے موت کے لئے تیاری ہے۔

[۱] مصباح الشریعة / 87 / الباب التاسع والثلاثون فی افتتاح الصلاة

حدیث شریف کی عربی عبارت یہ ہے:

قَالَ الصَّادِقُ عليه السلام إِذَا اسْتَقْبَلْتَ الْقِبْلَةَ فَأَيْسَ مِنَ الدُّنْيَا وَمَا فِيهَا وَ الْخَلْقِ وَمَا هُمْ فِيهِ وَ فَرَّغْ قَلْبَكَ عَنْ كُلِّ شَاغِلٍ يَشْغَلُكَ عَنِ اللَّهِ تَعَالَى وَ عَايِنِ بِسِرِّكَ عَظَمَةَ اللَّهِ عَزَّ وَ جَلَّ وَ اذْكُرْ وَ قُوفَكَ بَيْنَ يَدَيْهِ قَالَ اللَّهُ تَعَالَى هُنَالِكَ تَبْلُغُوا كُلُّ نَفْسٍ مَا أَسْلَفَتْ وَ رُدُّوا إِلَى اللَّهِ مَوْلَاهُمُ الْحَقُّ وَ قَفَّ عَلَى قَدَمِ الْخَوْفِ وَ الرَّجَاءِ فَإِذَا كَبَّرْتَ فَاسْتَضِعْ مَا بَيْنَ السَّمَاءِ وَ الْوَعْدَى وَ التَّرْسَى دُونَ كِبْرِيَاءِهِ فَإِنَّ اللَّهَ تَعَالَى إِذَا اظْلَعَ عَلَى قَلْبِ الْعَبْدِ وَ هُوَ يَكْبُرُ وَ فِي قَلْبِهِ عَارِضٌ عَنْ حَقِيقَةِ تَكْبِيرِهِ فَقَالَ يَا كَذَّابُ أَ تَخْدَعُنِي وَ عِزَّتِي وَ جَلَالِي لِأَحْرِمَنَّكَ حَلَاوَةً ذِكْرِي وَ لَأَحْبَبَنَّكَ عَنْ قُرْبِي وَ الْمَسْرَّةِ بِمُنَاجَاتِي وَ اعْلَمْ أَنَّهُ تَعَالَى غَيْرُ مُتَّجِحٍ إِلَى خِدْمَتِكَ وَ هُوَ غَنِيٌّ عَنْكَ وَ عَنْ عِبَادَتِكَ وَ دُعَائِكَ وَ إِئْتِمَانِكَ بِفَضْلِهِ لِيَزْحَمَكَ وَ يُبْعِدَكَ عَنْ عَقُوبَتِهِ وَ يَنْشُرَ عَلَيْكَ مِنْ بَرَكَاتِ حَضَائِبَتِهِ وَ يَهْدِيكَ إِلَى سَبِيلِ رِضَاةٍ وَ يَفْتَحَ عَلَيْكَ بَابَ مَغْفِرَتِهِ فَلَوْ خَلَقَ اللَّهُ عَزَّ وَ جَلَّ عَلَى ضِعْفِ مَا خَلَقَ مِنَ الْعَوَالِمِ أَضْعَافاً مُضَاعَفَةً عَلَى سَرْمَدِ الْأَبْدَانِ لَكَانَ عِنْدَ اللَّهِ سَوَاءً كَفَرُوا بِهِ بِأَجْمَعِهِمْ أَوْ وَحَدُوا فَلَيْسَ لَهُ مِنْ عِبَادَةِ الْخَلْقِ إِلَّا إِظْهَارُ الْكُرْمِ وَ الْقُدْرَةُ فَاجْعَلِ الْحَيَاءَ رِذَاءً وَ الْعَجْزَ إِزَاراً وَ ادْخُلْ تَحْتَ سِرِّيرِ سُلْطَانِ اللَّهِ تَعَالَى تَعْتَبِمُ قَوَائِدَ رُبُوبِيَّتِهِ مُسْتَعِيناً بِهِ مُسْتَعِيناً إِلَيْهِ.

بارالہا! ہمیں مناجات کی لذت اور اپنے مخاطبین کی حلاوت نصیب فرما اور ہم کو ذاکرین کے زمرہ میں شامل کر اور ساری دنیا سے کٹ کر تیرے عز قدس سے لو لگانے والوں کی فہرست میں شمار کر اور ہمارے مردہ دلوں کو حیات جاوداں عنایت فرما۔ دوسروں سے منقطع اور اپنی طرف متوجہ کر۔

انک ولی الفضل والانعام

فصل دوم

استعاذہ کے بعض آداب

اللہ رب العزت کا ارشاد ہے:

فَإِذَا قَرَأْتَ الْقُرْآنَ فَاسْتَعِذْ بِاللَّهِ مِنَ الشَّيْطَانِ الرَّجِيمِ ﴿۹۸﴾ إِنَّهُ لَيْسَ لَهُ سُلْطَانٌ عَلَى الَّذِينَ آمَنُوا وَعَلَى رَبِّهِمْ يَتَوَكَّلُونَ ﴿۹۹﴾ إِنَّمَا سُلْطَانُهُ عَلَى الَّذِينَ يَتَوَلَّوْنَهُ وَالَّذِينَ هُمْ بِهِ مُشْرِكُونَ ﴿۱۰۰﴾

جب تم قرآن پڑھنا چاہو تو شیطان سے خدا کی پناہ مانگو۔ یقیناً اس کو ان لوگوں پر جو ایمان لائے ہیں اور اللہ پر توکل کئے ہیں کوئی قابو نہیں۔ شیطان ان لوگوں پر حکمرانی کرتا ہے جنہوں نے اسے اپنا دوست بنایا ہے اور جنہوں نے خدا کے بارے میں شریک کیا ہے۔

قراۃ، خصوصاً نماز میں قراۃ کے اہم آداب میں جو اللہ کی طرف روحانی سفر حقیقی معراج اور اللہ تک پہنچنے کا زینہ ہے شیطان رجیم سے اللہ کی بارگاہ میں (استعاذہ) ہے شیطان رجیم جو طریق معرفت کا کانٹا ہے اور سیر و سلوک الی اللہ سے روکتا ہے۔ چنانچہ خداوند عالم سورہ (اعراف) میں اس کے قول کی خبر دیتے ہوئے فرماتا ہے:

قَالَ فَبِمَا آغْوَيْتَنِي لَأَقْعُدَنَّ لَهُمْ صِرَاطَكَ الْمُسْتَقِيمَ ﴿۲﴾

﴿۱﴾ سورہ نحل، آیت ۹۸، ۱۰۰

﴿۲﴾ سورہ اعراف: ۱۶

جب تو نے مجھے راہ سے ہٹا دیا تو میں بھی ترے راستے کے سرے پر ان کی تاک میں بیٹھوں

گا۔

قسم کھائی کہ راہ مستقیم جہاں سے شروع ہوتی ہے وہیں پر قبضہ کر لے گا اور اولاد آدم کو وہیں سے واپس کر دے گا۔ لہذا نماز میں جو انسانیت کا صراط مستقیم اور وصول الی اللہ کی معراج ہے، اس راہزن سے خدا کی پنا میں رہے بغیر وجود میں نہیں آتی اور اس کے شر سے الوہیت کے مضبوط قلعہ میں پناہ لئے بغیر امان نہیں ملتی اور یہ ”استعاذہ“ اور پناہ گیر صرف زبان کی ادائیگی، بے روح صورت اور آخرت کے تصور سے خالی دنیا کے ذریعہ وجود میں نہیں آتی۔ چنانچہ مشاہدہ بتاتا ہے کہ ایسے بھی لوگ ہیں جو اس لفظ کو چالیس پچاس سال تک دہراتے رہنے کے باوجود اس راہزن کے شر سے نجات نہ حاصل کر سکے اور اخلاق و اعمال، بلکہ عقائد قلبی میں بھی شیطان کی پیروی اور تقلید کرتے ہیں۔ اگر اس پلید کے شر سے ہم نے ٹھیک طرح پناہ حاصل کی ہوتی تو حق تعالیٰ کی ذات پاک جو فیاض مطلق، صاحب رحمت و اسعہ اور مالک قدرت کاملہ اور جس کا علم محیط اور کرم بسیط ہے، ہم کو پناہ دے دیتی اور ہمارے ایمان اخلاق اور اعمال کی اصلاح ہو جاتی۔ لہذا معلوم ہونا چاہئے کہ جس قدر ہم اس سیر ملکوتی اور سلوک الہی میں پیچھے رہ گئے ہیں اس کا سبب شیطانی اغوا اور سلطنت شیطانیہ کی ماتحتی ہے، چاہے غلطی سے یہ کوتاہی ہوئی یا ہم نے جان کے تقصیر کی ہو کہ آداب قلبیہ اور شرائط معنویہ کو عمل میں نہیں لائے ہوں۔ چنانچہ تمام ہی عبادات اور اذکار و اوراد میں اہم جو روحانی نتائج اور ظاہری و باطنی آثار سے محروم رہ جاتے ہیں، اس کی یہی باریک وجہ ہے، قرآن کی آیات شریفہ اور معصومین علیہم السلام کی احادیث مبارکہ سے کثیر آداب کا پتہ چلتا ہے جن کو شمار کرنا مکمل جستجو اور طول کلام کا سبب ہوگا۔ ہم ان میں سے بعض کے ذکر پر اکتفا کرتے ہیں۔

”استعاذہ“ کے اہم آداب میں سے ایک ادب (خلوص) ہے۔ چنانچہ خدائے تعالیٰ نے شیطان کا قول نقل کیا

ہے کہ اس نے کہا:

فَبِعِزَّتِكَ لَا غُورِيَهُمْ أَجْمَعِينَ ﴿٨٢﴾ إِلَّا عِبَادَكَ مِنْهُمْ الْمُخْلِصِينَ ﴿٨٣﴾

ابلیس نے کہا تیری عزت کی قسم! میں سب لوگوں کو گمراہ کروں گا۔ سوائے تیرے منتخب اور

برگزیدہ بندوں کے۔

یہ اخلاص آہ شریفہ کے ظاہر کے مطابق عملی اخلاص سے بالاتر ہے۔ اگر اخلاص عملی مقصود ہوتا تو صیغہ اسم فاعل سے اس کی تعبیر نہ کی جاتی۔ لہذا اس اخلاص سے مراد، وجود انسانی کی شہون عینی و ظاہری سے خالص ہونا ہے اور اخلاق

عملی ایسا اخلاص کا ایک قطرہ ہے اگرچہ سلوک کے آغاز میں یہ حقیقت اور یہ لطف الہی حاصل نہیں ہوتا، لیکن شدید عملی ریاضتوں، خصوصاً قلبی ریاضتوں سے جو حقیقی اور اصلی ریاضت ہے اور اس کی طرف اس مشہور حدیث میں اشارہ کیا گیا ہے۔ فرماتے ہیں:

مَنْ أَخْلَصَ لِلَّهِ أَرْبَعِينَ صَبَاحًا ظَهَرَتْ يَنَابِيعُ الْحِكْمَةِ مِنْ قَلْبِهِ عَلَى لِسَانِهِ.

□

جو شخص چالیس صبح، طینت آدم کا خمیر تیار ہونے کی مقدار جو چالیس صبحیں تھیں، اور ان دنوں کا ایک دوسرے سے رابطہ اہل معرفت اور اصحاب قلوب جانتے ہیں۔ خود کو اللہ کے لئے خالص رکھے۔ نیز اپنے قلبی اور قلبی اعمال کو اللہ کے لئے خاص رکھے، اس کا قلب الہی ہو جائے گا اور قلب الہی سے چشمہ ہائے حکمت کے علاوہ کچھ ظاہر نہیں ہوتا۔ لہذا اس کی زبان بھی جو قلب کی سب سے بڑی ترجمان ہے۔ حکمت کے ساتھ گویا ہوگی۔

اس طرح پہلے اخلاص عمل خلوص قلب کا سبب ہوتا ہے پھر جب قلب خالص ہو گیا تو انوار جلال و جمال جو دست قدرت نے انسان کے خمیر اور طینت میں ودیعت کئے ہیں، درک کے آئینے میں ظاہر ہوں گے اور چمکیں گے اور باطن قلب سے ظاہر ملک بدن میں سرایت کریں گے۔

و بالجملہ جو خلوص سلطنت شیطانیہ کی ماتحتی سے نکلنے کا وسیلہ ہے۔ وہ روح کی پاکیزگی اور باطن قلب کا خدا تعالیٰ کے لئے خالص ہونا ہے مناجات شعبانیہ میں حضرت امیر المؤمنین علیہ السلام نے خلوص کے اسی مرتبہ کی طرف اشارہ کیا ہے:

إِلٰهِي هَبْ لِي كَمَالَ الْإِنْقِطَاعِ إِلَيْكَ □

اور قلب جب اخلاص کے اس مرتبہ تک پہنچ جائے اور ذات خدا کے علاوہ ہر شے سے یکسر منقطع ہو جائے اور اس کے وجود کی مملکت میں حق کے علاوہ کوئی چیز راہ نہ پاسکے تو شیطان کو جو راہ حق کے علاوہ دوسری راہ سے انسان تک آنے کی کوشش کرتا ہے اسے راہ نہ ملے گی اور حق تعالیٰ اس کو اپنی پناہ میں لے لے گا اور وہ الوہیت کے مضبوط قلعہ میں داخل ہو جائیگا۔ چنانچہ ارشاد ہے:

كَلِمَةُ لَا إِلَهَ إِلَّا اللَّهُ حِصْنِي فَمَنْ دَخَلَ حِصْنِي أَمِنَ مِنْ عَذَابِي □

□ جامع الاخبار (لشعیر ی) / 94 / الفصل الثانی و الخمسون فی اللسان

□ اقبال الاعمال (ط - القدیمت) / ج 2 / 687 / فصل فیما نذکرہ من [عن] الدعاء فی شعبان مروی عن ابن خالویہ ص: 685

□ التوحید، ص ۲۵، بحار الانوار، ج ۳، ص ۱۳، وج ۹۰، ص ۱۹۲

کلمہ لا الہ الا اللہ، میرا قلعہ ہے اور جو شخص میرے قلعہ میں آجائے وہ میرے عذاب سے

امان میں ہے۔

قلعہ لا الہ الا اللہ، میں داخل ہونے کے مراتب ہیں، جس طرح عذاب سے امان کے مراتب ہیں۔ لہذا جو شخص باطن و ظاہر اور قلب و قالب ہر اعتبار سے قلعہ حق میں داخل ہو جائے اور اس کی پناہ میں چلا جائے وہ عذاب کے ان تمام مراتب سے محفوظ و مامون ہو جائے گا جن میں سب سے بڑا عذاب جمال حق سے مجبوی اور وصال محبوب عزوجل کا فراق ہے۔ حضرت علی علیہ السلام دعائے کمیل میں فرماتے ہیں:

وَهَبْنِي يَا إِلَهِي وَ سَيِّدِي وَ رَبِّي صَبْرْتُ عَلَى عَذَابِكَ فَكَيْفَ أَصْبِرُ عَلَى فِرَاقِكَ.

ہمارا ہاتھ اس مرتبہ تک پہنچنے سے قاصر ہے جس کو یہ مقام ہاتھ آجائے وہی اللہ کا حقیقی بندہ ہے، وہ ربوبیت کی سرپرستی میں آجائے گا، حق تعالیٰ اس کی مملکت میں متصرف ہوگا اور وہ طاعت کی ماتحتی سے نکل آئے گا۔ یہ مقام اولیاء کے باعزت ترین مقامات اور اصفیاء کے مخصوص ترین مدارج میں سے ہے۔ دوسرے لوگوں کا اس میں کوئی حصہ نہیں، بلکہ شاید منکرین کے سخت دل اور مجادلین کے شدت پسند نفوس جو اس مرحلہ سے منزلوں دور ہیں، ان مقامات کا انکار کریں اور ان کے اطراف و جوانب کے متعلق گفتگو کو بھی باطل خیال کریں۔ بلکہ (العیاذ باللہ) ان امور کو جو اولیاء اللہ کی آنکھوں کی ٹھنڈک ہیں اور کتاب و سنت ان سے مملو ہے، صوفیوں کی من گھڑت اور حشوئیہ کے فضولیات سے نسبت دیں اور ہم بھی ان مقامات کا ذکر جو اصل اولیائے کاملین کے مقامات ہیں، اس لئے نہیں کر رہے ہیں کہ ہم خود ان میں سے کوئی مقام رکھتے ہیں یا چشم طمع ادھر لگائے ہوئے ہیں۔ بلکہ اس لئے پیش کر رہے ہیں کہ ہم انکار مقامات کو بھی جائز نہیں سمجھتے اور ان کے مقامات کو قلوب کے تصفیہ اور اس کی تخلیص و تعمیر میں ذخیل بھی سمجھتے ہیں، کیونکہ اصحاب ولایت و محبت کا ذکر خیر محبت، موصلت اور مناسب کا باعث ہوتا ہے اور یہ مناسبت جس کا ظاہر جہل کی تاریکیوں سے لوگوں کو نکالنا اور نور ہدایت و علم تک پہنچانا اور اس کا باطن عالم آخرت میں ظہور شفاعت ہے، کیونکہ شفاعت کرنے والوں کی شفاعت، باطنی جذب و تناسب کے بغیر مقصود نہیں ہوتی اور بے وجہ اور باطل نہیں ہوگی۔

و بالجملہ، اگر اس کامل مرتبہ کی تخلیص اولیاء اصفیائے کاملین علیہم السلام کے علاوہ دوسروں کے لئے تصور میں نہیں آتی، بلکہ اس مرتبہ کا مقام کمال اصلی طور پر نبی ختمی مرتبت حضرت محمد مصطفیٰ صلی اللہ علیہ وسلم اور تبعاً ان کے کامل اور خالص اہل بیت کے خالص نورانی قلب کے مختصات میں ہے، لیکن مومنین و مخلصین کو بھی اس کے تمام مراتب سے چشم پوشی نہ کرنا چاہئے اور صوری عملی اخلاص اور ظاہری فقہی خلوص پر قانع نہ رہنا چاہئے، کیونکہ منازل پر رک جانا ابلیس کے شاہکاروں میں سے

ایک ہے جو انسان اور انسانیت کے راستہ میں بیٹھا ہے اور اسے جس ہتھکنڈے سے ممکن ہونا ہے کمالات کی طرف بلند ہونے اور مدارج تک پہنچنے سے روکتا ہے۔ لہذا ہمت بلند کئے رہے اور ارادہ کو قوت دیتا رہے، بلکہ اس نور الہی اور فیض ربانی کو صورت سے باطن میں اور ملک سے ملکوت میں نافذ کرے۔ اخلاص کے جس مرتبہ تک انسان پہنچتا ہے اسی کی نسبت سے حق کی پناہ میں پہنچ جاتا ہے اور اسی قدر استعاذہ کی حقیقت وجود میں آ جاتی ہے اور شیطان ملعون کا دست تصرف انسان سے دور ہوتا جاتا ہے۔

تو اگر تم نے انسانیت کی ملکی صورت کو خدا کے لئے خالص کر دیا اور نفس کے ظاہری دنیاوی لشکروں کو جن سے مراد ملک بدن میں پھیلی ہوئی قوتیں ہیں، حق کی پناہ میں دے دیا اور ہفت اقلیم زمین، یعنی آنکھ، زبان، شکم، شرمگاہ، ہاتھ اور پیر کی گناہوں کی نجاستوں سے پاک کر لیا اور الہی لشکروں یعنی ملائکہ اللہ کے اختیار و تصرف میں دے دیا تو رفتہ رفتہ یہ اقلیم سبعہ حقیقی ہو جائیں گے اور حق کے تصرف کی طرف پلٹ جائیں گے۔ یہاں تک کہ یہ خود بھی ملائکہ اللہ ہو جائیں یا ملائکہ کی طرح **”لَا يَعْصُونَ اللَّهَ مَا أَمَرَهُمْ وَيَفْعَلُونَ مَا يُؤْمَرُونَ“** [۱] (جو کچھ خدا انہیں حکم دیتا ہے اس کے سلسلہ میں اس کی نافرمانی نہیں کرتے اور جو حکم دیتا ہے اسے بجالاتے ہیں) بن جائیں گے اور پھر استعاذہ کا پہلا مرتبہ وجود میں آجائے گا اور شیطان اور شیطانی لشکر مملکت ظاہر کو چھوڑ کر چلے جائیں گے اور باطن کا رخ کریں گے اور نفس کی ملکوتی قوتوں پر حملہ آور ہوں گے۔ اس طرح سالک کا کام اور زیادہ مشکل اور اس کا سلوک زیادہ باریک ہو جائے گا۔ لہذا ضروری ہے کہ قدم سیر قوی اور اسکی نگرانی اور زیادہ سخت ہو اور نفسانی ہلاکت گاہوں یعنی خود پسندی، ریا کاری، کبر و نخود و غیرہ سے خدائے تعالیٰ کی پناہ مانگے اور رفتہ رفتہ معنوی کدو توں اور باطنی آلودگیوں سے نفس کا تصفیہ کرنے میں مشغول ہو جائے۔

اس مقام میں، بلکہ تمام مقامات میں توحید فعلی حق کی طرف اور قلب کو یہ نکتہ الہی اور ماندہ آسمانی یاد دلانے کی طرف پوری توجہ سلوک کے مہمات اور عروج کے ارکان میں ہے۔ قلب کو مساوات و ارض، باطن و ظاہر اور ملک و ملکوت پر مالکیت حق تعالیٰ کے ذائقہ سے آشنا کرنا چاہئے کہ قلب توحید الہیت اور تصرف میں کسی بھی شریک کی نفی کی ریاضت کر کے فطرت الہی میں ڈھل جائے اور توحید کے زیر اثر تربیت حاصل کر لے۔ اس صورت میں قلب حق کے سوانہ کہیں پناہ گاہ اور داد گاہ تلاش کرے گا نہ کسی کو فریاد رس اور مددگار سمجھے گا

اور اطاعت کرتے اور حقیقت سمجھتے ہوئے حق اور مقام قدس الوہیت ہی سے استعاذہ کرے گا اور جب تک

[۱] سورہ تحریم، آیت ۶

دل کو دوسروں کے تصرف سے نکال نہ لے گا اور تمام موجودات سے چشم امید ہٹانہ لے گا اس وقت تک حق کی حقیقی پناہ میں نہیں آسکتا۔ اس کا دعوائے استعاذہ غلط ہوگا اور اہل معرفت کی نگاہ میں اس کا شمار زمرہ منافقین میں ہوگا اور دھوکہ باز اور فریب کار سمجھا جائے گا۔

اس ہولناک وادی اور خطرناک گہرے سمندر میں کسی حکیم ربانی اور عارف نورانی سے جس کے علم کا رشتہ اولیائے کاملین سے متصل ہو، علمی طور پر توحیدات ثلاثہ (توحید ذات، توحید صفات، توحید افعال) کی تعلیم حاصل کرنا باطن قلب کے لئے اچھی اور مناسب اعانت ہے۔ لیکن استعاذہ کی شرط یہ ہے کہ آیت و علامت اور سیر و سلوک الی اللہ کی نظر سے اس میں اشتعال پیدا کرے۔ ورنہ خود ہی راستہ کا کاٹنا اور حجاب چہرہ جاناں بن جائے گا۔ چنانچہ رسول اللہ صلی اللہ علیہ وسلم نے کافی کی حدیث کے مطابق اس علم کو آیہ محکمہ، کا لقب دیا ہے، ^[۱]

و بالجملہ، جب قلب میں توحید فعلی حق کی بنیاد مستحکم ہوگئی اور آب علم کے ساتھ ایسے عمل لطیف کے ذریعہ آبیاری ہوگئی جو باب قلب پر دستک دے تو اس سے جو نتیجہ حاصل ہوگا وہ تذکر مقام الوہیت، ہوگا اور قلب رفتہ رفتہ تجلی فعلی حق کے لئے شفاف ہو جائے گا اور جب خانہ خیانت کار سے اور آشیانہ بیگانہ سے خالی ہو گیا تو صاحب خانہ اس پر متصرف ہو جائے گا اور ولایت حق کا ہاتھ ملکوت باطن و قلب سے لے کر ملک اور ظاہر بدن تک ملکی و ملکوتی قوتوں کو اپنے زیر تصرف و حکم لے آئے گا اور شیاطین اس مرحلہ سے بھی نکل بھاگیں گے اور مملکت باطن اپنے اس استقلال کی طرف پلٹ جائے گی جو صرف حق کے لئے استظلال ہے اور یہ استعاذہ کے ربانی لطیف نکتہ کا دوسرا مرتبہ ہے۔ اس مقام کے بعد استعاذہ روح، استعاذہ سر اور استعاذہ کے اور دوسرے مراتب ہیں جو اوراق سے مناسبت نہیں رکھتے۔ اس قدر بھی بندہ کا قلم بے قابو ہو جانے یا مالک جل و علا کے قلم کے اجراء سے قلم بند ہو گیا۔ (والیہ الفزع)

استعاذہ کے آداب و شرائط میں سے ایک ادب اور ایک شرط وہ ہے جس کی طرف اس آیہ شریفہ میں اشارہ کیا گیا ہے جو اس فصل کے شروع میں مذکور ہوئی اور وہ ہے (ایمان) یہ ایمان علم کے علاوہ ہے، چاہے فلسفیانہ برہان سے حاصل ہوا ہو، کیونکہ:

[۱] الکافی (ط۔ الاسلامیہ) / ج 1 / 32 / باب صفۃ العلم و فضلہ و فضل العلماء..... ص: 32

پای استدلا لیاں چوین بود ^[۱]

ایمان قلب کا حصہ اور حق ہے جو شدید تذکر و تفکر اور حق کے ساتھ انس اور خلوت سے حاصل ہوتا ہے۔ شیطان حالانکہ بنص قرآن مبدا و معاد کا علم رکھتا ہے مگر کفار کے زمرہ میں شمار ہوا۔ اگر ایمان اسی علم برہانی کا نام ہے تو لوگ یہ علم رکھتے ہیں ان کو شیطان کے تصرف سے محفوظ ہونا چاہئے اور ہدایت قرآن کا نور ان میں تاباں ہونا چاہئے۔ حالانکہ ہم دیکھتے ہیں کہ ایمان برہانی سے یہ آثار نہیں پیدا ہوتے۔ لہذا اگر ہم شیطانی تصرف سے نکلنا چاہتے ہیں اور حق تعالیٰ کی پناہ میں آنے کے خواہشمند ہیں تو سخت قلبی ریاضت اور مستقل توجہ یا کثرت ریاضت و توجہ اور شدت مرادوت و خلوت کے ذریعہ حقائق ایمانی لقلب تک پہنچائیں تاکہ قلب الہی ہو جائے اور جب قلب الہی ہو جائے گا تو تصرف شیطان سے خالی ہو جائے گا۔ چنانچہ خدائے تعالیٰ کا ارشاد:

الَّذِينَ آمَنُوا يُجْرِيهِمْ مِنَ الظُّلُمَاتِ إِلَى النُّورِ ^[۲]

وہ انہیں (گمراہی کے) اندھیروں سے (ہدایت کی) روشنی کی طرف نکالتا ہے۔

لہذا مومنین جن کے ظاہر و باطن اور سر و عین اللہ متصرف و متولی ہے۔ تصرف شیطان سے خالص اور سلطنتِ رحمن میں داخل ہیں اور خدا انہیں تاریکیوں کے تمام مراتب سے نور مطلق کی طرف نکال لاتا ہے اور وہ معصیت و سرکشی کی تاریکی سے اخلاقِ رذیلہ کی تاریکی سے جہل و کفر و شرک اور خود بینی و خود خواہی و خود پسندی کی تاریکی سے نکال کر اطاعت و عبادت کے نور اخلاقِ فاضلہ کے نور، علم و کمال ایمان و توحید اور خدا بینی و خدا خواہی و خدا دوستی کے نور کی طرف منتقل ہو جاتے ہیں۔

چنانچہ استعاذہ کے آداب میں ایک ادب (توکل) ہے۔ یہ بھی ایمان کا ایک شعبہ اور ایمانی نکتہ کا ایک حقیقی نور ہے۔ اس کا مطلب ہے، اپنے امور کو خدا پر چھوڑ دینا، یہ توحیدِ فعلی پر قلب کے ایمان سے حاصل ہوتا ہے۔ اس تفصیل اس رسالہ کے حدود سے خارج ہے۔

جب بندۂ سالک نے غیر حق تعالیٰ کو پناہ گاہ اور دادرس نہیں سمجھا اور جملہ امور میں ہر طرح کا تصرف ذات

[۱] پای استدلا لیاں چوین بود

پای چوین سخت بی تمکین بود، (مولوی)

پاؤں اہل عقل کے لکڑی کے ہیں

کب تک چل پائیں گے لکڑی کے پاؤں پر

[۲] سورۃ بقرہ: ۲۵۷

مقدس حق کو جان لیا تو غیر حق سے انقطاع اور اللہ کی طرف پناہ اور اسی پر بھروسہ کی حالت قلب میں پیدا ہو جائے گی اور اس کا استعاذہ حقیقت پیدا کر لے گا اور جب حقیقی طور پر ربوبیت کے حصن حصین میں پناہ مانگے گا تو قہری طور پر پناہ ملے گی اسی کی رحمت کریمانہ اور وسیع فضل سے۔

انہ ذو فضل عظیم

تتمیم و نتیجہ

فصل سابق کے مطالب سے معلوم ہو گیا کہ حقیقت استعاذہ اس نفسانی حالت و کیفیت سے عبارت ہے جو توحید فعلی حق کے مقام کے بارے میں کامل برہانی علم اور اس مقام پر ایمان سے حاصل ہوتی ہے۔ جب عقل روشن کے طریقہ کے مطابق حکمت کے محکم برہان اور قرآن کے نصوص اور کتاب الہی کے اشارات و بدائع اور احادیث شریفہ سے حاصل کئے ہوئے شواہد نقلیہ سے سمجھ میں آ گیا کہ سلطنت تخلیقیہ اور تاثیر و تصرف میں استقلال، بلکہ اصل تاثیر و تصرف ذات الہی میں محدود و منحصر ہے اور دیگر موجودات اس میں شریک نہیں ہیں۔ جبکہ اپنے محل پر یہ بات ثابت ہو چکی ہے تو اب دل کو اس سے آگاہ کرنا چاہئے اور عقل کے قلم سے صفحہ قلب پر ”لَا إِلَهَ إِلَّا اللَّهُ وَلَا مُؤْتَرٌ فِي الْوُجُودِ إِلَّا اللَّهُ“ لکھ دینا چاہئے اور قلب جب اس ایمانی نکتہ اور برہانی حقیقت پر ایمان لے آئے تو اس میں انقطاع (ماسوائے اللہ سے اعراض اور اللہ کی طرف توجہ) اور التجاء (اللہ کی پناہ میں آنے کی جستجو) پیدا ہوگی اور جب شیطان کو راہ انسانیت کا لٹیرا اور اپنا طاقتور دشمن سمجھ لے تو ایک اضطراری حالت پیدا ہوگی۔

قلب کی یہی اضطراری حالت ”استعاذہ“ کی حقیقت ہے اور چونکہ زبان قلب کی ترجمان ہے اس قلبی حالت کا کمال اضطرار و احتیاج کے ساتھ اظہار کرے گا اور بطور حقیقت ”أَعُوذُ بِاللَّهِ مِنَ الشَّيْطَانِ الرَّجِيمِ“ کہے گی اور اگر قلب میں ان حقائق کا کوئی نام و نشان نہ ہو اور شیطان قلب اور ساری مملکت وجود پر متصرف ہو تو استعاذہ بھی شیطانی تدبیر و تصرف کے مطابق ہوگا۔ لفظی طور پر تو ”اسْتِعَاذَةٌ بِاللَّهِ مِنَ الشَّيْطَانِ“ کہہ رہا ہوگا، لیکن درحقیقت چونکہ تصرف شیطانی ہے لہذا استعاذہ شیطان من اللہ واقع ہوگا ”الْعِيَاذُ بِاللَّهِ“ اور خود استعاذہ ہی مراد و مقصود کے برعکس حقیقت کو وجود میں لائے گا اور شیطان استعاذہ کرنے والے کا مذاق اڑائے گا۔ اس مذاق کا نتیجہ اس وقت معلوم ہوگا جب حجاب ہٹیں گے اور مادیت کے پردے چاک ہوں گے۔ ایسے شخص کی مثال جو صرف زبانی استعاذہ کرتا ہے اس شخص کی ہے جو کسی سخت دشمن سے بچنے کے لئے مضبوط قلعہ میں پناہ لینا چاہتا ہو، لیکن قلعہ کی طرف دوڑنے کے بجائے دشمن ہی کی طرف بھاگ رہا ہو اور زبان سے کہتا جا رہا ہو کہ اس دشمن کے شر سے اس قلعہ میں پناہ لینے جا رہا ہوں! ایسا شخص نہ صرف دشمن کے شر میں گرفتار ہوگا، بلکہ دشمن کے مذاق کا موضوع بھی بنے گا۔ (یاہادی)

فصل سوم

ارکان استعاذہ چار ہیں

- اول: مستعیز، یعنی پناہ ڈھونڈنے والا۔
 دوسرے: مستعاذ منہ، یعنی جس سے بچنے کے لئے پناہ ڈھونڈے۔
 تیسرے: مستعاذ بہ، یعنی جس کی پناہ ڈھونڈے۔
 چوتھے: مستعاذ لاجلہ، یعنی جس وجہ سے پناہ ڈھونڈے۔
 ان ارکان کی بڑی تفصیل ہے جو ان اوراق میں بیان نہیں ہو سکتی۔ ہم اختصار پر اکتفاء کرتے ہیں۔

رکن اول (مستعیز):

یعنی سلوک الی اللہ کی منزل اول سے فنائے ذاتی کی آخری انتہا تک انسانی حقیقت

و اذا تمّ الفناء المطلق، هلك الشيطان وتم الاستعاذہ.

جب فنائے مطلق حاصل ہوگئی تو شیطان ہلاک ہو گیا اور استعاذہ وجود میں آ گیا۔

اس اجمال کی تفصیل یہ ہے کہ انسان جب تک بیت نفس اور دار مادیت میں رہ رہا ہے اور سفر روحانی اور سلوک الی اللہ میں مشغول نہیں ہو اس وقت تک تمام شہون و مراتب کے ساتھ وہ شیطان کے زیر تسلط ہے۔ اس نے حقیقت استعاذہ کا لباس نہیں پہنا اور اس کی زبانی ادائیگی بے فائدہ، بلکہ اگر تفضل و عنایت الہی نہ ہو تو اس سے سلطنت شیطانی

اور زیادہ محکم اور استوار ہوتی ہے اور جب سیر و سلوک الی اللہ کا لباس پہن لیا اور سفر روحانی شروع کر دیا تو جب تک سیر و سلوک میں ہے اور منزل فنائے مطلق تک نہیں پہنچا، اس وقت تک اس سفر کی رکاوٹ اور راستہ کا کاٹنا شیطان ہی ہے۔ چاہے یہ شیطان خود اس کی کوئی روحانی شیطانی قوت ہو یا جن و انس میں سے کوئی ہو، کیونکہ جن و انس بھی اگر سفر کی رکاوٹ اور راستہ کا کاٹنا بنتے ہیں تو شیطان ہی کی مدد اور اسی کے تصرف کی وجہ سے بنتے ہیں۔ چنانچہ خدائے تعالیٰ نے سورۃ الناس میں اسی کی طرف یہ کہہ کر اشارہ کیا ہے:

مِن شَرِّ الْوَسْوَاسِ الْخَنَّاسِ ۝ الَّذِي يُوَسْوِسُ فِي صُدُورِ النَّاسِ ۝ مِنَ الْجِنَّةِ وَالنَّاسِ ۝

(شیطانی) وسوسہ کی برائی سے جو (خدا کے نام سے) پیچھے ہٹ جاتا ہے۔ جو لوگوں کے دلوں میں وسوسہ ڈالا کرتا ہے۔ جنات میں سے ہو خواہ آدمیوں میں سے۔

اور شیطان اگر جن ہو تو آیہ شریفہ سے معلوم ہوتا ہے کہ وسواس خناس جو شیطان ہے وہ جن ہے اور انسان بھی ایک اصلی طور پر اور دوسرا اس کے اتباع کی وجہ سے۔ اور اگر شیطان اس کے علاوہ کوئی اور حقیقت ہے جو جن سے ملتی جلتی ہے تو آیہ شریفہ سے معلوم ہوتا ہے کہ یہ دونوں جن و انس بھی شیطان کی تمثیلیں اور اس کے مظاہر اور آئینے ہیں۔ دوسری آیت میں اسی معنی کی طرف اشارہ فرمایا ہے جہاں ارشاد ہے:

شَیْطَانِ الْإِنْسِ وَالْجِنِّ. ۱۱

اس سورہ مبارکہ میں استعاذہ کے ارکان کی طرف اشارہ ہے جیسا کہ ذکر کیا گیا اور جیسا کہ ظاہر ہے۔
و بالجملہ انسان سلوک و سیر الی اللہ شروع کرنے سے پہلے (مستعید) نہیں ہے اور جب سیر مکمل ہوگئی اور عبودیت کا کوئی اثر باقی نہ رہا یعنی فنائے ذاتی مطلق تک پہنچ گیا تو استعاذہ مستعاذ منہ اور مستعید کا کوئی نشان باقی نہ رہا۔ اب قلب عارف میں سوائے حق اور سلطنت الہیہ کے کوئی چیز نہیں۔ نہ اسے اپنی کچھ خبر ہے نہ اپنے قلب کی اور اَعُوذُ بِكَ مِنْكَ ۱۲ بھی اس مقام پر نہیں ہے اور جب صحو (غفلت سے ہوش میں آنے)، انس اور اللہ کی طرف رجوع کی حالت ظاہر ہوگئی تو پھر استعاذہ کی ایک اور حقیقت وہ گی، لیکن ویسی نہیں جیسی سالک کے استعاذہ کی ہوتی ہے اور اسی لئے حضرت رسول ختمی مرتبت صلی اللہ علیہ وسلم کو بھی استعاذہ کا حکم ہوا ہے۔ چنانچہ خدائے تعالیٰ فرماتا ہے:

۱۱ سورۃ انعام، آیت ۱۱۲

۱۲ الکافی (ط۔ الاسلامیہ) / ج 3 / 469 / باب صلاة فاطمة وغيرها من صلاة الترغيب..... ص: 468

قُلْ أَعُوذُ بِرَبِّ الْفَلَقِ ①

(اے رسول) تم کہہ دو کہ میں صبح کے مالک کی۔

قُلْ أَعُوذُ بِرَبِّ النَّاسِ ②

(اے رسول) تم کہو کہ میں پناہ مانگتا ہوں لوگوں کے پروردگار کی۔

وَقُلْ رَبِّ أَعُوذُ بِكَ مِنْ هَمَزَاتِ الشَّيْطَانِ ③ وَأَعُوذُ بِكَ رَبِّ أَنْ يَحْضُرُونِ ④

اور (وہ بھی) دُعا کرو کہ اے میرے پالنے والے میں شیطانوں کے وسوسوں سے تیری پناہ

مانگتا ہوں۔ اور اے میرے پروردگار اس سے بھی تیری پناہ مانگتا ہوں کہ شیاطین میرے پاس

آئیں۔

اس طرح انسان دو مقام میں مستعید نہیں ہے۔ ایک سلوک سے پہلے جو حجاب ہی حجاب ہے اور اس پر شیطان کا تصرف و تسلط قائم ہے۔ اور دوسرا سلوک کے تمام ہونے کے بعد جہاں فنائے مطلق حاصل ہوتی ہے اور وہاں پہنچ کر انسان مستعید، مستعاذ منہ، مستعاذ لہ اور استعاذہ سب سے بے خبر ہو جاتا ہے اور دوسرے مقام میں مستعید ہے۔ ایک سلوک الی اللہ کے حال میں جہاں راہ وصول کے ان کاٹوں سے استعاذہ کرتا ہے جو انسانیت کے صراط مستقیم پر بیٹھے ہوئے ہیں۔ جیسا کہ خداوند عالم شیطان کے قول کی حکایت کرتا ہے:

فِيمَا أَغْوَيْتَنِي لَأَقْعُدَنَّ لَهُمْ صِرَاطَكَ الْمُسْتَقِيمَ. ⑤

اور دوسرے فنائے مطلق سے خودی میں آنے اور اس سے واپسی کے حال میں جہاں حجابات

تلوینہ اور دوسرے حجابات سے استعاذہ کرتا ہے۔

دوسرا رکن؛ مستعاذ منہ:

دوسرے رکن میں ہے اور وہ ابلیس لعین اور شیطان رجیم ہے جو طرح طرح کے جال پھیلا کر انسان کو

① سورة الفلق: ۱

② سورة الناس: ۱

③ سورة مومنون، آیات ۹۷، ۹۸

④ سورة اعراف: ۱۶

پہانتا ہے اور مقصد تک پہنچنے اور مقصود کو حاصل کرنے سے روکتا ہے۔ اور بعض اکابر اہل معرفت نے جو یہ ذکر کیا ہے کہ حقیقت شیطان (جمع عالم بہ جنبہ سوانیہ) (استثناء کے رخ کے ساتھ) ہے۔ یہ تعریف راقم الحروف کے نزدیک مکمل نہیں ہے، کیوں جنبہ سوائی ایک موہوم اور حقیقت سے عاری اور تحقق و واقعیت سے خالی تصور ہے۔ ابلیس کا ایک جال ہے جو انسان کو اسی میں مشغول رکھتا ہے اور شاید اسی مفہوم کی طرف خدا تعالیٰ کے اس ارشاد میں اشارہ ہے:

أَلْهَيْكُمْ الشَّكَاوُ ۝ حَتَّىٰ زُرْتُمُ الْمَقَابِرَ ۝ ﴿۱۱﴾

تمہیں زیادہ مال کی طلب نے غافل کر دیا ہے، قبرستان پہنچنے کے وقت تک۔

ورنہ خود ابلیس ایک حقیقت کا نام ہے جو تخرج مثالی رکھتی ہے، اس کی مثال نہیں دی جاسکتی ہے، اور ابلیسیت کی حقیقت کلیہ جو رئیس الابلیس یعنی ابلیسوں کا ابلیس، ہے وہم ابلیس الکل ہے جس طرح عقل مجرد کی حقیقت کلیہ جو آدم اول ہے، عقل الکل ہے۔ جزئی اور ملکی واہے اسی ”وہم الکل“ کے شہون و مظاہر اور افراد ہیں جیسے جزئی عقلیں عقل کلی کے شہون و مظاہر اور افراد ہیں۔ اس مقام کی تفصیل و تحقق اس رسالہ کے حوصلہ سے باہر ہے۔

و بالجملہ، جو کچھ اس سلوک الہی اور سیر الی اللہ میں سیر سے مانع ہے وہ شیطان یا اس کے مظاہر ہیں کہ ان کے اعمال بھی اعمال شیطانی ہیں اور عوالم غیب و شہود، نفس میں پیدا ہونے والے عوارض اور اس کے مختلف حالات میں سے جو بھی کچھ روئے جانوں کے لئے حجاب بنتا ہے، چاہے عوالم ملکیہ دنیاویہ سے ہوں جیسے فقر، غنا، صحت، مرض، قدرت، عجز، علم، جہل اور آفات و عیوب وغیرہ یا عوالم غیبیہ مجردیہ و مثالیہ سے ہوں جیسے بہشت، جہنم، ان کے بارے میں علم، یہاں تک کہ علوم عقلیہ جو برہان سے حاصل ہوتے ہیں اور جو توحید و تقدس حق کی طرف پلٹتے ہیں، وہ سب کے سب ابلیسی جال ہیں جو انسان کو حق اور حق کے ساتھ انس و خلوت سے روکتے ہیں اور انہیں عوالم دنیا اور عوالم غیبیہ میں سرگرم کر دیتے ہیں، یہاں تک کہ مقامات معنوی میں سرگرمی اور مدارج روحانی میں ٹھہرا رہنا جو بظاہر صراط انسانیت میں ٹھہرنا اور درحقیقت صراط حق میں آگے بڑھنے کے بجائے، ٹھہرا رہنا ہے جو فراق و بعد کے جہنم پر قائم ایک روحانی پل ہے اور جنت لقاء پر جا کے منتہی ہوتا ہے اور یہ پل اہل معرفت اور اصحاب قلوب کے ایک مختصر گروہ کے لئے مخصوص ہے۔ ابلیس الابالیسہ کے بڑے جالوں میں سے ایک جال ہے جس سے ذات مقدس حق کی پناہ لینا چاہئے۔

اور بالجملہ جو کچھ تمہیں راہ حق پر ملنے سے روکے اور جمال جمیل محبوب سے محبوب کرے وہی تمہارا شیطان ہے، چاہے وہ انسان کی شکل میں ہو یا جن ہو اور جو چیزیں اس وسیلہ سے تمہیں مقصد اور مقصود تک پہنچنے سے روکیں وہ

شیطانی جال ہیں چاہے اصل مقامات و مدارج ہوں یا علوم و کمالات یا صنعتیں اور حرفتیں یا عیش و راحت یا رنج و ذلت یا ان کے علاوہ کچھ اور۔ یہی وہ دنیا ہے جس کی مذمت کی گئی ہے۔ دوسرے لفظوں میں غیر حق سے دل کا علاقہ اس کی دنیا ہے اور یہ قابل مذمت ہے اور شیطان کا جال ہے اور اس سے استعاذہ کرنا چاہئے اور وہ جو رسول صلی اللہ علیہ وسلم سے منقول ہے کہ آپ فرماتے ہیں:

أَعُوذُ بِنُورِ وَجْهِ اللَّهِ وَكَلِمَاتِهِ التَّامَّاتِ الَّتِي لَا يُجَاوِزُهُنَّ بَرٌّ وَلَا فَاجِرٌ مِنْ شَرِّ
مَا دَرَأَ فِي الْأَرْضِ وَمَا يُخْرِجُ مِنْهَا وَمِنْ شَرِّ مَا يَنْزِلُ مِنَ السَّمَاءِ وَمَا يَعْرُجُ فِيهَا
وَمِنْ شَرِّ فِتَنِ اللَّيْلِ وَالنَّهَارِ وَمِنْ شَرِّ طَوَارِقِ اللَّيْلِ وَالنَّهَارِ إِلَّا طَارِقًا يَطْرُقُ بِخَيْرٍ.

□

اس سے شاید یہی معنی مراد ہیں۔

واللہ اور کلمات اللہ سے استعاذہ بحر جمال و جلال میں مستغرق ہونا ہے اور جو بھی کچھ انسان کو اس سے روکے وہ شر ہے اور اس کا رابطہ عالم شیطان اور اس کی فریب کاریوں سے ہے اور اس سے وجہ اللہ کی پناہ مانگنا چاہئے۔ چاہئے وہ آسمانی حقائق کاملہ میں سے ہو یا زمینی حقائق ناقصہ میں سے۔ مگر یہ کہ طارق خیر نیکی کے ساتھ رات میں وارد ہونے والا ہو، کیونکہ طارق الہی ہے جو خیر مطلق یعنی حق تعالیٰ کی طرف دعوت دیتا ہے۔

استعاذہ کا تیسرا رکن مستعاذہ بہ:

معلوم رہے کہ چونکہ استعاذہ کی حقیقت سالک الی اللہ میں متحقق اور سیر و سلوک الی اللہ میں حاصل ہوتی ہے، یعنی استعاذہ مراتب سلوک میں سالک کے ساتھ مختص ہے۔ لہذا ارباب سیر کے مراتب و مقامات اور اہل سلوک کے مدارج و منازل کے مطابق حقیقت (استعاذہ، مستعید، مستعاذ منہ، مستعاذ بہ، فرق ہو جاتا ہے۔ ہو سکتا ہے کہ سورہ ناس میں اسی فرق کی طرف اشارہ ہو جس میں ارشاد ہے:

قُلْ أَعُوذُ بِرَبِّ النَّاسِ ۝ مَلِكِ النَّاسِ ۝ إِلَهِ النَّاسِ ۝
(اے رسول) تم کہو کہ میں پناہ مانگتا ہوں لوگوں کے پروردگار۔

مبادی سلوک سے لے کر مقام قلب تک سالک مقام ربوبیت کی پناہ چاہتا ہے اور ممکن ہے کہ یہاں ربوبیت سے ربوبیت فعلی مراد ہو جو (اعوذ بکلمات اللہ التامات) کے مطابق ہو جائے اور جب سالک کی سیر مقام قلب تک پہنچ جاتی ہے تو قلب میں مقام سلطنت الہیہ کا ظہور ہوتا ہے اور اس مقام پر ابلیس کے قلبی تصرفات اور اس کی ظالمانہ باطنی سلطنت کے شر سے مقام ملک الناس کی پناہ مانگتا ہے۔ جیسا کہ مقام اول میں اس کے صدری تصرفات کے شر سے پناہ مانگتا ہے اور شاید یہ جو فرمایا ہے:

الَّذِي يُوسِسُ فِي صُدُورِ النَّاسِ ۝

جو لوگوں کے دلوں میں وسوسہ ڈالا کرتا ہے۔

حالانکہ وسوسہ قلوب و ارواح میں بھی پیدا ہو تو خناس ہے، شاید اس لئے ہو کہ مقام تعریف میں مناسب یہ ہوتا ہے کہ شان عمومی کے ساتھ اور ایسی صفت کے ساتھ تعریف کی جائے جو سب پر ظاہر ہو اور جب سالک مقام قلب سے آگے بڑھ کے مقام روح تک پہنچ گیا جو ایک نغمہ الہیہ ہے اور اس کا اتصال حق تعالیٰ سے شعاع آفتاب کے آفتاب کے ساتھ اتصال سے بھی زیادہ ہے اور اس مقام میں حیرت، وقار، جذبہ، عشق اور شوق کے مبادیات شروع ہوتے ہیں اور اسی مقام الہ الناس کی پناہ مانگتا ہے اور جب اس مقام سے بھی بلند ہو جاتا ہے اور وہ ذات نصب العین ہو جاتی ہے۔ جس کی شان کا عکس کوئی آئینہ نہیں اٹھا سکتا۔ دوسرے لفظوں میں مقام حقیقت تک پہنچ جاتا ہے تو اَعُوذُ بِكَ مِنْكَ ۞ کی حقیقت اس کے مناسب ہے۔ ان مقامات میں ایک تفصیل ہے جو اس مقالہ سے مناسبت نہیں رکھتی اس لئے اسے ترک کیا جاتا ہے۔

اور معلوم رہے کہ اسم (اللہ) کے ذریعہ استعاذہ اپنی جامعیت کے لحاظ سے تمام مقامات سے مناسبت رکھتا ہے اور یہی اصل میں استعاذہ مطلقہ ہے جبکہ دوسرے استعاذے مقید ہیں۔

استعاذہ کا چوتھا رکن مستعاذہ لہ:

یعنی استعاذہ کی غرض و غایت معلوم رہے کہ انسان مستعید کے لئے جو کچھ بالذات مطلوب ہے وہ دراصل کمال و سعادت اور خیر ہے اور یہ مراتب و مقامات اہل سلوک کے لحاظ سے بہت تفاوت رکھتا ہے۔ چنانچہ سالک جب تک بیت نفس اور حجاب مادیت میں ہے اس وقت تک اس کی سیر کی غرض و غایت نفسانی کمالات اور مادی ادنیٰ سعادتوں

۱۱۱ الكافی (ط- الاسلامیة) ج 3/469/باب صلاة فاطمة ع و غیرها من صلاة الترغیب..... ص: 468

کا حصول ہے اور یہ سلوک کے مبادیات میں سے ہے اور جب بیت نفس سے باہر آجاتا ہے اور مقامات روحانیہ و کمالات تجردی (غیر مادی) سے ذوق پیدا کر لیتا ہے تو اس کا مقصد زیادہ بلند اور اس کا مقصود زیادہ کامل ہو جاتا ہے اور مقامات نفسانیہ کو ٹھوکر لگاتا ہے اور اس کا قبلہ مقصود کمالات قلبیہ اور سعادات باطنیہ کا حصول ہو جاتا ہے اور جب اس منزل سے بھی آگے بڑھ گیا اور سیر روحی کی منزل تک پہنچ گیا تو اس باطن میں تجلیات الہیہ کے مبادیات ظاہر ہوتے ہیں اور اس کے باطن کی زبان پہلی مرتبہ: (وجھت و جہی لوجہ اللہ) اور اس کے بعد (وجھت و جہی لاسماء اللہ، اللہ، اللہ) اور اس کے بعد (وجھت و جہی لہ) ہو جاتی ہے اور شاید ”وَجَّهْتُ وَجْهِيَ لِلدِّينِ فَطَرِ السَّمَوَاتِ وَالْأَرْضِ“ [۱] فاطریت سے مناسبت کی وجہ سے مقام اول سے متعلق ہو۔

بالجملہ سالک کی حقیقی غرض و غایت ہر مقام میں بالذات حصول کمال و سعادت ہے اور چونکہ سعادت و کمال کے ساتھ ہر مقام ایک شیطان اور اس کے جالوں میں سے کوئی نہ کوئی جال حصول کمال و سعادت سے روکنے کے لئے موجود ہے اس لئے سالک کا اللہ کی پناہ مانگنا ناگزیر ہے اس شیطان اور اس کی طرح طرح کے شر اور جالوں سے تاکہ مقصود اصلی اور منظور ذاتی حاصل ہو۔ پس درحقیقت سالک کے لئے استعاذہ کی غرض و غایت اسی متوقع کمال اور اسی مطلوبہ سعادت کا حاصل کرنا ہے اور تمام غایتوں کی غایت اور آرزوؤں کا منتهی حق تعالیٰ جلت عظمیٰ، کی ذات ہے۔ اس مقام میں یا اس کے بعد حق تعالیٰ کے علاوہ ہر شے محو ہو جاتی ہے اور بالتبع اور خودی و ہوش میں شیطان سے استعاذہ وجود میں آتا ہے۔

وَالْحَمْدُ لِلَّهِ أَوْلًا وَأَخْرًا

فصل چہارم

تسمیہ کے کچھ آداب

حَدَّثَنَا مُحَمَّدُ بْنُ إِبْرَاهِيمَ بْنِ إِسْحَاقَ الطَّالِقَانِيُّ رَضِيَ اللَّهُ عَنْهُ قَالَ أَخْبَرَنَا
أَحْمَدُ بْنُ مُحَمَّدِ بْنِ سَعِيدٍ مَوْلَى بَنِي هَاشِمٍ عَنْ عَلِيِّ بْنِ الْحَسَنِ بْنِ عَلِيِّ بْنِ فَضَّالٍ عَنْ
أَبِيهِ قَالَ: سَأَلْتُ الرَّضَا عَلِيَّ بْنَ مُوسَى عليه السلام عَنْ بِسْمِ اللَّهِ قَالَ مَعْنَى قَوْلِ الْقَائِلِ
بِسْمِ اللَّهِ أَيْ أَسْمُ عَلَى نَفْسِي بِسْمَةِ مَنْ سَمَاتِ اللَّهُ عَزَّ وَجَلَّ وَهِيَ الْعِبَادَةُ قَالَ فَقُلْتُ
لَهُ مَا السِّمَةُ فَقَالَ الْعَلَامَةُ. □

حضرت امام رضا علیہ السلام سے روایت کی گئی ہے کہ جب آپ سے بسم اللہ کی تفسیر دریافت کی گئی
تو آپ نے فرمایا: کہنے والے کے ”بسم اللہ“ کہنے سے یہ مراد ہے کہ میں اپنے اوپر اللہ کی نشانیوں
میں سے ایک نشانی لگا رہا ہوں اور وہ نشانی عبادت ہے۔

روای کہتا ہے کہ میں نے پوچھا: سمہ کیا ہے؟

فرمایا: نشان ہے۔

معلوم رہے کہ ”جعلك الله ويا نأمن المتسمين بسمات الله“ خدا تمہیں اور ہمیں اللہ کی علامتوں سے
اپنی پہچان بنانے والوں میں قرار دے کہ سالک کے لئے منزل ”تسمیہ“ میں داخل ہونا آسان نہیں ہے جب تک کہ

□ التوحید، ص ۲۲۹، باب ۳۱، حدیث ۱، معانی الاخبار، ۳

منزل استعاذہ میں داخل نہ ہو جائے اور اس منزل کے حقوق ادا نہ کر دے جب تک انسان شیطان کے تصرف میں ہے اور اس کے زیر سلطنت جبر و قہر سے دوچار ہے اس وقت تک شیطانی علامتیں اس کی پہچان ہیں اور اگر شیطان نے اس کے ظاہر و باطن پر مکمل طور سے غلبہ کر لیا تو انسان خود شیطان کی آیت و علامت بن جائے گا اور اس عالم میں اگر تسمیہ کہے گا تو شیطانی ارادہ و قوت اور زبان سے کہے گا اور اس استعاذہ اور تسمیہ سے شیطانی سلطنت کے مزید استحکام کے سوا کچھ حاصل نہ ہوگا اور اگر توفیق الہی شام حال ہوگئی اور خواب غفلت سے بیدار ہو گیا اور بیداری کی حالت میں سیر و سلوک کے لازم ہونے کو فطرت الہیہ کے نور اور تعلیمات قرآنیہ اور ہادیان دین کی سیرت و سنت کی روشنی میں توحید تک پہنچنے کا راستہ سمجھ لیا اور موانع سیر کو قلب نے دریافت کر لیا تو رفتہ رفتہ حال استعاذہ حاصل ہو جائے گا اور اس کے بعد توفیق ربانی سے منزل استعاذہ میں وارد ہو جائے گا اور جب شیطانی آلودگیوں سے پاک ہو گیا تو باطن و ظاہر کی پاکیزگی کے مطابق اس سے انوار الہیہ، بہ حسب تناسب، آئینہ سالک میں جلوہ گر ہوں گے اور اول امر میں ان انوار میں ظلمت کا شائبہ ہوگا، بلکہ ظلمت ہی غالب ہوگی۔

خَلَطُوا عَمَلًا صَالِحًا وَآخَرَ سَيِّئًا ۝۱۱

انہوں نے نیک اور بد عمل خلط ملط کر دیے ہیں۔

اور آہستہ آہستہ جتنا جتنا سلوک قوی ہوتا جائے گا نور بڑھتا جائے گا اور ظلمت پر غالب آتا جائے گا اور سمات ربوبیت (آیات الہی) سالک میں پیدا ہو جائیں گی اور پھر اس کا تسمیہ ایک حد تک حقیقت پیدا کر لے گا اور رفتہ رفتہ شیطانی علامتیں جو ظاہر میں مدینہ فاضلہ کے نظام کی مخالفت، باطن میں خود پسندی و استکباری اور ایسے ہی صفات رذیلہ ہیں اور باطن باطن میں خود بینی و خود خواہی اور ایسے ہی اخلاق ذمیمہ ہیں، سالک کی مملکت ظاہر و باطن سے نکل بھاگیں گے اور ان کی جگہ سمات اللہ، جو ظاہر میں مدینہ فاضلہ کے نظام کی حفاظت باطن میں عبودیت و ذلت نفس اور باطن باطن میں خدا خواہی و خدا بینی ہیں، جاگزیں ہو جائیں گے اور جب مملکت، ملک الہی ہوگئی اور شیاطین جن و انس سے خالی ہوگئی اور اس میں سمات الہیہ پیدا ہوگئیں تو خود سالک ہی کے لئے مقام اسمیت متحقق ہو جائے گا۔

پس ابتدا میں سالک کے تسمیہ کے معنی ”سمات و علامات الہیہ سے متصف ہونا“ ہیں۔ اس کے بعد یہ مرتبہ ترقی کرتا ہے اور خود سالک مقام اسمیت پر پہنچ جاتا ہے۔ یہ قرب نافلہ کے اوائل ہیں اور جب قرب نافلہ میں متحقق ہو گیا تو تمام اسمیت کو پا گیا۔ اب اس کے بعد عبد اور عبودیت میں سے کچھ باقی نہ رہا اور اگر کوئی اس مقام تک پہنچ جائے تو

۱۱ نیک عمل کو برے عمل میں ملا دیا، (سورہ توبہ، آیت ۱۰۲)

اس کی ساری نماز لسان اللہ کے ذریعے ادا ہوگی اور یہ شخص کچھ کچھ اولیاء میں شامل ہو جائے گا۔
درمیانی مرتبہ کے لوگوں اور ہم جیسے ناقص لوگوں کے لئے ادب یہ ہے کہ عبودیت کا نشان (تسمیہ) کے وقت اپنے دل پر لگائیں۔۔۔ اور قلب کو سمات اللہ اور آیات و علامات الہیہ سے باخبر کریں اور محض زبان کی ادائیگی کو کافی نہ سمجھیں۔ ممکن ہے کہ تھوڑی بہت عنایات ازلیہ ہمارے شامل ہوں اور تلافی مافات ہو جائے اور اسماء سیکھنے کی راہ ہمارے قلب پر کھل جائے اور مقصود کو پالینے کا راستہ مل جائے۔

ہو سکتا ہے کہ اس حدیث شریف میں (سمۃ من سمات اللہ) اللہ کے نشانوں میں سے کوئی نشان) سے مراد رحمت (رحمانیہ) اور رحمت (رحیمیہ) کی علامت ہو اور چونکہ یہ دونوں نام اسمائے محیط میں سے ہیں کہ یہ تمام دارتحقق و وجود انہیں دونوں ناموں کے زیر سایہ اپنے اصل وجود و کمال کو پہنچا ہے اور پہنچتا ہے اور رحمت رحمانیہ و رحیمیہ تمام دار وجود کو شامل ہے۔ یہاں تک رحمت رحیمیہ بھی جس کے جلووں میں یادیاں طریق توحید کی تمام ہدایت شامل ہے۔ سب کو شامل ہے، مگر یہ کہ فطرت مستقیم خارج لوگ اپنے غلط اختیار و انتخاب کی وجہ سے اس سے محروم ہیں۔ یہ بات نہیں کہ یہ رحمت ان کے شامل حال ہی نہ ہو یہاں تک کہ عالم آخرت میں بھی جو عمل کی اچھی بری فصل کاٹنے کا دن ہے، جنہوں نے برے عمل کی کاشت کی وہ خود ہی قاصر و خطا دار ہیں کہ رحمت رحیمیہ سے استفادہ نہیں کیا۔

بالجملہ، جو سالک چاہتا ہے کہ اس کا تسمیہ حقیقت پیدا کرے اس کو چاہئے کہ اللہ کی رحمتوں کو اپنے قلب تک پہنچائے اور رحمت رحمانیہ و رحیمیہ کے ساتھ متحقق ہو جائے۔ قلب میں اس کو کوئی نمود حاصل ہو جانے کی علامت یہ ہے کہ بندگان خدا پر لطف و عنایت سے نظر کرے اور سب کے لئے خیر و صلاح کا خواہشمند ہو۔ یہ نظر انبیائے کرام اور اولیائے کاملین علیہم السلام کی ہوتی ہے۔ معتبی یہ کہ ان کی دو نظریں ہوتی ہیں۔ ایک سماج اور خاندان اور مدینہ فاضلہ کی سعادت پر نظر، اور دوسری فرد کی سعادت پر نظر۔ ان دونوں سعادتوں سے انہیں کامل طور پر تعلق خاطر ہوتا ہے جو قوانین الہیہ ان کے ہاتھوں بننے، نافذ ہوتے اور جاری ہوتے ہیں، ان میں ان دونوں سعادتوں کی پوری مراعات محفوظ رکھتے ہیں یہاں تک کہ قصاص اور حدود و تعزیرات وغیرہ کے اجراء میں بھی نظر آتا ہے کہ نظام مدینہ فاضلہ کے لحاظ سے قوانین بنائے گئے ہیں۔ دونوں سعادتیں پیش نظر ہیں، کیونکہ یہ امور روح کی تربیت اور اسے سعادت تک پہنچانے میں پوری طرح ذخیل ہیں یہاں تک کہ جو لوگ ایمان و سعادت کی روشنی ہی نہیں رکھتے اور جہاد میں یا اسی قسم کے کسی اور سبب سے قتل کئے جاتے ہیں، جیسے بنی قریظہ کے یہودی، خود ان کے لئے بھی یہ قتل صلاح و اصلاح کا سبب ہوتا ہے اور کہا جاسکتا ہے کہ نبی ختمی مرتبت صلی اللہ علیہ وسلم کی رحمت کاملہ سے ان کا قتل واقع ہوا۔ کیونکہ اس دنیا میں رہ کر اپنے لئے روزانہ طرح طرح کے عذاب جمع کئے جاتے تھے کہ یہاں تک کہ ساری زندگی وہاں کے ایک دن کے عذابوں اور سختیوں کا مقابلہ نہیں کر سکتی۔ یہ

بات ان لوگوں کے لئے جو آخرت کے عذاب و عقاب اور وہاں کے اسباب و مسببات کو جانتے ہیں، اچھی طرح واضح ہے۔ لہذا وہ تلوار جو بنی قریظ کے یہودیوں اور ان جیسوں کی گردن پر چلی وہ افق غیظ و غضب کی بہ نسبت افق رحمت سے زیادہ نزدیک تھی اور ہے۔

امر بالمعروف اور نہی عن المنکر کا باب بھی رحمت رحیمیہ ہی کا ایک رخ ہے۔ لہذا امر بالمعروف اور نہی عن المنکر کرنے والے کے لئے ضروری ہے کہ اپنے قلب کو تھوڑی رحمت رحیمیہ کا ذائقہ چکھائے اور امر و نہی میں اس کی نظر خود نمائی، خود فروشی اور اپنے امر و نہی کو لوگوں پر تھوپنا نہ ہو۔ کیونکہ اگر اس طرح چلے گا تو امر بالمعروف اور نہی عن المنکر کا مقصد یعنی بندوں کے لئے سعادت کا حصول اور احکام الہی کا ملک میں اجراء نہ ہو سکے گا۔ بلکہ کبھی ایسا بھی ہو سکتا ہے کہ اس طرح کے امر بالمعروف سے جاہل انسان پر الٹا اثر ہو اور ایک جاہلانہ امر و نہی کی وجہ سے اس قدر سرکش و منحرف ہو جائے جو خواہش نفسانی اور تصرف شیطانی کے زیر اثر واقع ہوئی ہو۔ لیکن اگر رحمت و شفقت کے احساس اور حق نوع بشری و اخوت انسانی کو جاہلوں کی ہدایت اور غفلوں کو بیدار کرنے کے لئے کام میں لایا جائے تو بیان و ارشاد کی کیفیت جو ایک قلب رحیمانہ کی پھوار ہے، ایسی ہو جائے گی کہ تہری طور پر قبولیت کی صلاحیت رکھنے والوں پر اس کا مثبت اثر ہوگا اور سخت دلوں کا استکبار و غرور بھی اس سے دب جائے گا۔ افسوس یہ ہے کہ قرآن سے کچھ نہیں سیکھتے اور اللہ کی اس کتاب کریم پر تدبر و تحصیل کی نظر نہیں ڈالتے اور ہمارا استفادہ اس ذکر حکیم سے نہ ہونے کے برابر ہے۔ اب دیکھئے کہ آیہ شریفہ: **إِذْهَبَا إِلَى فِرْعَوْنَ إِنَّهُ طَغَى ﴿۳۳﴾ فَفَعَلَا لَهُ قَوْلًا لَّيْسًا لَّعَلَّهُ يَتَذَكَّرُ أَوْ يَحْشَى ﴿۳۴﴾** میں تفکر انسان کے دل پر معرفت کی راہیں اور امید و رجاء کے دروازے کس طرح کھول دیتا ہے۔

فرعون، جس کی سرکشی اس حد تک پہنچ گئی تھی کہ **إِنَّا رَكَّبْنَا آلَ فِرْعَوْنَ سُلُوكًا سَبِيلًا ﴿۲۱﴾** کہنے لگا اور اس کا تکبر اور فساد اس قدر بڑھ گیا تھا کہ **يُذَيِّبُ بَنِي إِسْرَائِيلَ وَيَسْتَحْيِي نِسَاءَهُمْ ﴿۲۲﴾** اس کے بارے میں نازل ہوا ہے اور محض ایک خواب دیکھنے کی وجہ سے اور کانہوں اور جادو گردوں کے خبر دینے کی وجہ سے کہ موسیٰ بن عمران پیدا ہونے والے ہیں۔ عورتوں کو مردوں سے الگ کر دیا اور بے گناہ بچوں کو ذبح کر دیا اور تمام فساد پھیلایا۔ خداوند رحمن نے اپنی رحمت رحیمیہ سے ساری زمین پر نظر ڈالی اور نوع بشر میں سب سے زیادہ خاکسار اور سب سے زیادہ باکمال یعنی حضرت موسیٰ بن عمران علی نبینا وآلہ وعلیہ

﴿۳۳﴾ فرعون کی طرف جاؤ، کیونکہ اس نے سرکشی کی ہے اور اس سے نرمی سے بات کرنا شاید تذکر حاصل کرے یا ڈرے۔ (سورہ طہ، آیات،

(۴۳، ۴۴)

﴿۲۱﴾ میں تمہارا بڑا پروردگار ہوں، (سورہ نازعات، آیت ۲۱)

﴿۲۲﴾ ان کے لڑکوں کو قتل کر دیتا تھا اور ان کی عورتوں کو زندہ چھوڑ دیتا تھا، (سورہ قصص، آیت ۲۲)

السلام جیسے نبی عظیم الشان اور رسول عالی مقام و صاحب کرامت کا انتخاب کیا اور اپنے دست تربیت پر انہیں تعلیم و تربیت دی۔ چنانچہ فرماتا ہے:

وَلَمَّا بَلَغَ أَشُدَّهُ وَاسْتَوَىٰ آتَيْنَاهُ حُكْمًا وَعِلْمًا ۗ وَكَذَٰلِكَ نُجِزِي الْمُحْسِنِينَ ﴿۱۷﴾

﴿۱۷﴾

ان کی پٹیوں کو ان کے ہارون علیہ السلام جیسے عالی مرتبت بھائی سے مضبوط کیا اور ان دونوں بزرگواروں کو جو عالم انسانیت کے گل سرسید تھے، خدائے تعالیٰ نے منتخب کیا۔ چنانچہ فرماتا ہے:

وَإِنَّا اخْتَرْنَاكَ ﴿۱۸﴾

اور فرماتا ہے:

وَلِنُصْنَعَ عَلَيَّ عَيْنِي. ﴿۱۹﴾

اور فرماتا ہے:

وَاصْطَنَعْتُكَ لِنَفْسِي ﴿۲۰﴾ اِذْ هَبَّ اَنْتَ وَاخْوُكَ بِالْبَيْتِ وَلَا تَدْرِي فِي ذِكْرِي ﴿۲۱﴾

ان کے علاوہ اور دوسری آیتیں ہیں جو حوصلہ بیان سے باہر ہیں اور قلب عارف کو ان سے کیا کچھ نصیب ہوتا ہے، بتایا نہیں جاسکتا۔ خاص طور پر سے ان دو عظیم لفظوں سے ”وَلِنُصْنَعَ عَلَيَّ عَيْنِي“ اور ”وَاصْطَنَعْتُكَ لِنَفْسِي“۔ آپ بھی اگر دل کی آنکھیں کھولیں تو ایک ایسا لطیف روحانی نغمہ سنائی دے گا جس سے آپ کے گوش ہائے دل اور سراسر وجود سر توحید سے معمور ہو جائیں گے۔

بالجملہ تمام عزت افزائیوں کے ساتھ خدائے تعالیٰ نے یہ اہتمام کیا اور اپنے کلیم حضرت موسیٰ علیہ السلام کو روحانی ورزشوں میں مشغول کر دیا۔ چنانچہ فرماتا ہے:

﴿۱﴾ جب جوانی کے سن کو پہنچے اور طاقتور ہو گئے تو ہم نے ان کو حکم اور علم عطا کیا اور ہم نیکو کاروں کو یوں ہی جزا دیتے ہیں، (سورہ قصص، آیت ۱۳)

﴿۲﴾ میں نے تمہیں منتخب کیا، (سورہ طہ، آیت ۱۳)

﴿۳﴾ اور تاکہ میری نظروں کے سامنے تمہاری تربیت ہو، (سورہ طہ: ۳۹)

﴿۴﴾ میں نے تم کو اپنے لئے بنایا۔ تم اور تمہارے بھائی میری نشانیوں کے ساتھ جاؤ اور مجھے یاد کرنے میں سستی نہ کرو، (سورہ طہ، آیت ۴۱، ۴۲)

وَفَتَّنَكَ فُتُونًا. [۱]

اور برسوں کے لئے بوڑھے حضرت شعیبؑ مرعی راہ ہدایات، شائستہ عالم انسانیت کی خدمت میں ان کو بھیجا۔

چنانچہ فرماتا ہے:

فَلَبِثْتُ سِنِينَ فِي أَهْلِ مَدْيَنَ ۖ ثُمَّ جِئْتُ عَلَى قَدَرٍ يُمُولِي ۖ وَاصْطَنَعْتُكَ

لِنَفْسِي ۖ ﴿۳۱﴾ [۲]

اس کے بعد ان کو آزمانے اور بالاتری کا ہنر سیکھنے کے لئے شام کی راہ کے بیابان میں بھیج دیا۔ وہ راستہ بھول گئے اور بارش بھی آگئی۔ تاریکی نے ان کو گھیر لیا اور انکی بیوی کو در یوزہ عارض ہوا اور جب مادیت کے تمام دروازے ان پر بند ہو گئے اور ان کا قلب شریف کثرات سے تنگ آ گیا اور سف جہلت اور شفاف فطرت سے وہ سب سے قطع تعلق کر کے حق تعالیٰ کے ہور ہے اور الہی روحانی سفر اس تاریک اور بے کراں بیابان میں تمام ہوا۔

أَنْسَ مِنْ جَانِبِ الطُّورِ نَارًا ۖ قَالَ لِأَهْلِهِ امْكُثُوا إِنِّي آنَسْتُ نَارًا لَّعَلِّي آتِيكُمْ

مِنْهَا بِخَبْرٍ أَوْ جَذْوَةٍ مِنَ النَّارِ لَعَلَّكُمْ تَصْطَلُونَ ﴿۳۲﴾ فَلَمَّا آتَاهَا نُودِيَ مِنْ شَاطِئِ

الْوَادِ الْأَيْمَنِ فِي الْبُقْعَةِ الْمُبَارَكَةِ مِنَ الشَّجَرَةِ أَنْ يُمُوسَىٰ إِنِّي أَنَا اللَّهُ رَبُّ الْعَالَمِينَ ﴿۳۳﴾ [۳]

تو (اندھیری رات جاڑوں کے دن راہ بھول گئے اور بیوی صفورا کو درد زہ شروع ہوا اتنے میں) کوہ طور کی طرف سے آگ دکھائی دی تو اپنے لڑکے بالوں سے کہا تم لوگ ٹھہرو میں نے یقیناً آگ دیکھی ہے (میں وہاں جاتا ہوں) کیا عجب ہے میں وہاں سے (رستہ کی) کچھ خبر لاؤں یا آگ کی کوئی چنگاری (لیتا آؤں) تاکہ تم لوگ تاپو۔ غرض جب موسیٰ آگ کے پاس آئے تو میدان کے داہنے کنارے سے اس مبارک جگہ میں ایک درخت سے انہیں آواز آئی کہ اے موسیٰ اس میں شک نہیں کہ میں ہی اللہ سارے جہان کا پالنے والا ہوں۔

ان تمام امتحانات اور روحانی تربیت کے بعد کس کام کے لئے اللہ نے انہیں تیار کیا؟ دعوت و ہدایت و ارشاد اور ایک سرکش و منحرف کونجرات دلانے کے لئے جو ”أَنَا رَبُّكُمْ الْأَعْلَىٰ“ کا نقارہ بجالا رہا تھا اور وہ سب فساد زمین میں پھیلا رہا تھا۔ ممکن تھا کہ خدا سے اپنے غضب کی بجلی گرا کر خاکستر کر دیتا، لیکن رحمت رحیمیہ نے اس کے لئے دو عظیم پیغمبر بھیجے

[۱] ہم نے تمہاری سخت آزمائش کی، (سورہ طہ: ۴۰)

[۲] برسوں تم مدائن والوں کے درمیان رہے پھر معین مدت کے بعد واپس آئے اے موسیٰ، (سورہ طہ، آیت ۴۰، ۴۱)

[۳] سورہ قصص، آیت ۲۹، ۳۰

اور اس حالت میں ان دونوں سے اس کی سفارش بھی فرماتا ہے کہ اس سے ذرا ملائم لہجہ میں گفتگو کرنا۔ ہو سکتا ہے خدا کو یاد کرنے لگے اور اپنے کرتوتوں اور ان کے انجام سے ڈرے۔ یہ ہے امر و نہی کا قانون! یہ فرعون جیسے طاغوت کو ہدایت کرنے کا طریقہ ہے۔

اب اگر آپ بھی امر بالمعروف اور نہی عن المنکر کرنا اور خلق خدا کی ہدایت کرنا چاہتے ہیں تو ان آیات شریفہ الہیہ سے جو تذکر و تعلم کے لئے نازل کی گئی ہیں، تذکر حاصل کریں اور سیکھیں۔ محبت سے بھرے قلب اور مہربان دل کے ساتھ بندگان خدا سے ملاقات کریں اور دل کی گہرائی سے ان کی خیر خواہی کریں اور جب اپنے دل کو رحمانی اور رحیمی پائیں تب امر و نہی کے لئے اٹھ کھڑے ہوں تا کہ سخت دلوں کو آپ کے عاطفہ قلب کی برق نرم کر دے اور دلوں کا لوہا موعظت و نصیحت سے مخلوط ہو کر آپ کی محبت کی گرمی سے پگھل جائے۔

یہ وادی، وادی بغض فی اللہ اور حب فی اللہ کے علاوہ ہے کہ انسان کو چاہئے کہ خدا کے دشمنوں کو دشمن رکھے اور خدا کے دوستوں سے دوستی رکھے جیسا کہ قرآن کریم اور روایات شریفہ میں وارد ہے اور وہ اپنی جگہ پر صحیح ہے اور یہ اپنی جگہ پر صحیح ہے اور اب اس کے بیان کا موقع نہیں ہے۔